

**ധനകാര്യം**

2021-22 സാമ്പത്തിക വർഷത്തേയ്ക്കുള്ള  
പുതുക്കിയ ബഡ്ജറ്റിനെ സംബന്ധിക്കുന്ന പൊതുചർച്ച

ശ്രീ. പി. ടി. എ. റഹീം: സർ, ഒന്നാം പിണറായി വിജയൻ സർക്കാരിന്റെ കാലത്ത് അവതരിപ്പിച്ച ബഡ്ജറ്റിന്റെ തുടർച്ചയായിട്ടാണ് ഈ ബഡ്ജറ്റും അവതരിപ്പിച്ചത്. അന്ന് മുൻകൂട്ടിക്കാണാൻ സാധിക്കാതിരുന്ന ചില പ്രതിസന്ധികൾ അഭിമുഖീകരിക്കുന്നതിനുവേണ്ടിയാണ് ഈ ബഡ്ജറ്റിന് പ്രധാനമായും ഊന്നൽ നൽകിയിട്ടുള്ളതെന്ന് അങ്ങിവിടെ സൂചിപ്പിക്കുകയുണ്ടായി. എനിക്ക് ഈ കാര്യത്തിൽ ഒന്നരണ്ട് നിർദ്ദേശങ്ങൾ സമർപ്പിക്കാനുണ്ട്. ഒന്ന്, വലിയ വീടുകൾക്ക് ലക്ഷ്യനിർദ്ദേശ ടാക്സ് നൽകുന്നുണ്ട്. ഗൾഫുനാടുകളിലുണ്ടായിരുന്ന സന്ദർഭത്തിൽ വലിയ വീടുകൾ നിർമ്മിച്ചവരെല്ലാം ഇപ്പോൾ നിർമ്മിക്കുന്നതിന് മാറിയിരിക്കുകയാണ്. അതുപോലെതന്നെ അച്ഛൻ വലിയ വീട് നിർമ്മിക്കുകയും സ്വന്തം ഭാഗം ചെയ്തുവരുമ്പോൾ ഈ വീട് കിട്ടുന്നത് ഇളയ മകനുമായിരിക്കും. അവർക്ക് ഈ ലക്ഷ്യനിർദ്ദേശ ടാക്സ് അടയ്ക്കുന്നതിന് വലിയ ബുദ്ധിമുട്ടുകൾ നേരിടുന്നുണ്ട്. അതുകൊണ്ട് ലക്ഷ്യനിർദ്ദേശ ടാക്സ് വേണ്ടെന്നല്ല ഞാൻ പറയുന്നത്. വെഹിക്കിൾ ടാക്സ് പോലെ ഒറ്റത്തവണയായി അത് ഈടാക്കാനുള്ള സംവിധാനമൊരുക്കിയാൽ ഇത്തരം വീടുകളിൽ താമസിക്കുന്നവർ അപ്പോൾത്തന്നെ ആ നികുതി അടയ്ക്കും. പിന്നീട് വരുന്നയാളുകൾക്ക് ആ ബാധ്യതയുണ്ടാവില്ലെന്നാണ് എനിക്ക്

സൂചിപ്പിക്കാനുള്ളത്.

ഈ ബഡ്ജറ്റിനെപ്പറ്റി കുറ്റങ്ങളൊന്നും ആർക്കും പറയാനില്ല. ആകെ പറയാനുള്ളത്, ബഹുമാനപ്പെട്ട അംഗം, കെ. ബി. ഗണേഷ് കുമാർ ഇന്നലെ സൂചിപ്പിച്ചിരുന്നു. നിയമസഭയ്ക്കുള്ളിൽവെച്ച് ആർക്കും ഒരാക്ഷേപവും പറയാനില്ല. മാർ ക്രിസോസ്റ്റം തിരുമേനി, കെ. ആർ. ഗൗരിയമ്മ, ആർ. ബാലകൃഷ്ണപിള്ള എന്നീ മൂന്ന് വ്യക്തികൾക്കാണ് സ്റ്റാരകം നിർമ്മിക്കാനുള്ള പ്രൊവിഷൻ ബഡ്ജറ്റിലുൾപ്പെടുത്തിയിട്ടുള്ളത്. അതെന്താണ് ഉണ്ടാക്കുന്നതെന്ന് സംബന്ധിച്ച് ബഹുമാന്യനായ കെ. ബി. ഗണേഷ് കുമാർ ഇന്നലെ സൂചിപ്പിച്ചതുകൊണ്ട് ആ കാര്യങ്ങളിലേയ്ക്കൊന്നും കടക്കാൻ ഞാൻ ആഗ്രഹിക്കുന്നില്ല. ഇങ്ങനെയുള്ള തെറ്റായ പ്രചണ്ഡമായ പ്രചാരവേലകൾ എല്ലായിടത്തും പ്രചരിപ്പിച്ചുകൊണ്ടിരിക്കുക എന്നതമാത്രമാണ് പ്രതിപക്ഷ നിരയിലുള്ളവർക്ക് ചെയ്യാൻ സാധിക്കുന്നത്. ഇതൊരു പുതിയ അനുഭവമല്ല. തിരുവനന്തപുരത്തുതന്നെ സി.എച്ച്. ഫൗണ്ടേഷൻ പ്രവർത്തിക്കുന്നുണ്ട്. അതിനുള്ള സ്ഥലം നൽകിയത് ഗവൺമെന്റാണ്. എ.കെ.ജി. സെന്ററുമുണ്ട്, അങ്ങനെ ഒരുപാടുണ്ട്, ഇല്ലെന്ന് ഞാൻ പറയുന്നില്ല. അപ്പോൾ സ്റ്റാരകങ്ങളെന്ന് പറയുന്നത് വെറും പ്രതിമയാണെന്നുള്ള രീതിയിൽ പ്രചരണം നടത്തി ഈ ബഡ്ജറ്റിനെ ഇകഴിക്കാനിരിക്കാനുള്ള ശ്രമമാണ് പലയാളുകളും നടത്തുന്നത്.

അതുപോലെതന്നെ ഇന്നലെ, ഫോറസ്റ്റിൽനിന്നും മരം മുറിച്ചുകൊണ്ടുപോകുകയാണെന്നുള്ള ചില പരാമർശങ്ങളുണ്ടായി. സ്വകാര്യ വ്യക്തികളുടെ സ്ഥലങ്ങളിലുള്ള മരങ്ങളാണ് ഇങ്ങനെ മുറിച്ചത്. വനത്തിൽ കൊള്ള നടത്തിയതാണെന്നുള്ള പ്രചണ്ഡമായ പ്രചാരവേലകളാണ് പുറത്ത് നടത്തിക്കൊണ്ടിരിക്കുന്നത്. ഈ ആവശ്യം കൃഷിക്കാരാണ് മുന്നോട്ടുവച്ചത്. കാരണം അവരുടെ പറമ്പിൽ അവർ നട്ടുവളർത്തിയ മരങ്ങളാണ് മുറിക്കുന്നത്. അവർക്കതിന് സാധിക്കുന്നില്ലെങ്കിൽ ഞങ്ങളെതിനാണ് മരങ്ങൾ വച്ചുപിടിപ്പിക്കുന്നതെന്നുള്ള കൃഷിക്കാരുടെ ന്യായമായ ആവശ്യത്തിന്, അത് അനുവാദത്തോടെ മുറിക്കാനുള്ള ഒരനുഭവമാണ് ആഗ്രഹിക്കുന്നത്. അത് ദുരുപയോഗപ്പെടുത്തിയിട്ടുണ്ടോയെന്ന് പരിശോധിക്കേണ്ടതുണ്ട്. പക്ഷെ, പ്രതിപക്ഷത്തുള്ളവർ പറയുന്നത് ഇതിനെ വനംകൊള്ളയെന്നാണ്.

അതുപോലെതന്നെ ഇവിടെ ഇന്ന് വാഹനങ്ങളെ സംബന്ധിച്ചും പെട്രോളിന്റെയും ഡീസലിന്റെയും ടാക്സിനെ സംബന്ധിച്ചും പറഞ്ഞു, ഇവിടെ വാഹനങ്ങൾപോലും ഓടുന്നില്ല. അതുകൊണ്ട് ഡീസൽ അടിക്കാൻപോലും കഴിയുന്നില്ല. ഓട്ടോറിക്ഷ ഓടാത്തതിനാൽ അവർ പെട്രോളുമടിക്കുന്നില്ല. അതേസമയം കഴിഞ്ഞ ഗവൺമെന്റ് അവരുടെ വെഹിക്കിൾ ടാക്സ് ഒഴിവാക്കിക്കൊടുത്തു. അതാണ് കഴിഞ്ഞ ഗവൺമെന്റ് ചെയ്തത്. അപ്പോൾ

ഇങ്ങനെയുള്ള പ്രചണ്ഡമായ പ്രചാരവേലകൾ നടത്താനുള്ള ഒരു ശ്രമമാണ് പ്രതിപക്ഷം നടത്തുന്നത്. അല്ലാതെ ഈ ബഡ്ജറ്റിനെ യഥാർത്ഥത്തിൽ വിമർശിക്കാനുള്ള ഒരു സാധ്യതയും പ്രതിപക്ഷത്തിനില്ലെന്നുള്ളത് ഒരു വസ്തുതയാണ്.

ഞാൻ കുന്ദമംഗലം നിയോജകമണ്ഡലത്തിൽനിന്നുമാണ് വരുന്നത്. ഇവിടെ കഴിഞ്ഞ കൂറേ ദിവസങ്ങളായി ഒരു ചർച്ച നടന്നത്, എല്ലായിടത്തും കോ-ലീ-ബി സഖ്യമായിരുന്നുവെന്നതാണ്. കുന്ദമംഗലത്ത് പരസ്യമായ കോ-ലീ-ബി സഖ്യമാണുണ്ടായിരുന്നത്. കുന്ദമംഗലത്തുനിന്നുള്ള മൂന്നാളുകൾ കുന്ദമംഗലത്തിന് പുറത്തുപോയി മത്സരിച്ചിട്ടുണ്ട്. ഒരാൾ വയനാട്ടിൽനിന്നും ജയിച്ച് സഭയിലെത്തിയിട്ടുണ്ട്. മറ്റൊരാൾ പാലക്കാട് പോയി മത്സരിച്ച് ജയിച്ച് ഇവിടെ എത്തിയിട്ടുണ്ട്. അതുപോലെതന്നെ മറ്റൊരാൾ മലപ്പുറം ജില്ലയിൽ പോയാണ് മത്സരിച്ചത്. പക്ഷെ ജയിച്ചവരും തോറ്റവരുമായ അവരെല്ലാം മത്സരിച്ചത് അവരുടെ പാർട്ടി ചിഹ്നത്തിലാണ്. പക്ഷെ കുന്ദമംഗലത്ത് മത്സരിച്ച വ്യക്തിയെ പ്രഖ്യാപിച്ചത് പാണക്കാട് തങ്ങളായിരുന്നു. ഡി.സി.സി. സെക്രട്ടറിയെയാണ് പ്രഖ്യാപിച്ചത്. അയാൾക്ക് അയാളുടെ ചിഹ്നമില്ലായിരുന്നു. ശ്രീ. പി. ഉബൈദുള്ളയെ പ്രഖ്യാപിച്ച ആളുതന്നെയാണ് കുന്ദമംഗലത്തെ ഡി.സി.സി. സെക്രട്ടറിയുടെ പേരും പ്രഖ്യാപിച്ചത്, അതാണ് പ്രശ്നം. അപ്പോൾ

നിങ്ങളെന്താണ് ഉദ്ദേശിച്ചതെന്നുള്ളത് കുന്ദമംഗലത്തെ ജനങ്ങൾ കൃത്യമായി മനസ്സിലാക്കിയതുകൊണ്ട് അവർ അതിനെതിരായി ഒരു മറുമരുന്ന് ഉപയോഗിച്ചുവെന്നുള്ളതാണ്. അപ്പോൾ ഒരുപാട് മണ്ഡലങ്ങളിൽ ഈ കോ-ലീ-ബി സഖ്യമുണ്ടായിരുന്നുവെന്ന് നമുക്കറിയാം. നിരവധി നിയോജകമണ്ഡലങ്ങളിൽ കോലീബി സഖ്യമുണ്ടായിരുന്നുവെന്ന് നമുക്കറിയാം. പക്ഷേ കുന്ദമംഗലത്ത് പ്രത്യേകമായൊരു സഖ്യം, പരസ്യമായൊരു സഖ്യമാണ് ഉണ്ടായതെന്നുള്ളത് മീഡിയാ വൺ ചാനൽ വളരെ വ്യക്തമായി പറഞ്ഞിട്ടുള്ള കാര്യമാണ്. എന്റെ നിയോജക മണ്ഡലത്തിൽ മാത്രമല്ല, കേരളത്തിലുടനീളം നിങ്ങൾ വർഗ്ഗീയ ദ്രവീകരണം നടത്താൻ ശ്രമിച്ചുകൊണ്ടിരിക്കുകയാണ്. വാക്സിനെ സംബന്ധിച്ച് ഇവിടെ പറയുകയുണ്ടായി. ബഹുമാനപ്പെട്ട ആരോഗ്യ വകുപ്പുമന്ത്രി വിചാരിക്കുന്നത്, അവരുടെ ജില്ലയെ സംബന്ധിച്ച് പറഞ്ഞപ്പോൾ നിങ്ങൾ മറ്റെന്തോ പറയുകയാണെന്നാണ്. അല്ല, മലപ്പുറം ജില്ലയ്ക്ക് വാക്സിൻ കൊടുത്തിട്ടില്ല എന്നുപറയാൻ വേണ്ടിയാണ് ഈ ബഹുജമാക്കെ ഉണ്ടാക്കിയത്. യഥാർത്ഥത്തിൽ ജനസംഖ്യാനുപാതികമായി മലപ്പുറം ജില്ലയ്ക്ക് വാക്സിൻ കൊടുത്തിട്ടുണ്ട്. രണ്ടാമത്തേത് കൊടുക്കുമ്പോൾ അവിടെ ആരെങ്കിലും എടുക്കേണ്ട? അത് എടുക്കുന്നതിനനുസരിച്ചാണ് ബാക്കി വാക്സിൻ കൊടുക്കുന്നത്. മലപ്പുറം ജില്ലയ്ക്ക് വാക്സിൻ കൊടുത്തില്ല എന്നുപറഞ്ഞ് ഒരു വർഗ്ഗീയ

ദ്രവീകരണമുണ്ടാക്കാനുള്ള ശ്രമമാണ് നിങ്ങൾ നടത്തിക്കൊണ്ടിരിക്കുന്നത് എന്നാണ് എനിക്ക് സൂചിപ്പിക്കാനുള്ളത്.

ശ്രീ. പി. ഉബൈദുള്ള: സർ, പോയിന്റ് ഓഫ് ഓർഡർ. ബഹുമാനപ്പെട്ട

അംഗം ഇവിടെ സംസാരിച്ചപ്പോൾ പറഞ്ഞത്.....

മി. ഡെപ്യൂട്ടി സ്പീക്കർ: പോയിന്റ് പറയൂ.

ശ്രീ. പി. ഉബൈദുള്ള: പോയിന്റിലേയ്ക്കാണ് വരുന്നത്. ബഹുമാനപ്പെട്ട

അംഗം ഇവിടെ സംസാരിച്ചപ്പോൾ പറഞ്ഞത്, മലപ്പുറം ജില്ലയിൽ കൂടുതൽ

വാക്സിനേഷൻ സൗകര്യം ഏർപ്പെടുത്തണം എന്നത് വർഗ്ഗീയതയാണെന്നാണ്.

ഒരു ജില്ലയിലെ ജനങ്ങൾക്ക് കൂടുതൽ വാക്സിനേഷൻ സൗകര്യം ഏർപ്പെടുത്തണം

എന്നുപറഞ്ഞാൽ അവിടെ ഒരു സമുദായത്തിന്റെ കാര്യം പറഞ്ഞിട്ടില്ല, ജാതിയുടെ

കാര്യം പറഞ്ഞിട്ടില്ല. തൊട്ടതിനൊക്കെ വർഗ്ഗീയത കാണാൻ കഴിയുന്നത്

വർഗ്ഗീയ കൂട്ടുകെട്ടിന്റെ ഫലമാണ്. അതുകൊണ്ട് അത്തരം വളരെ മോശമായ,

അടിസ്ഥാനരഹിതമായ പരാമർശങ്ങൾ, പ്രത്യേകിച്ചും ഒരു പ്രദേശത്തെ

വർഗ്ഗീയമായി മുദ്രകുത്തുന്ന പരാമർശങ്ങൾ സഭാ രേഖയിൽനിന്നും നീക്കം

ചെയ്യണം.

മി. ഡെപ്യൂട്ടി സ്പീക്കർ: പരിശോധിച്ച് നടപടി സ്വീകരിക്കാം +.

---

+ ബഹുമാനപ്പെട്ട സ്പീക്കറുടെ ഉത്തരവു പ്രകാരം (ഫ.നം. 9246/ഇ.ബി/2021/നി.സെ തീയതി 10-06-2021) സഭാ രേഖകളിൽ നിലനിർത്തി.

ശ്രീ. പി. ടി. എ. റഹീം: സർ, മലപ്പുറം ജില്ല ഉണ്ടാക്കിയിട്ടുള്ള ഇടതുപക്ഷം..... അതുമാത്രമൊന്നുമല്ല, കഴിഞ്ഞ ദിവസം കടൽപ്പുറവുമായി ബന്ധപ്പെട്ട് അവിടെ വെള്ളപ്പൊക്കവും ദുരിതങ്ങളും ഉണ്ടാകുന്നതിനെ സംബന്ധിച്ച് പറഞ്ഞപ്പോൾ ഒരാളിവിടെ പ്രസംഗിച്ചു, കൊച്ചി വരെയേ ഉള്ളൂ എന്നും അവിടെ നിന്നങ്ങോട്ട് കാണുന്നില്ലെന്നും. ബഹുമാനപ്പെട്ട മന്ത്രി വളരെ വ്യക്തമായി 590 കിലോമീറ്ററാണ്, 52 കൃഷ്യൽ പോയിന്റുണ്ട് എന്നൊക്കെ പറഞ്ഞപ്പോൾ അപ്പുറത്തുനിന്ന് പറയുന്നത്, വണ്ടി കൊച്ചിയിൽനിന്ന് അങ്ങോട്ട് പോകുന്നില്ലെന്നാണ്. തിരൂരങ്ങാടിയും പരപ്പനങ്ങാടിയുമൊക്കെയുണ്ട്, ഇതൊക്കെ ജനങ്ങൾക്ക് മനസ്സിലായതുകൊണ്ടാണ് നിങ്ങൾക്ക് അപ്പുറത്ത് ഇരിക്കേണ്ടി വന്നതെന്ന് മനസ്സിലാക്കിയാൽ മതി.

പള്ളിയിലെ ബാങ്കുവിളിയെ സംബന്ധിച്ച് ഇവിടെ പറഞ്ഞു. എം.എൽ.എ. ക്വാർട്ടേഴ്സിൽ താമസിക്കുന്ന ആളുകൾ പള്ളിയിലെ ബാങ്കുവിളി ശ്രദ്ധിച്ചുകേൾക്കണം. സാധാരണ 5 സമയത്താണ് ബാങ്ക് വിളിക്കുന്നത്. ബാങ്ക് വിളിക്കുന്ന കൂട്ടത്തിൽ 'സ്വപ്ന ഫീ ദിയാരിക്കും' എന്ന് പറയുന്നുണ്ട്. അതിന്റെ അർത്ഥമെന്താണെന്ന് നിങ്ങൾക്ക് അറിയാമോ? എവിടെയാണോ നിങ്ങൾ താമസിക്കുന്നത് അവിടെവെച്ച് നിസ്കരിക്കുന്നതാണ് നിങ്ങൾക്ക് ഉത്തമം എന്നാണ്. ശ്രീ. പിണറായി വിജയൻ പറഞ്ഞിട്ടല്ല പള്ളിയിൽനിന്ന് അത് പറയുന്നത്,

അവരുടെ മതപരമായ ധർമ്മത്തിന്റെ അടിസ്ഥാനത്തിലാണ്. 2020-ൽ ബഹുമാനപ്പെട്ട കെ. പി. എ. മജീദ് സാഹിബ് കോഴിക്കോടുവച്ച് പള്ളി തുറക്കണമെന്നുപറഞ്ഞ് എല്ലാ മതസംഘടനയിൽനിന്നും യോഗം വിളിച്ചു. എന്നിട്ട് എന്താണിത്? ഒരു ദിവസംകൊണ്ട് അത് പൊട്ടിപ്പോയി. കാരണം അതൊക്കെ പറയേണ്ടത് മതനേതാക്കന്മാരും മതപണ്ഡിതന്മാരുമാണ്. അതുകൊണ്ട് പള്ളിയിലെ ബാങ്കും മറ്റും പറഞ്ഞ് നിങ്ങളിവിടെ പ്രശ്നമുണ്ടാക്കാൻ ശ്രമിക്കേണ്ട കാര്യമില്ലെന്നാണ് എനിക്ക് സൂചിപ്പിക്കാനുള്ളത്.

ഒരു യാത്രയിൽ... ഞാൻ കോഴിക്കോടുനിന്ന് തിരുവനന്തപുരത്തേക്ക് വരികയാണെങ്കിൽ എന്തോട്... അതായത് ഒരുപാട് പള്ളികൾ ഉണ്ടെങ്കിലും അവിടെയൊക്കെ കയറി നിസ്കരിക്കാനൊന്നും പറഞ്ഞിട്ടില്ല. ചുരുക്കി നിസ്കരിക്കാനും ഒരു പ്രാവശ്യം നിസ്കരിക്കാനും സാധിക്കുന്ന ഒരു മതമാണ് ഇസ്ലാം മതമെന്ന് മനസ്സിലാക്കിയാൽ മതി. അതുകൊണ്ട് ഇങ്ങനെയുള്ള കാര്യങ്ങളൊന്നും പറയേണ്ട. അതുമാത്രമല്ല, പ്രവാചകൻ, മഴ ഉണ്ടാകുമെന്ന് കണ്ടപ്പോൾ പള്ളിയിലെത്തിയ ആളോട് അടുത്ത നിസ്കാരവുംകൂടി ഇപ്പോൾ നിസ്കരിച്ച് പൊയ്ക്കോളൂ എന്ന് പറഞ്ഞതാണ്. ആ ഒരു വ്യവസ്ഥയുള്ള സംവിധാനമാണ്.

എനിക്ക് ഒരു കാര്യമേ പറയാനുള്ളൂ. ഈ ഗവൺമെന്റിന് 100-ൽ അധികം സീറ്റ് കിട്ടേണ്ടതായിരുന്നു. സമസ്ത കേരള ജമ്മിയ്യത്തുൽ ഉലമയുടെ പ്രസിഡന്റായ



ബഹുമാനപ്പെട്ട ജിപ്രി മുത്തുകോയ തങ്ങൾ കോഴിക്കോട് കടപ്പുറത്തുവച്ച് ഒരു പ്രസംഗം നടത്തിയിരുന്നു. പൗരത്വ ബില്ലുമായി ബന്ധപ്പെട്ട് മുഖ്യമന്ത്രി ആ യോഗത്തിൽ പ്രസംഗിച്ചതിനുശേഷം അദ്ദേഹം നടത്തിയ ഒരു പ്രസംഗമുണ്ട്. ഒരു സമൂഹം ഭയവിഹ്വലരായി നിൽക്കുമ്പോൾ, പ്രയാസപ്പെട്ട് നിൽക്കുമ്പോൾ, എന്ത് ചെയ്യണമെന്ന് അറിയാതെ നിൽക്കുമ്പോൾ, റോഡിന്റെ മുകളിൽക്കിടന്ന് പ്രയാസപ്പെടുന്ന അവസരത്തിൽ ഞങ്ങളെ ചേർത്തുപിടിച്ച് ഒന്നായി നിർത്തിയിട്ടുള്ള അങ്ങാണ് ഭരണാധികാരി, നിങ്ങളുടെ കൂടെയാണ് ഞങ്ങളുള്ളത്. അപ്പോൾ ഞാൻ ഉറപ്പിച്ചതാണ് നൂറിലധികം സീറ്റ് ലഭിക്കുമെന്ന്. രണ്ടെണ്ണത്തിന്റെ കുറവേയുള്ളൂ. അനതിവിദൂരമല്ലാത്ത ഭാവിയിൽ അത് നൂറല്ല നൂറ്റൊന്ന് തികയുമെന്നുള്ള കാര്യത്തിൽ ഒരു തർക്കവുമില്ല.

ഇപ്പോൾ എന്തൊക്കെ വിവാദങ്ങളാണ്; ന്യൂനപക്ഷ വിവാദം, 80:20 വിവാദം. എനിക്ക് ഒറ്റ കാര്യമേ പറയാനുള്ളൂ. ബഹുമാനപ്പെട്ട പ്രതിപക്ഷനേതാവ് അഞ്ചാം മന്ത്രി വിവാദ സമയത്ത് നിങ്ങളോട് ഒരു കാര്യം പറഞ്ഞിട്ടുണ്ട്. കേരളത്തിലെ സാമൂഹിക പശ്ചാത്തലം മനസ്സിലാക്കിക്കൊണ്ടുവേണം കാര്യങ്ങൾ പറയേണ്ടതെന്ന്. അത് നിങ്ങൾ മനസ്സിലാക്കുന്നില്ലെങ്കിൽ, പുതിയ പ്രതിപക്ഷനേതാവ് ആ വാദങ്ങൾ ഉപേക്ഷിച്ചിട്ടുണ്ടോ എന്നെനിക്ക് പറയാൻ സാധിക്കില്ല, ഏതായാലും നിങ്ങൾ അക്കാര്യം മനസ്സിലാക്കുക. നിങ്ങൾ

പറഞ്ഞതുപോലെയാണെന്നും ഇപ്പോൾ മതപണ്ഡിതന്മാരെ കിട്ടുന്നില്ല. 80:20 വലിയ പ്രശ്നമായിട്ട് നിങ്ങൾ എന്താണ് ഒരു അടിയന്തര പ്രമേയം കൊണ്ടുവരാത്തത്; ഒരു സബ്മിഷൻ കൊണ്ടുവരാത്തത്; ഒരു ശ്രദ്ധക്ഷണിക്കൽ കൊണ്ടുവരാത്തത്? അതുകൊണ്ട് നിങ്ങൾ എവിടെയാണ് നിൽക്കുന്നതെന്ന് സ്വയം മനസ്സിലാക്കിയാൽ മതി. ഞാൻ കന്യാമംഗലത്തിന്റെ കാര്യം ഇവിടെ പറയുകയുണ്ടായി. പാലക്കാട് ജില്ലയിൽ പുതുനഗരം എന്നൊരു പഞ്ചായത്തുണ്ട്. ഈ പഞ്ചായത്തിലെ 90 ശതമാനം ആൾക്കാരും മുസ്ലീംമാരുമാണ്. മാത്രമല്ല, പുതുനഗരം പഞ്ചായത്തിന് മലപ്പുറം ജില്ലയേക്കാൾ വലിയൊരു ചരിത്രവുമുണ്ട്. ഖാഇദെ മില്ലത്ത് മുഹമ്മദ് ഇസ്ലാമിൽ സാഹിബിന്റെ കാലഘട്ടത്തിൽപ്പോലും, കോഴിക്കോട് മുസ്ലീം ലീഗ് ഉണ്ടാകുന്നതിന് മുൻപുണ്ടായ സ്ഥലമാണ്. ഒരു സമ്മേളനമുണ്ടാകുമ്പോൾ എല്ലാ വീടുകളിലും പച്ചക്കൊടി കുത്തുന്ന സ്ഥലമാണ് പുതുനഗരം. അവിടെ കഴിഞ്ഞ തെരഞ്ഞെടുപ്പിന് 1600 വോട്ടിന് മുൻപിലുണ്ടായിരുന്ന നിങ്ങൾക്ക് ഇപ്രാവശ്യം എത്രയാണ്? 1000 വോട്ടിന് ഇടതുപക്ഷ ജനാധിപത്യ മുന്നണി മുൻപിലായിരുന്നു എന്ന് നിങ്ങൾ മനസ്സിലാക്കണം. നിങ്ങൾ ചരിത്രം പഠിക്കുന്നില്ലെങ്കിൽ, വായിക്കുന്നില്ലെങ്കിൽ നിങ്ങൾക്ക് ഇതിനേക്കാൾ വലിയ നാശമാണ് ഉണ്ടാകാൻ പോകുന്നത് എന്നുമാത്രം സൂചിപ്പിച്ചുകൊണ്ട് ഈ ബഡ്ജറ്റിനെ പിന്താങ്ങിക്കൊണ്ട് ഞാൻ

അവസാനിപ്പിക്കുന്നു.

ശ്രീ. കെ. ബാബു (തൃപ്പൂണിത്തുറ): സർ, പോയിന്റ് ഓഫ് ഓർഡർ. ബഹുമാനപ്പെട്ട അംഗം പ്രസംഗിച്ചപ്പോൾ 80:20-യുടെ കാര്യം പറഞ്ഞു, ന്യൂനപക്ഷ സംവരണം, സ്കോളർഷിപ്പിന്റെ കാര്യം. ഇവിടെ സർക്കാർ ഒരു സർവ്വകക്ഷിയോഗം കൂടി. ആ യോഗത്തിൽ ഇതിന്റെ ഗൗരവം മനസ്സിലാക്കി എല്ലാ പാർട്ടികളുംകൂടി ഗവൺമെന്റിനെ ഇതിനൊരു പരിഹാരമുണ്ടാക്കാൻ ചുമതലപ്പെടുത്തി. അങ്ങനെ പ്രതിപക്ഷവും ഭരണപക്ഷവും എല്ലാംകൂടി ഗവൺമെന്റിനെ ചുമതലപ്പെടുത്തിയൊരു വിഷയത്തിൽ അദ്ദേഹം ഇങ്ങോട്ട് നോക്കി പറഞ്ഞുകാര്യം ശരിയാണോ? ഒരു റൂളിംഗ് നൽകണം.

മി. ഡെപ്യൂട്ടി സ്പീക്കർ: അത് പരിശോധിക്കാം<sup>+</sup>.

ശ്രീ. എ. പി. അനിൽ കുമാർ: സർ, ബഹുമാന്യനായ ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാലിനെ പ്രത്യേകം അഭിനന്ദിച്ചുകൊണ്ട് ഞാൻ ഈ ബഡ്ജറ്റിനെ എതിർക്കുകയാണ്. അഭിനന്ദിക്കാനുള്ള കാരണം നിയമസഭയിലേക്ക് ആദ്യമായി കടന്നുവന്ന് ഒരു maiden speech ബഡ്ജറ്റ് പ്രസംഗമായി ലഭിച്ച എന്നൊരു അപൂർവ്വത, ആദ്യത്തേതാണോ എന്നെന്നിരിക്കറിയില്ല, പക്ഷേ അപൂർവ്വമായൊരു അവസരമാണ്. അത് ലഭിച്ച

---

<sup>+</sup> ബഹുമാനപ്പെട്ട സ്പീക്കറുടെ ഉത്തരവു പ്രകാരം (ഫ.നം. 9246/ഇ.ബി/2021/നി.സെ തീയതി 10-06-2021) സഭാ രേഖകളിൽ നിലനിർത്തി.

ധനകാര്യ വകുപ്പുമന്ത്രിയാണ് ശ്രീ. കെ. എൻ. ബാലഗോപാൽ. പക്ഷേ ആ അപൂർവ്വമായ അവസരം ജനങ്ങൾക്കുവേണ്ടി വിനിയോഗിച്ചില്ല എന്നതുകൊണ്ടാണ് ഞാൻ ബഡ്ജറ്റിനെ എതിർക്കുന്നത്.

ഇതുപോലെ 5 വർഷം മുൻപ് ഇടതുപക്ഷ ജനാധിപത്യ മുന്നണി ഗവൺമെന്റ് അധികാരത്തിൽ വന്നപ്പോൾ അന്നത്തെ ധനകാര്യ വകുപ്പുമന്ത്രി ഡോ. ടി. എം. തോമസ് ഐസക് നടത്തിയ 2016-17-ലെ റിവൈസ്ഡ് ബഡ്ജറ്റ് പ്രസംഗം മുഴുവൻ യു.ഡി.എഫ്.-ന് എതിരെയുള്ള, യു.ഡി.എഫ്. ഗവൺമെന്റിന്, അതായത് ശ്രീ. ഉമ്മൻ ചാണ്ടി ഗവൺമെന്റിന് എതിരെയുള്ള കുറ്റപത്ര സമർപ്പണമായിരുന്നു. സമയപരിമിതികൊണ്ട് അതിന്റെ എല്ലാ തലങ്ങളിലേയ്ക്കും ഞാൻ പോകുന്നില്ല. പക്ഷേ ചില കാര്യങ്ങൾ സൂചിപ്പിക്കാതിരിക്കാൻ കഴിയില്ല. അഞ്ച് വർഷക്കാലത്തെ ഉമ്മൻ ചാണ്ടി ഗവൺമെന്റിന്റെ പിടിപ്പുകേടുകൊണ്ടും കെടുകാര്യസ്ഥതകൊണ്ടും അഴിമതികൊണ്ടും നികുതി പിരിച്ചെടുക്കാൻ കഴിഞ്ഞില്ലെന്നതാണ് അദ്ദേഹത്തിന്റെ ആദ്യത്തെ ചാർജ്ജ് ഷീറ്റ്. ബഹുമാന്യനായ ധനകാര്യ വകുപ്പുമന്ത്രിയോട് ഞാൻ പറയട്ടെ. അഞ്ച് വർഷം കഴിഞ്ഞു. ഈ ഗവൺമെന്റ് തുടർച്ചയാണ്. അങ്ങ് പുതിയ ധനകാര്യ വകുപ്പുമന്ത്രിയാണ്. അങ്ങ് പരിശോധിക്കണം, ഉമ്മൻചാണ്ടി ഗവൺമെന്റിന്റെ അഴിമതികൊണ്ടും

കെട്ടുകാര്യസ്ഥതകൊണ്ടും നികുതി പിരിവ് പരാജയമായിരുന്നെങ്കിൽ എന്തിന്റെ പുറത്താണ് എൽ.ഡി.എഫ്. ഗവൺമെന്റിന്റെ കഴിഞ്ഞ അഞ്ചുവർഷക്കാലം ദയനീയ പരാജയമായി നികുതിപിരിവ് മാറിയത് എന്നുള്ളത് അങ്ങ് പരിശോധിക്കണം. സമയപരിമിതികൊണ്ട് ഞാൻ എല്ലാ കണക്കുകളും പറയുന്നില്ല, പക്ഷെ ഏറ്റവും ഒടുവിലത്തെ, 2020-21-ലെ കണക്കുമാത്രം അങ്ങ് പരിശോധിക്കണം. എന്തായിരുന്നു റവന്യൂ റെസീപ്റ്റ്; ബഡ്ജറ്റ് എസ്റ്റിമേറ്റ്, 114635 കോടി രൂപ. എന്തായിരുന്നു ആർ.ഇ.? ആർ.ഇ. വന്നപ്പോൾ 18 ശതമാനം താഴോട്ടുവന്നു, വന്നത് 93115 കോടി രൂപയാണ്. അതുകഴിഞ്ഞ് അക്കൗണ്ട് കണക്ക് ഞങ്ങൾക്ക് ലഭിച്ചിട്ടില്ലെങ്കിലും അങ്ങേയ്ക്ക് ലഭിച്ചുകാണും. എനിക്ക് ഉറപ്പാണ് അത് 90000 കോടി രൂപയ്ക്ക് താഴെയായിരിക്കും. നികുതി വരുമാനമെന്ന് പറയുന്നത് ഏതാണ്ട് 25-നും 30-നും ഇടയിലുള്ള ബഡ്ജറ്റ് എസ്റ്റിമേറ്റിലെ കുറവാണ് 2020-21 വർഷത്തിൽ മാത്രം. അതിനുമുൻപുള്ള കണക്ക് പറയണമെങ്കിൽ സമയം വേണം, അതിലേയ്ക്ക് ഞാൻ കടക്കുന്നില്ല. ഇത്രയും ഗുരുതരമായ നികുതി പിരിവിൽ വീഴ്ച വന്നത് എന്തുകൊണ്ടാണ്; അഴിമതികൊണ്ടാണോ; കെട്ടുകാര്യസ്ഥതകൊണ്ടാണോ? അങ്ങ് പരിശോധിക്കണമെന്നേ എനിക്ക് പറയാനുള്ളൂ. രണ്ടാമത് അദ്ദേഹം പറഞ്ഞ ഒരു കാര്യമുണ്ട്, മാനുവലിലെ പാക്കേജായിരുന്നു ഏറ്റവും വലിയ കാര്യം. 50000

കോടി രൂപ കിഫ്ബിയിലൂടെ അനുവദിക്കുന്നു. രണ്ട് കൊല്ലംകൊണ്ട് 20000 കോടി രൂപ അനുവദിക്കുന്നു, കേരളത്തിൽ യു.ഡി.എഫ്. തകർത്ത സാമ്പത്തിക മേഖലയെ പുനരുജ്ജീവിപ്പിക്കുന്നു, സ്റ്റിമുലസ് പാക്കേജ്, തൊഴിലില്ലായ്മ പരിഹരിക്കാൻ പോകുന്നു, മാർക്കറ്റുകൾ സജീവമാകുന്നു, പണം ഇറങ്ങുന്നു, 20000 കോടി രൂപ ഇറങ്ങിക്കഴിഞ്ഞാൽ രണ്ട് വർഷം കൊണ്ടുള്ള മാറ്റം എന്തായിരിക്കും? അഞ്ച് വർഷംകൊണ്ട് 50000 കോടി കിഫ്ബിയിലൂടെ വന്നുകഴിഞ്ഞാൽ കേരളത്തിലെ സാമ്പത്തിക പ്രശ്നങ്ങൾ തീരുമെന്നാണ് അദ്ദേഹം പറഞ്ഞത്. അങ്ങ് കണക്കെടുത്ത് പരിശോധിക്കണമെന്നാണ് എനിക്ക് പറയാനുള്ളത്. ഈ വർഷം അതായത് 13-01-2021-ന് ശ്രീ. ടി. വി. രാജേഷിന്റെ ചോദ്യത്തിന് ഉത്തരമായി പറഞ്ഞത്, ഏതാണ്ട് 821 പദ്ധതികളാണ് പാസ്സാക്കിയത്, 60000 കോടി രൂപ നൽകി എന്നുമാണ്. അതിൽ ടെണ്ടർ നൽകിയിട്ടുള്ളത് 17000 കോടി രൂപയ്ക്കാണ്. അതിനുശേഷം വന്ന വാർത്തകളിൽ പറയുന്നു പ്രവൃത്തി പൂർത്തീകരിച്ച് പണം കൊടുത്തത് 7274 കോടി രൂപയ്ക്കാണ്. 50000 കോടി രൂപ ഉപയോഗിച്ച് 5 കൊല്ലംകൊണ്ട് കേരളത്തിന്റെ സാമ്പത്തിക മേഖലയിൽ തൊഴിലില്ലായ്മ പരിഹരിക്കുന്നതിനും അതുപോലെ മറ്റെല്ലാ തലങ്ങളിലും, 50000 കോടി രൂപ ഇറങ്ങിക്കഴിഞ്ഞാൽ സർവ്വതല സ്പർശിയാണല്ലോ, തൊഴിൽ ഇല്ലാത്തവന് തൊഴിൽ ലഭിക്കും, കച്ചവടം

ഇല്ലാത്തവന് കച്ചവടം ലഭിക്കും, ഓട്ടോറിക്ഷാക്കാരന് ഓട്ടം ലഭിക്കും, എല്ലാംകൊണ്ടും സജീവമാക്കേണ്ട കിഫ്ബി, നിങ്ങൾ പറഞ്ഞ് കൊട്ടിപ്പോഷിച്ച കിഫ്ബി, ഏതാണ്ട് 7274 കോടി രൂപയാണ് ചെലവഴിച്ചത്. എന്നിട്ടാണ് വലിയ മാറ്റമുണ്ടാക്കിയെന്ന് നിങ്ങൾ പറയുന്നത്. ഇതാണോ സ്റ്റിമുലസ് പാക്കേജ്? റവന്യൂ ഡെഫിസിറ്റുമായി ബന്ധപ്പെട്ട കാര്യം, ഞങ്ങൾക്കെതിരായി ശക്തമായ കുറ്റപത്രം നൽകിയതാണ്, റവന്യൂ ഡെഫിസിറ്റ് കുറച്ചുകൊണ്ടുവരും, ഫിസിക്കൽ ഡെഫിസിറ്റ് കുറച്ചുകൊണ്ടുവരും, അങ്ങ് അത് പരിശോധിക്കണം. ഞാൻ കണക്കുകൾ പറയുന്നില്ല, എല്ലാ കണക്കും അങ്ങേയ്ക്ക് ലഭിക്കുമല്ലോ; അത് പരിശോധിച്ചുകഴിഞ്ഞാൽ ഇതൊക്കെ ഒരുകാലത്തുമില്ലാത്ത രീതിയിൽ വർദ്ധിച്ചിരിക്കുന്നുവെന്ന് ബോധ്യമാകും. 5 വർഷക്കാലംകൊണ്ട് ഈ രീതിയിലുള്ള പ്രവർത്തനമാണ് ഈ ഗവൺമെന്റ് നടത്തിയത്. പറഞ്ഞുതുടങ്ങിയാൽ അക്കമിട്ട് പറയാൻ ഒരുപാട് കാര്യങ്ങളുണ്ട്. 2016-17-ലെ ഡോ. ടി. എം. തോമസ് ഐസക്കിന്റെ പുതുക്കിയ ബഡ്ജറ്റ് പ്രസംഗം എടുത്ത് നോക്കിയാൽ അറിയാം നിങ്ങൾ പറഞ്ഞ വാചകക്കസർത്തും, 5 വർഷം കഴിയുമ്പോൾ ഓരോകാര്യങ്ങളിലും നിങ്ങൾ എവിടെയെത്തി നിൽക്കുന്നുവെന്നും. ഇപ്പോൾ ശ്രീ. പി. ടി. എ. റഹീം പറഞ്ഞു, ഞങ്ങൾ ഇപ്പറത്ത് ഇരിക്കുന്നുവെന്ന്. ശ്രീ. എ. എൻ. ഷംസീറിന് ചരിത്രമൊക്കെ അറിയാമല്ലോ, ഞങ്ങൾ 2001-ൽ ഈ സഭയിൽ

വരുമ്പോൾ 100 പേർ അവിടെയുണ്ടായിരുന്നു, നിങ്ങൾ 40 പേരെ ഉണ്ടായിരുന്നുള്ളൂ. അതിനുമുൻപുള്ള ചരിത്രം ഇവിടെ പറഞ്ഞതുകൊണ്ട് ഞാൻ അതിലേയ്ക്ക് പോകുന്നില്ല. ഞാൻ സൂചിപ്പിക്കുന്നു, ഇതൊന്നും ആദ്യമായല്ല. ഈ ഗവൺമെന്റിനെ സംബന്ധിച്ചിടത്തോളം ഒരു കാര്യത്തിൽ വിജയിച്ചു, പരസ്യത്തിന്റെ കാര്യത്തിൽ. നമ്മുടെ മനസ്സിൽ ഒരു പരസ്യം ഇപ്പോഴുമുണ്ട്, "ലൈഫ്ബോയ് എവിടെയുണ്ടോ അവിടെയുണ്ട് ആരോഗ്യം". ലൈഫ്ബോയ് ആരോഗ്യവും തമ്മിൽ ഒരു ബന്ധവുമില്ല. പക്ഷെ പരസ്യം നമ്മുടെയൊക്കെ മനസ്സിൽ എത്തി, അന്നൊക്കെ പ്രോഡക്ടുകളായിരുന്നു മാർക്കറ്റ് ചെയ്യുക. ഒരു ഗവൺമെന്റിനെ മാർക്കറ്റ് ചെയ്തത് ചിലപ്പോൾ ലോകത്ത് ആദ്യമായി ശ്രീ. പിണറായി വിജയൻ ഗവൺമെന്റ് ആയിരിക്കും. ആ മാർക്കറ്റിംഗ് വിജയിച്ചതുകൊണ്ടാണ് നിങ്ങൾക്ക് ഇവിടെ വന്നിരിക്കാൻ സാധിച്ചത്. 2018-ലെ പ്രളയത്തിൽ ജനങ്ങൾ മുങ്ങി, 2019-ലെ പ്രളയത്തിലും മുങ്ങി, 2021-ലെ പരസ്യപ്രളയത്തിലും ജനങ്ങൾ മുങ്ങിയതുകൊണ്ടാണ് ഈ ഗവൺമെന്റ് വീണ്ടും വന്നത്. ഈ പ്രോഡക്ട് മോശമാണെന്ന് ജനങ്ങൾക്ക് മനസ്സിലാകും. ഇന്നലെ ബഹുമാന്യനായ ശ്രീ. എം. മുകേഷ് സംസാരിച്ചപ്പോൾ ശ്രീ. രാഹുൽ ഗാന്ധിയെക്കുറിച്ച് ഒരുപാട് പരാമർശം നടത്തുകയുണ്ടായി. ഞാൻ അതിലേയ്ക്കൊന്നും പോകുന്നില്ല. ശ്രീ. രാഹുൽഗാന്ധി എടുക്കുന്ന



നിലപാടുകളെക്കുറിച്ച് ഞാൻ പ്രത്യേകിച്ച് പറയേണ്ടതില്ല. ഈ സഭയിൽപോലും കേന്ദ്രഗവൺമെന്റിനെതിരായി ഒരു പ്രമേയം കൊണ്ടുവരുമ്പോൾ അതിൽ പ്രധാനമന്ത്രിയെക്കുറിച്ച് ഒരു വാക്ക് പറയാൻ മടിക്കുന്ന നേതാക്കളാണുള്ളത്. നിങ്ങൾ ഒന്നോർക്കണം ഇന്ത്യാരാജ്യത്ത് ശ്രീ. നരേന്ദ്ര മോദിയുടെ ഫാസിസ്റ്റ് ഭരണകൂടത്തിനെതിരെ ശക്തമായി പ്രതികരിക്കുന്ന ഒരു നേതാവുണ്ടെങ്കിൽ, തന്റേടത്തോടുകൂടി പ്രതികരിക്കുന്ന നേതാവുണ്ടെങ്കിൽ അത് ശ്രീ. രാഹുൽഗാന്ധിയാണ്. അദ്ദേഹം കൊല്ലത്തുവന്ന് കടലിൽ ചാടിയെന്നൊക്കെ ശ്രീ. എം. മുകേഷ് പറഞ്ഞു. എനിക്ക് അദ്ദേഹത്തോട് സൂചിപ്പിക്കാനുള്ളത്, ശ്രീ. മുകേഷിനെപ്പോലെ ഒരാൾ കൊല്ലത്തെ ഒരു ചെറിയ കുളത്തിൽ ചാടണമെങ്കിൽ ഡ്യൂപ്പിനെ വയ്ക്കേണ്ടിവരും. അവിടെയാണ് ശ്രീ. രാഹുൽഗാന്ധി കടലിൽ ചാടിയത്. ശ്രീ. രാഹുൽഗാന്ധിയുടേത് ശ്രീ. എം. മുകേഷിനെപ്പോലെ അഭിനയമല്ല. ശ്രീ. രാഹുൽഗാന്ധിയും അദ്ദേഹത്തിന്റെ പശ്ചാത്തലവും അദ്ദേഹം ആരാണെന്നും ഞാൻ പറയേണ്ട കാര്യമില്ല. അദ്ദേഹം കടലിൽ പോയിട്ടുണ്ടെങ്കിൽ അവിടുത്തെ മത്സ്യത്തൊഴിലാളികളുടെ പ്രയാസങ്ങളും പ്രശ്നങ്ങളും മനസ്സിലാക്കാനും അറിയാനാണ്. അതിനെ പരിഹസിച്ചുകൊണ്ട് സംസാരിക്കുന്ന ഇവരുടെ അജണ്ടയെന്ന് പറയുന്നത്.... ഞാൻ നിങ്ങളോട് പറയട്ടെ, സംഘപരിവാറിന് അജണ്ടയുണ്ടായിരുന്നു. ആ അജണ്ട ഞാൻ പറഞ്ഞു

തരേണലോ; ശ്രീ. രാഹുൽഗാന്ധി കടന്നുവന്നപ്പോൾ അദ്ദേഹത്തെ എങ്ങനെയൊക്കെ പരിഹസിക്കാമെന്ന്, അദ്ദേഹത്തെ ജനങ്ങളിൽനിന്ന് എത്രമാത്രം അകറ്റാമെന്നാണ് അവർ ആലോചിച്ചത്. ആ സംഘപരിവാറിന്റെ അജണ്ട ദേശാഭിമാനിയിൽനിന്ന് കടമെടുത്തതാണ്. പിന്നീട് ആ തെറ്റ് അവർക്ക് ബോധ്യമായി, പക്ഷെ ഇപ്പോഴും ഞാൻ പറയട്ടെ ഈ സഭയിൽ സംഘപരിവാറിന്റെ പ്രതിനിധികളില്ല, പക്ഷെ സംഘപരിവാറിനുവേണ്ടി സംസാരിക്കുന്നവർ ഈ സഭയിൽ ഉണ്ടെന്നുള്ളതുകൊണ്ടാണ് ശ്രീ. രാഹുൽഗാന്ധിയെ ഈ രീതിയിൽ വിമർശനം നടത്തുന്നതെന്ന് സൂചിപ്പിക്കാൻ ഈ സന്ദർഭം ഞാൻ വിനിയോഗിക്കുകയാണ്. ഞാൻ മറ്റുകാര്യങ്ങളിലേയ്ക്കൊന്നും പോകുന്നില്ല, ഈ ബഡ്ജറ്റ് കേരളത്തിലെ ജനങ്ങൾക്ക് ഒരു രീതിയിലും സഹായം നൽകുന്നില്ല. കോവിഡിന്റെ പശ്ചാത്തലത്തിൽ, രണ്ടാം കോവിഡ് വന്നുകഴിഞ്ഞു, മൂന്നാം കോവിഡിലേക്ക് രാജ്യം നീങ്ങുന്നുവെന്ന് പറയുന്നു. കോവിഡിന്റെ കാര്യങ്ങൾ മൂന്നിൽ കണ്ടുകൊണ്ടുള്ള ഒരു ബഡ്ജറ്റല്ല എന്നുള്ളതുകൊണ്ടുതന്നെ ഞാൻ ഈ ബഡ്ജറ്റിനെ ഒരിക്കൽ കൂടി ശക്തിയുക്തം എതിർക്കുകയാണ്.

ശ്രീ. വി. ശശി: സർ, ബഹുമാനപ്പെട്ട ധനകാര്യവകുപ്പുമന്ത്രി ശ്രീ. കെ. എൻ.

ബാലഗോപാൽ അവതരിപ്പിച്ച 2021-22 വർഷത്തെ പുതുക്കിയ ബഡ്ജറ്റും,

ആഗസ്റ്റ് മുതൽ ഒക്ടോബർ വരെയുള്ള വോട്ട് ഓൺ അക്കൗണ്ടും അംഗീകരിക്കണമെന്ന പ്രമേയത്തെ ഞാൻ അനുകൂലിക്കുന്നു. ധനകാര്യ വകുപ്പുമന്ത്രി അവതരിപ്പിച്ച പുതിയ ബഡ്ജറ്റ് പരിശോധിക്കുന്ന ഏതൊരാൾക്കും അതിലെന്തെങ്കിലും കാപട്യം ഒളിച്ചുവെച്ചിരിക്കുന്നതായി തോന്നുമെന്ന് കരുതുന്നില്ല. എന്നാൽ ധനകാര്യവകുപ്പുമന്ത്രി ഈ ബഡ്ജറ്റ് അവതരിപ്പിച്ചതിനുശേഷം ബഹുമാനപ്പെട്ട പ്രതിപക്ഷ നേതാവ് നടത്തിയ പ്രതികരണത്തിൽ ബഡ്ജറ്റിനുള്ളിൽ എന്തോ കാപട്യം ഒളിച്ചുവെച്ചിരിക്കുന്നുവെന്നാണ് സൂചിപ്പിച്ചത്. പ്രതിസന്ധിഘട്ടത്തിൽ ജനങ്ങളെ കബളിപ്പിക്കുന്ന മര്യാദകേടാണ് ഈ ബഡ്ജറ്റെന്നും അദ്ദേഹം പറയുകയുണ്ടായി. ഇങ്ങനെയൊരു പ്രതികരണം ബഹുമാനപ്പെട്ട പ്രതിപക്ഷ നേതാവിൽനിന്നും ഉണ്ടായത് എന്തുകൊണ്ടാണെന്ന് അറിയാൻ ഈ ബഡ്ജറ്റ് ഡോക്യുമെന്റ് വിശദമായി ഞാൻ പരിശോധിക്കുകയുണ്ടായി. അതിലെന്തെങ്കിലും കാപട്യം ഒളിച്ചുവെച്ചതായി എനിക്ക് കാണാൻ സാധിച്ചില്ല. കോവിഡ് മഹാമാരിയുടെ രണ്ടാം തരംഗത്തിൽ പെട്ടെന്നുണ്ടായ വ്യാപനം, മൂന്നാം തരംഗത്തിന്റെ വരവും അത് സൃഷ്ടിക്കാവുന്ന മാരകമായ പ്രത്യാഘാതങ്ങൾ എന്നിവ ആരോഗ്യ അടിയന്തരാവസ്ഥ നമ്മുടെ വികസന തന്ത്രത്തിൽ ചില പ്രധാന മാറ്റങ്ങൾ ആവശ്യപ്പെടുന്നുവെന്ന് പുതുക്കിയ ബഡ്ജറ്റിൽ ബഹുമാനപ്പെട്ട ധനകാര്യമന്ത്രി ആമുഖമായി വ്യക്തമാക്കിയിരുന്നു.

വികസനം സാധ്യമാകണമെങ്കിൽ മഹാമാരിയെ ചെറുത്തുതോൽപ്പിക്കുക എന്നത് മുൻ ഉപാധിയായി കണ്ടേ മതിയാകൂവെന്നും പുതിയ ബഡ്ജറ്റ് വ്യക്തമാക്കുന്നു. അതാണ് എല്ലാറ്റിനും മുൻപേ ആരോഗ്യം അഥവാ ഒന്നാമത് ആരോഗ്യം എന്ന നിലപാട് സ്വീകരിച്ചത്. 20000 കോടി രൂപയുടെ രണ്ടാം പാക്കേജ് പ്രഖ്യാപിച്ചതും അതുകൊണ്ടാണ്. കോവിഡ് രണ്ടാം തരംഗത്തിന്റെ പശ്ചാത്തലത്തിൽ ഉയർന്നുവരുന്ന ആരോഗ്യ, സാമൂഹ്യ, സാമ്പത്തിക വെല്ലുവിളികളെ നേരിടാൻ ഈ 20000 കോടി രൂപയുടെ രണ്ടാം പാക്കേജ് പ്രഖ്യാപിച്ചതിനെ സംബന്ധിച്ചാണ് പ്രതിപക്ഷനേതാവ് ഇതിനുള്ളിൽ എന്തോ കാപട്യം ഒളിഞ്ഞിരിക്കുന്നതായി ആരോപിച്ചത്. ആരോഗ്യ അടിയന്തരാവസ്ഥ നേരിടുന്നതിന് 2800 കോടി രൂപയും ഉപജീവനം പ്രതിസന്ധിയിലായ ജനങ്ങൾക്ക് പണം കയ്യിലെത്തിക്കുന്നതിനായി 8900 കോടി രൂപയും സാമ്പത്തിക പുനരുജ്ജീവനത്തിനായി വിവിധ ലോണുകൾ സബ്സിഡി പലിശ എന്നിവയ്ക്കായി 8300 കോടി രൂപയും ഉൾപ്പെടെ 20000 കോടി രൂപ കോവിഡ് പാക്കേജിലൂടെ ലഭ്യമാക്കുമെന്നാണ് പുതിയ ബഡ്ജറ്റിൽ പ്രഖ്യാപിച്ചത്. ബഡ്ജറ്റിന്റെ ഭേദഗതിയിൽ പുതിയ പദ്ധതികൾക്ക് തുക വകയിരുത്തിയിട്ടുണ്ടെങ്കിലും സംസ്ഥാന പദ്ധതി അടങ്കലിൽ മാറ്റം വരുത്തിയിട്ടില്ലെന്നത് ശരിയാണ്. എന്നാൽ നിലവിലെ പദ്ധതികൾ

പുന:ക്രമീകരണത്തിലൂടെ പുതിയ പദ്ധതിക്കുള്ള തുക കണ്ടെത്തുന്നതാണെന്ന് ഭേദഗതി പത്രികയിൽ വ്യക്തമായി സൂചിപ്പിച്ചിട്ടുണ്ട്. ഭേദഗതികളുടെ ഫലമായി 2605.18 കോടി രൂപ പദ്ധതിയേതര ചെലവുകൾക്കായി പുതിയ ബഡ്ജറ്റിൽ ഉൾപ്പെടുത്തിയിട്ടുണ്ട്. ബഡ്ജറ്റ് രേഖ പ്രകാരം 1715 കോടി രൂപ മാത്രം എന്നാണ് പ്രതിപക്ഷനേതാവ് പറയുന്നത്. ഇത് ബഡ്ജറ്റ് പ്രസംഗത്തെ അധികരിച്ച അധികച്ചെലവ് മാത്രമാണ്. ഇതിനുപുറമെയാണ് ബഡ്ജറ്റ് കണക്കിനുള്ളിലെ 2605.1 കോടി രൂപ. ഇതിനെല്ലാം പുറമെ കേരള ബാങ്ക്, കെ.എഫ്.സി. കുടുംബശ്രീ, നബാർഡ് തുടങ്ങിയ ഏജൻസികളിൽനിന്നും പലിശ സബ്സിഡിയോടുകൂടിയ വായ്പ **ഇ പാക്കേജ്** ലഭ്യമാക്കുമെന്നും ബഡ്ജറ്റിൽ വ്യക്തമാക്കിയിട്ടുണ്ട്. വസ്തു ഇതായിരിക്കെ ഇതിനുള്ളിൽ കാപട്യം ഒളിച്ചുവെച്ചിരിക്കുന്നുവെന്നും ജനങ്ങളെ വഞ്ചിച്ചിരിക്കുന്നുവെന്നും മൊക്കെയുള്ള പ്രതിപക്ഷനേതാവിന്റെ പ്രസ്താവനകൾ വസ്തുതാവിരുദ്ധമാണ്. ടെഡപോഡുകളും ഡയഫ്രം മതിലുകളും സംയോജിപ്പിച്ച് തീരദേശത്തെ സംരക്ഷിക്കുന്നതിനായി പദ്ധതികൾ ആവിഷ്കരിക്കുമെന്ന ബഡ്ജറ്റിലെ പ്രഖ്യാപനം വളരെ സന്തോഷത്തോടുകൂടിയാണ് തീരദേശവാസികൾ ശ്രദ്ധിച്ചത്. പുതിയ സാങ്കേതിക മാർഗ്ഗങ്ങൾ കണ്ടെത്തി തീരദേശങ്ങൾ സംരക്ഷിക്കുക എന്നുള്ളത് ഇന്നത്തെ കാലഘട്ടത്തിൽ അനിവാര്യമാണ്. ബാത്തിമെട്രിക്, ഹൈഡ്രോഗ്രാഫിക്

പഠനങ്ങൾ നടത്തുന്നതാണെന്നും അതിൽ വ്യക്തമാക്കിയിട്ടുണ്ട്. ഇങ്ങനെ തയ്യാറാക്കുന്ന പ്രോജക്ടുകൾക്ക് അന്തിമരൂപം നൽകുന്നതിനുമുമ്പ് പ്രാദേശിക പങ്കാളിത്തത്തോടെ വിപുലമായ സ്റ്റേക്ക് ഹോൾഡർ കൺസൾട്ടേഷൻ നടത്തുന്നതാണെന്ന് വ്യക്തമാക്കിയിരിക്കുന്നു. ഇതിനായി 5000 കോടി രൂപ ലോകബാങ്ക്, കിഫ്ബി, നബാർഡ് എന്നീ ഏജൻസികളിൽനിന്നും കണ്ടെത്തുന്നതാണെന്നും ബഡ്ജറ്റിൽ വ്യക്തമാക്കിയിട്ടുണ്ട്. ഏറ്റവും ദുർബലമായ പ്രദേശങ്ങൾ അടിയന്തരമായി സംരക്ഷിക്കുന്നതിന് ആദ്യഘട്ടത്തിൽ 1500 കോടി രൂപ കിഫ്ബി അനുവദിക്കുന്നുണ്ട്. ആദ്യഘട്ട പദ്ധതി 2021 ജൂലൈ മാസം പ്രവർത്തനം ടെണ്ടർ ചെയ്യാൻ കഴിയുമെന്നാണ് വ്യക്തമാക്കിയിരിക്കുന്നത്. അടുത്ത കാലവർഷത്തിനുമുമ്പായി തീരദേശത്തെ പ്രദേശവാസികൾക്ക് പദ്ധതിയുടെ ഗുണഫലം ലഭ്യമാക്കുമെന്ന പ്രഖ്യാപനം കടലാക്രമണത്തിന്റെ കെടുതിയിൽപ്പെട്ട് യാതന അനുഭവിക്കുന്ന മത്സ്യത്തൊഴിലാളികൾ വളരെയധികം സന്തോഷത്തോടുകൂടിയാണ് സ്വാഗതം ചെയ്തത്. എന്റെ നിയോജകമണ്ഡലത്തിലെ താഴെപള്ളി മത്സ്യബന്ധന തുറമുഖത്തോട് ചേർന്നുവരുന്ന പ്രദേശം കിഫ്ബിയിൽ സംരക്ഷിക്കുന്നതിനായി കിഫ്ബിയിൽ 19 കോടി രൂപയുടെ പ്രോജക്ടിന് അനുമതി നൽകിയിരുന്നു. ഇപ്പോൾ മൂന്നുവർഷം പിന്നിട്ടു. ഓരോ കടലാക്രമണകാലത്തും നിരവധി വീടുകൾ തകർന്നടിയുന്നു.

മരണങ്ങളുണ്ടാകുന്നു. ഈ പ്രോജക്ടും ജൂലൈ മാസത്തിൽ പ്രവർത്തനം ആരംഭിക്കുമെന്നാണ് ഞാൻ ഈ ബഡ്ജറ്റ് പ്രഖ്യാപനത്തിൽനിന്നും മനസ്സിലാക്കുന്നത്. ഇതുൾപ്പെടെ തീരദേശത്ത് മത്സ്യത്തൊഴിലാളികളുടെ ക്ഷേമം ലക്ഷ്യമാക്കിക്കൊണ്ടുള്ള നിരവധി നിർദ്ദേശങ്ങൾ 2021-22-ലെ ബഡ്ജറ്റിലും തുടർന്നുള്ള പുതുക്കിയ ബഡ്ജറ്റിലും വ്യക്തമാക്കിയിട്ടുണ്ട്. ഓഖി ദുരന്തത്തിനുശേഷം ചെറിയ കാലാവസ്ഥാ വ്യതിയാനമുണ്ടായാൽപ്പോലും കടലിൽ പോകുന്നത് വിലക്കിക്കൊണ്ടുള്ള വിജ്ഞാപനം ഇന്ന് സർവ്വസാധാരണമായിരിക്കുകയാണ്. ഇതുകാരണം ഒരു വർഷത്തിൽ നിരവധി ദിവസങ്ങളാണ് മത്സ്യത്തൊഴിലാളികൾക്ക് തൊഴിൽ നഷ്ടമാകുന്നത്. ഇത് അവരെ വളരെയധികം പട്ടിണിയിലേക്ക് നയിക്കുന്ന ഒരു സ്ഥിതിവിശേഷം സൃഷ്ടിച്ചുവരികയാണ്. ഈ നാളുകളിൽ ഇവരെ സഹായിക്കുന്നതിന് സ്ഥിരമായ ഒരു സംവിധാനം, ഒരു പദ്ധതിക്ക് രൂപം നൽകേണ്ടതുണ്ടെന്നാണ് എനിക്ക് സൂചിപ്പിക്കാനുള്ളത്. ഈ ബഡ്ജറ്റിൽ സമൂഹത്തിൽ ഏറ്റവും താഴെത്തട്ടിലുള്ള അടിസ്ഥാനവർഗ്ഗങ്ങൾക്ക് വളരെ ആശ്വാസകരമായ ചില പ്രഖ്യാപനങ്ങൾ നടത്തിയിട്ടുണ്ട്. പട്ടികവിഭാഗങ്ങളുടെ സാമ്പത്തിക വികസനം ലക്ഷ്യമാക്കി വ്യവസായ സംരംഭങ്ങൾ തുടങ്ങുന്നതിന് 10 ലക്ഷം രൂപവീതം 100 പേർക്ക് ധനസഹായം നൽകുമെന്ന നിർദ്ദേശം സ്വാഗതാർഹമാണ്. പട്ടികവിഭാഗങ്ങളിൽ

അഭ്യസ്തവിദ്യരായ പതിനായിരക്കണക്കിന് യുവതി-യുവാക്കൾ ഇന്ന് നാട്ടിലുണ്ട്. സർക്കാർ/ എയ്ഡഡ് മേഖലയിലൊന്നും ഇവർക്ക് സംവരണമില്ല. സ്വകാര്യ തൊഴിൽ മേഖലയിലും തൊഴിലവസരങ്ങൾ വേണ്ടത്ര ലഭിക്കുന്നില്ലെന്നാണ് പരാതിയുള്ളത്. ചുരുക്കത്തിൽ തൊഴിൽ തേടി അലയുന്ന അഭ്യസ്തവിദ്യരായ എസ്.സി./എസ്.ടി. യുവതി-യുവാക്കളുടെ എണ്ണം അനുദിനം വർദ്ധിക്കുകയാണ്. ഈ വിഭാഗങ്ങളുടെ വികസനത്തിനുവേണ്ടി എസ്.സി.എസ്.പി./ടി.എസ്.പി. ഇനങ്ങളിലായി 3958 കോടി രൂപ ഈ വർഷത്തെ ബഡ്ജറ്റിൽ വകയിരുത്തിയിട്ടുണ്ട്. 2021-22 വർഷത്തെ ബഡ്ജറ്റിൽ നീക്കി വെച്ചിട്ടുള്ള 3958 കോടി രൂപയിൽ കേന്ദ്രത്തിന്റെ പ്രത്യേക ധനസഹായവും ഉൾപ്പെടുന്നുണ്ട്. ഭവന, വിദ്യാഭ്യാസ മേഖലകളിൽ കൂടുതൽ ഊന്നൽ നൽകിയാണ് ഈ ഫണ്ട് വിനിയോഗിക്കുന്നത്. ഭൂരഹിതരായ ഇവർക്ക് സ്വയം തൊഴിൽ രംഗത്ത് കൂടുതൽ പ്രോത്സാഹനം നൽകാനാകണം. 40% തുക ത്രിതല പഞ്ചായത്തുകൾക്ക് നൽകുന്നുവെങ്കിലും സ്വയംതൊഴിൽ സംരംഭങ്ങൾക്ക് വേണ്ടത്ര ഊന്നൽ നൽകുന്നില്ല എന്നുള്ളതാണ് യാഥാർത്ഥ്യം. തൊഴിൽ സംരംഭങ്ങൾ ആരംഭിക്കാൻ പ്രേരിപ്പിക്കുന്ന പദ്ധതികൾക്കും പരിപാടികൾക്കും പ്രാധാന്യം നൽകേണ്ടിയിരുന്നുവെന്ന് സൂചിപ്പിക്കാൻ ഞാൻ ആഗ്രഹിക്കുന്നു. 2000-ൽ ആരംഭിച്ച അംബേദ്കർ വില്ലേജ് പദ്ധതി സംസ്ഥാനത്ത് നടപ്പാക്കി



വരികയാണ്. പട്ടികവിഭാഗങ്ങൾ കൂട്ടായി താമസിക്കുന്ന സങ്കേതങ്ങളുടെ സമഗ്ര വികസനമാണ് ഈ പദ്ധതിയിലൂടെ ലക്ഷ്യമാക്കിയത്. പ്രസ്തുത പദ്ധതിയുടെ നടത്തിപ്പ് സമഗ്രമായി വിലയിരുത്തേണ്ട സമയമായെന്നാണ് മനസ്സിലാക്കാൻ കഴിയുന്നത്. ഒരു കോടി രൂപ ചെലവുചെയ്ത് ഒരു സങ്കേതത്തിന്റെ സമഗ്ര വികസനം നടത്താൻ ഇന്ന് ഏതാണ്ട് അഞ്ചുവർഷം വേണ്ടിവരമെന്നാണ് അനുഭവത്തിൽനിന്നും മനസ്സിലാകുന്നത്. തീർച്ചയായും ഈ പദ്ധതിയുടെ സമഗ്രമായ വിലയിരുത്തലിനുവേണ്ടി ശ്രമിക്കണമെന്ന് ഈ സന്ദർഭത്തിൽ ഞാൻ സൂചിപ്പിക്കുകയാണ്. എനിക്ക് അനുവദിച്ച സമയം കഴിഞ്ഞിരിക്കുകയാണ്. ഇവിടെ അവതരിപ്പിച്ച ബഡ്ജറ്റിനെയും വോട്ട് ഓൺ അക്കൗണ്ടിനെയും പൂർണ്ണമായും പിന്തുണയ്ക്കുന്നുവെന്ന് വ്യക്തമാക്കിക്കൊണ്ട് എന്റെ വാക്കുകൾ അവസാനിപ്പിക്കുന്നു.

ചീഫ് വിപ്പ് (ഡോ. എൻ. ജയരാജ്): സർ, ഇന്ന് രാവിലെ നടന്ന അടിയന്തരപ്രമേയത്തിന്റെ ചർച്ചയിൽ ബഹുമാന്യനായ ധനകാര്യ വകുപ്പുമന്ത്രി രാമായണ കഥാസന്ദർഭത്തെ സൂചിപ്പിച്ചുകൊണ്ട് ഒരു വാക്ക് പറയുകയുണ്ടായി. അദ്ദേഹം രാമായണത്തിലെ നല്ലൊരു തേരാളിയുടെ ലക്ഷണം പറഞ്ഞു. കാലവും ദേശവും ദൈന്യവും ബലവും ഒക്കെ അറിഞ്ഞ് പ്രവർത്തിക്കുന്ന ഒരാളാണ് നല്ല തേരാളി എന്നാണ് രാമായണത്തിൽ ആദികവി പറയുന്നത്. ഈ സന്ദർഭത്തിൽ

എനിക്ക് പറയാനുള്ളത്, നമ്മുടെ സമ്പദ്‌വ്യവസ്ഥയുടെ സാഹചര്യവും ബലവും ശക്തിയും ദൗർബല്യവുമെല്ലാം തിരിച്ചറിഞ്ഞുകൊണ്ട് വളരുന്നതായി അതിന്റെ തേര് ഉരുട്ടി മുമ്പോട്ടുകൊണ്ടുപോകാൻ കഴിയുന്ന നല്ലൊരു സാരമിയായി പുതിയ ധനകാര്യമന്ത്രിക്ക് മാറാൻ കഴിഞ്ഞുവെന്നുള്ളതാണ്. ബഡ്ജറ്റ് നിർദ്ദേശങ്ങളെ പിന്തുണച്ചുകൊണ്ട് സംസാരിക്കുമ്പോൾ കൂട്ടിവായിക്കേണ്ടാതുകാര്യം, കഴിഞ്ഞ ഗവൺമെന്റിന്റെ കാലത്ത് ഡോ. ടി. എം. തോമസ് ഐസക്ക് അവസാനത്തെ ബഡ്ജറ്റ് അവതരിപ്പിച്ച സമയം പാൻഡെമിക് വളരെ കുറവായിരുന്നു. അന്ന് അദ്ദേഹം ഒരു സമീപനമെടുത്തിരുന്നു. ഒരു ഇൻക്യുബേഷൻ കൾച്ചർ, യഥാർത്ഥത്തിൽ സമ്പദ്‌വ്യവസ്ഥയെ രൂപപ്പെടുത്തിയെടുക്കുക എന്നുള്ള ആശയത്തോടുകൂടിയിരുന്നു അത്. അതിനുശേഷം രണ്ടാം തരംഗം വന്നപ്പോൾ നമ്മുടെ സ്ട്രാറ്റജിയിൽ ചെറിയ മാറ്റമുണ്ടാക്കേണ്ടിവന്നു. പബ്ലിക് എക്സ്പെൻഡിച്ചർ വർദ്ധിപ്പിക്കേണ്ടിവന്നു. യഥാർത്ഥത്തിൽ കിഫ്ബി മുഖേന നമ്മുടെ പബ്ലിക് എക്സ്പെൻഡിച്ചർ വർദ്ധിപ്പിക്കാനുള്ള നടപടികൾ വളരെ നേരത്തെ ആരംഭിച്ചിരുന്നു. പക്ഷേ കോവിഡ് സൃഷ്ടിച്ച മാനുഷത്തെ മറികടക്കാൻ പബ്ലിക് എക്സ്പെൻഡിച്ചർ വർദ്ധിപ്പിക്കാനുള്ള നടപടിയുണ്ടായി. ഈ ബജറ്റിൽ ഞാൻ കണ്ട വളരെ പ്രധാനപ്പെട്ട സവിശേഷത, പബ്ലിക് എക്സ്പെൻഡിച്ചർ വർദ്ധിപ്പിക്കുന്ന സാഹചര്യത്തിൽ സാമൂഹ്യക്ഷേമ ഇടപെടലുകൾ നന്നായി

വരികയും ആളുകളുടെ കൈവശം കൂടുതൽ പണം എത്തിക്കാനുള്ള മാർഗ്ഗമുണ്ടാക്കുകയും ഡിമാന്റ് ഇക്കോണമിയിൽ വർദ്ധിപ്പിക്കാനുള്ള സാഹചര്യമുണ്ടാക്കുകയും ചെയ്ത് അതിനെ സ്റ്റിമുലേറ്റ് ചെയ്യാനുള്ള ഒരു നടപടിയുണ്ടായി. ഏതാണ്ട് 8500 കോടി രൂപയുടെ സ്റ്റിമുലേഷൻ പാക്കേജാണ് ഈ ബജറ്റിന്റെ ഏറ്റവും പ്രധാനപ്പെട്ട മുഖമുദ്ര എന്നുള്ളതാണ് പ്രധാനപ്പെട്ട കാര്യം. കോവിഡ് കാലത്ത് കോവിഡ് സ്റ്റിമുലേഷന്റെ ഒരു സംവിധാനം, അതിനെ മറികടക്കാനുള്ള സംവിധാനം, മെഡിക്കൽ ഇൻഫ്രാസ്ട്രക്ചർ ഡെവലപ്മെന്റ് രൂപപ്പെടുത്താനുള്ള ഒരു കാര്യമാണ്. അങ്ങനെ രണ്ട് സ്ട്രാറ്റജി ഇക്കാര്യത്തിലുണ്ട്. ഈ സ്ട്രാറ്റജികളെല്ലാം നടപ്പാക്കുമ്പോൾ അദ്ദേഹം വല്ലാത്തൊരു പ്രതിസന്ധിയിലാണ്. അദ്ദേഹം മാത്രമല്ല, ലോകത്തെമ്പാടുമുള്ള സമ്പദ് വ്യവസ്ഥകൾക്കും സാമ്പത്തിക വിദഗ്ദ്ധന്മാർക്കും ധനകാര്യ വകുപ്പുമന്ത്രിമാർക്കുമുള്ള പ്രതിസന്ധി നിലനിൽക്കുകയാണ്. കാരണം നമ്മുടെ ജി.എസ്.ടി.പി.-യുടെയും ജി.ഡി.പി.-യുടെയും വളർച്ച വളരെയേറെ പുറകോട്ടുപോയി. ആഭ്യന്തര ഉൽപ്പാദനത്തിൽ വളരെയേറെ കുറവുണ്ടായി. ഈ സാഹചര്യങ്ങളൊക്കെ നിലനിൽക്കുമ്പോഴും അതിനെ മറികടന്നുകൊണ്ട്...., ഇരുപതിനായിരം കോടി രൂപയുടെ പാക്കേജ് വന്നപ്പോൾ എവിടെ നിന്നാണ് ഈ പണമെന്നുള്ളത് ചാനൽ ചർച്ചകളിലൊക്കെ വന്ന കാര്യമാണ്. അത് ബജറ്റ്

മുഴുവൻ വായിച്ച് നോക്കാത്തതുകൊണ്ടാണ്. നോൺ ടാക്സ് റവന്യൂ ഉൾപ്പെടെ ഗവൺമെന്റിന്റെ നിലവിലുള്ള ടാക്സ് സംവിധാനങ്ങൾ നടക്കുന്നുണ്ട്. നമുക്ക് ഫിനാൻസ് കമ്മീഷന്റെ അവാർഡ് അടിസ്ഥാനത്തിൽ കിട്ടാനുള്ള, ഇപ്രാവശ്യം പ്രത്യേകിച്ച് 41 ശതമാനം കിട്ടുന്നുണ്ട്, പതിനാറായിരം കോടി രൂപ അങ്ങനെ വരുന്നുണ്ട്. ജി.എസ്.ടി.-യുടെ അഡീഷണലായിട്ടുള്ള വിഹിതം കിട്ടാനുണ്ട്. ഗവൺമെന്റ് സോഴ്സ് ഏത് സമയത്തും ഫ്ലോ ചെയ്യുകയാണ്. സ്റ്റാഗ്നേഷൻ നിലകൊണ്ടിരിക്കുന്നതല്ല. ആ പണം കണ്ടെത്താനുള്ള സോഴ്സ് കണ്ടെത്തിക്കൊണ്ടുതന്നെയാണ് ധനകാര്യ വകുപ്പുമന്ത്രി ബജറ്റ് അവതരിപ്പിച്ചിട്ടുള്ളത്. അതോടൊപ്പം നബാർഡിൽനിന്നുള്ള ലോണുകളും നമുക്ക് സോഴ്സ് ആയിത്തന്നെ നിലകൊണ്ടിരിക്കുന്ന ഒരു സാഹചര്യമുണ്ട്. അതുകൊണ്ട് നടപ്പാക്കാൻ കഴിയുന്ന പദ്ധതികൾ പറയുകയും നടപ്പാക്കാനുള്ള ഇച്ഛാശക്തിയുമുണ്ട്. ഞാൻ ഒരു കാര്യം കൂടി പറഞ്ഞ് അവസാനിപ്പിക്കുകയാണ്. സമയം വളരെ വൈകി എന്നുള്ള കാര്യം എനിക്കറിയാം. വികസ്യര രാജ്യങ്ങളിലെല്ലാം ആഭ്യന്തര ഉല്പാദനത്തിന്റെ ഏതാണ്ട് 2.5-3 ശതമാനത്തോളം മെഡിക്കൽ മേഖലയ്ക്കുവേണ്ടി മാറ്റിവയ്ക്കുന്നുണ്ട്. 2017-ൽ കേന്ദ്ര ഗവൺമെന്റ് ഒരു നയമുണ്ടാക്കി. അതിൽ പറഞ്ഞിരിക്കുന്നത്, കേന്ദ്ര ഗവൺമെന്റ് മൂന്ന് ശതമാനത്തോളം ആരോഗ്യ മേഖലയ്ക്ക് മാറ്റിവയ്ക്കണമെന്നുള്ളതാണ്. ഈ പ്രാവശ്യം 35,000 കോടി രൂപ കേന്ദ്ര

ഗവൺമെന്റ് മാറ്റിവെച്ചതിൽ ഏതാണ്ട് 1.5 ശതമാനത്തോളം മാത്രമേയുള്ളൂ. ഇപ്പോഴും അച്ചീവ് ചെയ്യാൻ കേന്ദ്ര ഗവൺമെന്റിന് കഴിയുന്നില്ല. അതാണ് 'നിങ്ങൾ വെച്ച പണം എവിടെപ്പോയി' എന്ന് പ്രധാനമായും ബഹുമാനപ്പെട്ട സുപ്രീംകോടതി ചോദിച്ചത്. ഇതുമായി ബന്ധപ്പെട്ട് ഒരുപാട് പ്രശ്നങ്ങൾ പറയുകയാണെങ്കിൽ ഒരു കാര്യംകൂടി ബഹുമാനപ്പെട്ട ധനകാര്യ വകുപ്പുമന്ത്രിയുടെ ശ്രദ്ധയിലേയ്ക്ക് കൊണ്ടുവരികയാണ്. അദ്ദേഹത്തിന് അറിയാവുന്ന ഒരു വിഷയം കൂടിത്തന്നെയാണിത്. FRBM Act (Fiscal Responsibility and Budget Management Act, 2003) റീസ്ട്രക്ചർ ചെയ്യണമെന്നുള്ള 15-ാം ധനകാര്യ കമ്മീഷന്റെ നിർദ്ദേശം നിലവിലുണ്ട്. കഴിഞ്ഞ പ്രാവശ്യം 42-ൽനിന്ന് 41-ലേയ്ക്ക് നമ്മുടെ വിഹിതം കുറഞ്ഞു എന്നുള്ള കാര്യം നമുക്കറിയാം. യഥാർത്ഥത്തിൽ ആ കാര്യത്തിലൊക്കെ ശക്തമായ ഇടപെടൽ സംസ്ഥാനത്തിന്റെ ഭാഗത്തുനിന്നുണ്ടാകണം. ഞാൻ ദീർഘിപ്പിക്കുന്നില്ല. ഇതൊക്കെ പറയുമ്പോഴും ഒരു കാര്യം പറയാൻ ആഗ്രഹിക്കുകയാണ്. സത്യത്തിൽ നമ്മളെടുക്കുന്ന ഏത് നിലപാടുകളും സമയബന്ധിതമായി പൂർത്തീകരിക്കാൻ പൊതുവെ ഒരു റീസ്ട്രക്ചറിംഗ് ആവശ്യമാണ്. അതിന് മൊത്തത്തിൽ, നമ്മുടെ ബ്യൂറോക്രസി ഉൾപ്പെടെ റീസ്ട്രക്ചർ ചെയ്യണം. 'ഒ. എം. നമ്പ്യാർ വിചാരിച്ചാലും പി. ടി. ഉഷ ഓടാതെ മെഡൽ കിട്ടില്ല' എന്ന്

സാധാരണ പറയാറുണ്ട്. അതുകൊണ്ട് നമ്പ്യാർ നന്നായി വിചാരിക്കണം, അതോടൊപ്പം പി. ടി. ഉഷ ഓടുകയും വേണം, നമുക്ക് ഈ മെഡൽ വാങ്ങുകയും വേണം. ഈ നടപടികളും നിലപാടുകളും നമ്മളെടുക്കുന്ന നിർദ്ദേശങ്ങളും തീർച്ചയായും പൂർണ്ണമായി നടപ്പാക്കാനുള്ള ഇച്ഛാശക്തിയോടുകൂടി മുന്നോട്ടുപോകാൻ അങ്ങേയ്ക്ക് കഴിയട്ടെ എന്ന ആശംസയോടെ ഒരിക്കൽക്കൂടി ഈ ബജറ്റ് നിർദ്ദേശങ്ങളെ പിന്താങ്ങിക്കൊണ്ട് എന്റെ വാക്കുകൾ അവസാനിപ്പിക്കുന്നു.

ശ്രീ. പി. പി. സുമോദ്: സർ, കരിമ്പനകൾക്കുപോലും കാറ്റുപിടിക്കുന്ന ടിപ്പുവിന്റെ പടയോട്ടം കണ്ട് പാലക്കാട് ജില്ലയിലെ നെൽപ്പാടങ്ങളും കരിമ്പനകളുമെല്ലാം നിറഞ്ഞ് നിൽക്കുന്ന തരൂർ മണ്ഡലത്തിൽനിന്നും ചരിത്രം തിരുത്തിയ തെരഞ്ഞെടുപ്പിൽ രണ്ടാം പിണറായി വിജയൻ സർക്കാരിന്റെ ഭാഗമാകാൻ എന്നെ അനുവദിച്ച തരൂർ മണ്ഡലത്തിലെ നല്ലവരായ ജനങ്ങൾക്ക് എന്റെ ഹൃദയം നിറഞ്ഞ നന്ദി ഈ അവസരത്തിൽ അറിയിക്കുന്നു. കഴിഞ്ഞ ഗവൺമെന്റിൽ മന്ത്രിയായിരുന്ന സഖാവ് എ. കെ. ബാലൻ മണ്ഡലത്തിൽ നടപ്പിലാക്കിയ വികസന പ്രവർത്തനങ്ങളുടെ തുടർച്ചയ്ക്കുകൂടി വേണ്ടിയാണ് ഞാൻ മണ്ഡലത്തെ പ്രതിനിധാനം ചെയ്യുന്നത്. ജനക്ഷേമത്തിനും സാമൂഹ്യക്ഷേമത്തിനും നാടിന്റെ വികസനത്തിനുമുതകുന്ന രണ്ടാം പിണറായി വിജയൻ സർക്കാരിന്റെ

ആദ്യ ബജറ്റിനെ ഞാൻ സർവാത്മനാ പിന്തുണയ്ക്കുന്നു. മഹാമാരിയുടെ കാലത്ത് ജീവിത സുരക്ഷ ഉറപ്പാക്കുന്ന ബജറ്റാണ് ധനകാര്യ വകുപ്പുമന്ത്രി അവതരിപ്പിച്ചത്. പ്രതിസന്ധിയുടെ കാലത്ത് എങ്ങനെ കേരളത്തെ മുന്നോട്ട് നയിക്കാം എന്ന് നമുക്ക് കാണിച്ചുതന്ന പദ്ധതികളാണ് ഈ ബജറ്റിലുള്ളത്. രണ്ടാം പിണറായി വിജയൻ സർക്കാർ വീണ്ടും അധികാരത്തിൽ വന്നതിന്റെ പ്രധാനപ്പെട്ട കാരണങ്ങൾ വികസന നേട്ടങ്ങളും ക്ഷേമപ്രവർത്തനങ്ങളും കേരളത്തിലെ ഓരോ വീട്ടിലേയ്ക്കും എത്തിക്കാൻ സാധിച്ചതിനാലാണ്. അത് ക്ഷേമ പെൻഷനുകളായും ഭക്ഷ്യ കിറ്റുകളായും ഓരോ മലയാളിയും ഇന്നും അനുഭവിച്ചുകൊണ്ടിരിക്കുകയാണ്. സമാനതകളില്ലാത്ത ദുരന്തങ്ങൾ ഏറ്റുവാങ്ങേണ്ടിവന്ന ഒരു സർക്കാരാണ് കഴിഞ്ഞ സർക്കാർ. ഓഖി, നിപ, രണ്ട് പ്രളയങ്ങൾ - അതിലൊരു പ്രളയം നൂറ്റാണ്ടിന്റെ പ്രളയം എന്നുവേണമെങ്കിൽ വിശേഷിപ്പിക്കാം. അതിനുശേഷം ഇപ്പോൾ ഒന്നുകാൽ വർഷമായി കോവിഡ് മഹാമാരിക്കെതിരായുള്ള പോരാട്ടത്തിലാണ് നാം. ഇങ്ങനെ മഹാമാരി ഉൾപ്പെടെ ദുരന്തങ്ങളെല്ലാം ഉണ്ടായപ്പോഴും സാധാരണ ജനങ്ങളുടെ ക്ഷേമ പെൻഷനുകൾ കുറയ്ക്കാനോ മുടക്കാനോ ഗവൺമെന്റ് ഇനിഞ്ഞില്ല. ഒന്നാം പിണറായി വിജയൻ സർക്കാരിന്റെ കാലത്ത് പ്രകടന പത്രികയിൽ പറഞ്ഞ പ്രഖ്യാപനങ്ങളിൽ 600-ൽ 580-ലേറെയും നടപ്പിലാക്കിയ സർക്കാരാണ് ഇപ്പോൾ അധികാരത്തിൽ വന്നിരിക്കുന്നത്. ഇപ്പോൾ പ്രഖ്യാപിച്ച

പ്രകടന പത്രികയിലെ 900 പ്രഖ്യാപനങ്ങൾ ഈ സർക്കാർ സമയബന്ധിതമായി നടപ്പിലാക്കും. ആ പ്രകടന പത്രികയിലെ ഏറ്റവും പ്രധാനപ്പെട്ട പ്രഖ്യാപനങ്ങളിലൊന്ന് വീട്ടമ്മമാർക്ക് പെൻഷൻ കൊടുക്കും എന്നുള്ളതാണ്. നമ്മുടെ കുടുംബങ്ങളിലെ വീട്ടമ്മമാർ രാവിലെ മുതൽ രാത്രി വരെ ഒട്ടേറെ ജോലികൾ ചെയ്യുന്ന ആളുകളാണ്. അതൊരു കാനോപ്പണിയാണ്. അതിന് പ്രത്യേകിച്ച് കൂലി കണക്കാക്കുന്നില്ല. അങ്ങനെയുള്ള ആയിരക്കണക്കിന് വരുന്ന വീട്ടമ്മമാർക്ക് ഈ സർക്കാർ ഈ അഞ്ച് വർഷത്തിനുള്ളിൽ പെൻഷൻ കൊടുക്കുമെന്ന് ഏറ്റവും ഉജ്ജ്വലമാർന്ന കാര്യമാണ്.

കേരളത്തിന്റെ വിദ്യാഭ്യാസ മേഖലകളിലെ മാറ്റങ്ങൾ കഴിഞ്ഞ അഞ്ച് വർഷം നാം നേരിട്ടറിഞ്ഞതാണ്. അഞ്ച് കിലോമീറ്റർ ചുറ്റളവിൽ ഹൈസ്കൂളുകളും മൂന്ന് കിലോമീറ്റർ ചുറ്റളവിൽ യു.പി. സ്കൂളുകളും ഒന്നര കിലോമീറ്റർ ചുറ്റളവിൽ എൽ.പി. സ്കൂളുകളുമുള്ള വിപുലമായി ആർജ്ജിച്ചെടുത്ത പൊതുവിദ്യാഭ്യാസ സമ്പ്രദായമാണ് കേരളത്തിന്റെ വിദ്യാഭ്യാസ മേഖല. ആ വിദ്യാഭ്യാസ മേഖലയിലേയ്ക്ക് ആറ് ലക്ഷത്തിലേറെ വരുന്ന കുട്ടികളാണ് കഴിഞ്ഞ അഞ്ച് വർഷംകൊണ്ടുണ്ടായത്. കഴിഞ്ഞ അഞ്ച് വർഷം വിദ്യാഭ്യാസ മേഖലയിൽ പ്രത്യേകിച്ച്, എൽ.പി., യു.പി., ഹൈസ്കൂളുകളിൽ 'ഹലോ ഇംഗ്ലീഷ്', 'മലയാളത്തിളക്കം' പോലെയുള്ള പഠന പദ്ധതികൾ കേരളത്തിലെ ക്ലാസ്



മുറികളിലേയ്ക്ക് കൊണ്ടുവന്ന് കേരളത്തിലെ പൊതുവിദ്യാഭ്യാസത്തിന്റെ മേന്മയെ ഉയർത്തിപ്പിടിക്കാൻ കഴിഞ്ഞ സർക്കാരിന് സാധിച്ചു. അതോടൊപ്പം ഇപ്പോൾ ഈ മഹാമാരിയുടെ കാലത്ത് കുട്ടികൾക്ക് പഠിക്കുന്നതിനുവേണ്ടി പൊതുഓൺലൈൻ അധ്യയന സംവിധാനം സൃഷ്ടിക്കാനായി. പത്ത് കോടി രൂപ അനുവദിക്കുമെന്ന് ഈ ബജറ്റിൽ പറഞ്ഞിരിക്കുന്നു. വിദ്യാർത്ഥികളുടെ ഓൺലൈൻ പഠനത്തിന് രണ്ട് ലക്ഷം ലാപ്ടോപ്പുകൾ ലഭ്യമാക്കുന്നതിനുള്ള ഒരു സ്കീമിന് കെ.എസ്.എഫ്.ഇ. രൂപം നൽകിയിട്ടുണ്ട്. അത് സമയബന്ധിതമായി നടപ്പിലാക്കുന്നതിനെ സ്വാഗതം ചെയ്യുന്നു. കോവിഡിനെതിരെയുള്ള പ്രതിരോധം അതിശക്തമായി ഈ സർക്കാർ നടത്തിക്കൊണ്ടിരിക്കുകയാണ്. ഈ സർക്കാർ എല്ലാവർക്കും വാക്സിൻ ഉറപ്പാക്കാൻ പ്രതിജ്ഞാബദ്ധമാണ്. മൂന്നാം തരംഗത്തെ നേരിടാനാവശ്യമായ മുന്നൊരുക്കങ്ങൾ ഈ കേരളത്തിൽ ആരംഭിച്ചുകഴിഞ്ഞു. ഓക്സിജൻ നിർമ്മാണം, വെന്റിലേറ്റർ സജ്ജീകരണം, ഐസൊലേഷൻ സൗകര്യമൊരുക്കൽ തുടങ്ങി എങ്ങനെയാണ് മഹാമാരിയെ കേരളം പിടിച്ച് കെട്ടേണ്ടത് എന്ന് വ്യക്തമായി കാണിച്ചുതന്ന ബജറ്റ് കൂടിയാണിത്.

നമ്മുടെ കേരളത്തിന്റെ പ്രത്യേകത ഒരു കാർഷിക സംസ്ഥാനമാണ് എന്നുള്ളതാണ്. തരിശ് കിടന്ന കൃഷിയിടങ്ങളാകെ കാർഷിക സമൃദ്ധിയിലേയ്ക്ക് നയിക്കാൻ ഒന്നാം പിണറായി വിജയൻ സർക്കാരിന് കഴിഞ്ഞിട്ടുണ്ട്. കേരളത്തെ

വിഷരഹിത പച്ചക്കറി ഉൽപ്പാദന മേഖലയാക്കുന്നതിനും സമ്പൂർണ്ണ തരിശുരഹിത കാർഷിക സംസ്ഥാനമാക്കുന്നതിനും ഈ ബജറ്റിൽ ഊന്നൽ നൽകുന്നു. കാർഷിക ഉല്പന്ന വിപണനത്തിനായി വിവരസാങ്കേതിക വിദ്യയിലധിഷ്ഠിതമായ സേവന ശൃംഖല ആരംഭിക്കുന്നതിനും റബ്ബർ കർഷകർക്ക് വിതരണം ചെയ്യാൻ ബാക്കി നിൽക്കുന്ന സബ്സിഡി കുടിശ്ശിക പൂർണ്ണമായും കൊടുത്ത് തീർക്കാനും അമ്പത് കോടി രൂപ വകയിരുത്തിയത് ഒട്ടേറെപ്പേർക്ക് ആശ്വാസം പകരുന്നു.

എന്റെ മണ്ഡലത്തിലെ കണ്ണമ്പ്രയിൽ നെല്ല് സംഭരണത്തിനും മറ്റുമായി ആധുനിക റൈസ് മിൽ ഉൾപ്പെടെ ഈ ബജറ്റിൽ പറഞ്ഞിട്ടുണ്ട്. ചരിത്രപരമായ കാരണങ്ങളാൽ പുറകിൽ നിൽക്കുന്നവരാണ് കേരളത്തിലെ പട്ടികജാതി-പട്ടികവർഗ്ഗ വിഭാഗക്കാർ. അവരെ സംരക്ഷിക്കാൻ ആ വിഭാഗങ്ങളിലെ തെരഞ്ഞെടുക്കപ്പെടുന്ന നൂറ് സംരംഭകർക്ക് കുറഞ്ഞ പലിശയ്ക്ക് പത്ത് ലക്ഷം രൂപ വായ്പ സഹായം നൽകുമെന്ന നിർദ്ദേശം അടിസ്ഥാന വിഭാഗത്തിന് പ്രതീക്ഷയേകുന്നതാണ്. കലാ-സാംസ്കാരിക-സാഹിത്യ രംഗത്തെ പ്രതിഭ തെളിയിച്ച യുവതീയുവാക്കൾക്ക് ഒരു ലക്ഷം രൂപവീതം സഹായം നൽകുന്ന 'പ്രതിഭാ പിന്തുണ' പദ്ധതി കേരളത്തിന്റെ സാംസ്കാരിക രംഗത്ത് ഏറ്റവും നല്ല പിന്തുണയാകും എന്നതും നാം കാണേണ്ടതാണ്. കേരളത്തിന്റെ സൈന്യം എന്നറിയപ്പെടുന്ന മത്സ്യത്തൊഴിലാളികളുടെ വികസനത്തിനും അവരെ

മുഖ്യധാരയിലേയ്ക്കെത്തിക്കുന്നതിനും അവരുടെ ജീവൻ സുരക്ഷ ഉറപ്പുവരുത്തുന്നതിനുമൊപ്പം സുരക്ഷിതമായ ഭവനവും ന്യായമായ വരുമാനവും ഉറപ്പാക്കാൻ ഈ സർക്കാർ മുൻപന്തിയിലുണ്ട്. തീരസംരക്ഷണത്തിലെ നവീനമായ സാങ്കേതിക പദ്ധതിക്ക് 5300 കോടി രൂപയാണ് ഈ ബജറ്റിൽ വകയിരുത്തിയിരിക്കുന്നത്. യുവജന മേഖലയിൽ അഭ്യസ്തവിദ്യരായ ചെറുപ്പക്കാർക്കുവേണ്ടി വലിയ പിന്തുണ പ്രഖ്യാപിച്ച ബജറ്റാണിത്. അഞ്ച് വർഷംകൊണ്ട് 20 ലക്ഷം പേർക്ക് തൊഴിൽ നൽകുന്നതിനുള്ള പദ്ധതി ഈ ബജറ്റിലുണ്ട്. ജോലി നഷ്ടപ്പെട്ട പ്രവാസികൾക്കുൾപ്പെടെ ഉപകാരപ്രദമാകുന്ന പദ്ധതികളാണ് ബജറ്റിൽ കാണാൻ സാധിക്കുന്നത്. കേരളത്തിൽ എല്ലാവർക്കും വീട് എന്ന സ്വപ്നം യാഥാർത്ഥ്യമാക്കാൻവേണ്ടിയുള്ള ലൈഫ് മിഷൻ എന്ന പദ്ധതിയെത്തന്നെ പ്രതിപക്ഷം തകർക്കാൻ ശ്രമിച്ചത് കഴിഞ്ഞ കാലങ്ങളിൽ കേരളം കണ്ടതാണ്. ലൈഫ് മിഷനിൽ 40000-ത്തോളം വരുന്ന പട്ടികജാതി കുടുംബങ്ങൾക്കും 12000-ത്തോളം വരുന്ന പട്ടികവർഗ്ഗ കുടുംബങ്ങൾക്കും വീട് നൽകാൻ 2050 കോടി രൂപയാണ് വകയിരുത്തിയിട്ടുള്ളത്. കേരളത്തിലെ കുടുംബശ്രീ അയൽക്കൂട്ടങ്ങൾക്ക് നൽകുന്ന വായ്പ ഗ്രാമീണജീവിതത്തെ ഊർജ്ജസ്വലമാക്കുമെന്ന കാര്യത്തിൽ തർക്കമില്ല. കുടുംബശ്രീ എന്നാൽ കുടുംബത്തിന്റെ ഐശ്വര്യമാണ്. നമ്മുടെ നാടിന്റെ വികസനത്തിനും

കുടുംബങ്ങളുടെ വിജയത്തിനും കുടുംബശ്രീ വഹിച്ച പങ്ക് ചെറുതല്ല. കഴിഞ്ഞ അഞ്ച് വർഷം രണ്ട് പ്രധാനപ്പെട്ട പദ്ധതികൾ കേരളത്തിൽ നടപ്പിലാക്കി. ഒരു കാരണവശാലും നടക്കില്ല എന്ന് വിചാരിച്ച നാലുവരി പാതയും ഗെയിൽ പദ്ധതിയും കേരളത്തിൽ യാഥാർത്ഥ്യമാക്കി. ആ ഗെയിൽ പദ്ധതിയിലൂടെ കേരളത്തിലെ അടുക്കളകളിൽ നമ്മുടെ വീട്ടമ്മമാർ ഇന്ന് അനുഭവിക്കുന്ന പാചക വാതക വിലക്കയറ്റം അടക്കമുള്ള പ്രശ്നങ്ങൾക്ക് പരിഹാരം കാണാൻ ആവശ്യമായ കാര്യങ്ങളെല്ലാം ഉണ്ടാകും. വിനോദസഞ്ചാര മേഖലയിൽ കോവിഡാനന്തരം വലിയ മാറ്റങ്ങൾ കൊണ്ടുവരാൻ വേണ്ടിയുള്ള തീരുമാനങ്ങൾ ഈ ബജറ്റിലുണ്ട്. കേരളത്തിലെ ഏറ്റവും വലിയ മയിൽ സങ്കേതം എന്റെ മണ്ഡലമായ തരൂർ മണ്ഡലത്തിലെ പെരിങ്ങോട്ടുകുറിശ്ശി പഞ്ചായത്തിലെ ചൂലന്നൂർ മയിൽ സങ്കേതമാണ്. ആ പ്രദേശത്തെ വിനോദസഞ്ചാര മേഖലയിലെ നല്ലൊരു സാധ്യതയാക്കിമാറ്റാൻ ആവശ്യമായ തീരുമാനങ്ങൾ കൂടി വരുന്ന ബജറ്റിലുണ്ടാകണം എന്നുപറഞ്ഞുകൊണ്ട് ഈ ബജറ്റിനെ പിന്തുണച്ചുകൊണ്ട് ഞാൻ അവസാനിപ്പിക്കുകയാണ്.

ശ്രീ. മാണി സി. കാപ്പൻ: സർ, കോവിഡ്-19 എന്ന മഹാമാരി തുടരുന്നതിനിടയിൽ ബഹുമാന്യനായ സംസ്ഥാന ധനകാര്യ വകുപ്പുമന്ത്രി ശ്രീ. കെ. എൻ. ബാലഗോപാൽ നിയമസഭയിൽ അവതരിപ്പിച്ച,

സാധാരണക്കാർക്കുവേണ്ടി ഒന്നുമില്ലാത്ത 2021-22-ലെ പുതുക്കിയ ബജറ്റിനെ ഞാൻ എതിർക്കുന്നു. നമ്മുടെ രാജ്യം നേരിടുന്ന രൂക്ഷമായ സാമ്പത്തിക പ്രതിസന്ധികൾക്കിടയിലും പ്രതികൂല സാഹചര്യങ്ങളെ അതിജീവിക്കാനുള്ള സമീപനമായിരുന്നു ഈ ബജറ്റിൽ പുതുതായി കാണേണ്ടിയിരുന്നത്. പക്ഷെ നിർഭാഗ്യവശാൽ ധനമന്ത്രി അവതരിപ്പിച്ച 2021-22-ലെ ബജറ്റിൽ ഇതൊന്നുംതന്നെയുണ്ടായില്ല. എന്നാൽ ഈ ബജറ്റിൽ സ്വാഗതാർഹമായ ചില നിർദ്ദേശങ്ങളുണ്ടെന്ന് അംഗീകരിക്കാൻ ഞാൻ തയ്യാറാണ്. ഉദാഹരണത്തിന് കാർഷികകോൽപ്പനങ്ങൾ കേടുക്കൂടാതെ സംഭരിച്ച് സൂക്ഷിക്കാൻ കഴിയുന്ന കോൾഡ് സ്റ്റോറേജ് ശൃംഖലയും കാർഷികകോൽപ്പനങ്ങൾക്ക് മൂല്യവർദ്ധനവുണ്ടാക്കാൻ കഴിയുന്ന ഫുഡ് പാർക്കുകളും നദികളുടെയും തോടുകളുടെയും ചേറും ചെളിയും നീക്കി ആഴം കൂട്ടി വെള്ളപ്പൊക്കം തടയാനുള്ള നിർദ്ദേശവും വളരെ സ്വാഗതാർഹമാണ്. എന്നാൽ തദ്ദേശസ്വയംഭരണ സ്ഥാപനങ്ങളുടെ ആസ്തിരേഖകളിലുള്ള രീതിയിൽ ചേറും ചെളിയും നീക്കി ആഴവും വീതിയും കൂട്ടുമ്പോൾ തോടുകളിലും നദികളിലും സംരക്ഷണഭിത്തി കെട്ടി ഇരുവശത്തുമുള്ള സ്ഥലങ്ങൾ സംരക്ഷിക്കേണ്ട ബാധ്യതകൂടി സർക്കാർ ഏറ്റെടുക്കണം. എന്റെ നിയോജകമണ്ഡലമായ പാലായിൽ കടനാട് എന്ന പഞ്ചായത്തിൽ ഇത്തരത്തിൽ തോടുകളിലെ ചേറും ചെളിയും നീക്കി അവിടെ

വെള്ളപ്പൊക്കം ഇല്ലാതാക്കാൻ കഴിഞ്ഞതിൽ എനിക്ക് അതിയായ ചാരിതാർത്ഥ്യമുണ്ട്. കഴിഞ്ഞ രണ്ട് മഹാ പ്രളയങ്ങളിലുമായി വീടും കൃഷിയും നഷ്ടപ്പെട്ടവർക്ക് നാമമാത്രമായ നഷ്ടപരിഹാരം മാത്രമാണ് എന്റെ നിയോജകമണ്ഡലത്തിൽ ലഭിച്ചിരിക്കുന്നത്. വീടും കൃഷിയും നഷ്ടപ്പെട്ടവർക്ക് ന്യായമായ നഷ്ടപരിഹാരം സർക്കാർ അടിയന്തരമായി ഉറപ്പുവരുത്തണമെന്ന് ഞാൻ അഭ്യർത്ഥിക്കുകയാണ്. മാത്രമല്ല, കഴിഞ്ഞ ചുഴലിക്കാറ്റിലും പേമാരിയിലും എന്റെ നിയോജകമണ്ഡലത്തിൽ നിരവധി വീടുകൾ പൂർണ്ണമായും ഭാഗികമായും തകർന്നുപോയിട്ടുണ്ട്. കാർഷിക വിളകളായ റബ്ബർ, വാഴ, ജാതി, തെങ്ങ് തുടങ്ങിയവയ്ക്ക് കനത്ത നാശനഷ്ടങ്ങളുണ്ടായിട്ടുണ്ട്. ഇവർക്കെല്ലാം ന്യായമായ നഷ്ടപരിഹാരം ഉറപ്പുവരുത്താനുള്ള ഒരു നിർദ്ദേശവും കോവിഡ് എന്ന മഹാമാരി തുടരുന്ന ഈ സാഹചര്യത്തിൽ ബജറ്റിലില്ല. എന്റെ നിയോജകമണ്ഡലത്തിലെ പാലാ ജനറൽ ആശുപത്രിയിൽ പണി പൂർത്തിയായ രണ്ട് ഏഴ് നില കെട്ടിടങ്ങൾ ഉപയോഗശൂന്യമായി കിടക്കുന്ന സാഹചര്യത്തിൽ അതിലൊന്നിൽ അടിയന്തരമായി കാത്ത് ലാബ് സ്ഥാപിക്കാനുള്ള നടപടി സ്വീകരിക്കണമെന്ന് അഭ്യർത്ഥിക്കുന്നു. കോവിഡ് കാലഘട്ടത്തിൽ ടൂറിസം മേഖല പൂർണ്ണമായും സ്തംഭിച്ചിരിക്കുകയാണ്. ഈ മേഖലയിലെ സംരംഭകർക്ക് ബാങ്ക് വായ്പയുമായി ബന്ധപ്പെട്ട് ഒരുപാട് ബുദ്ധിമുട്ടുകൾ ഉണ്ടാകുന്നുണ്ട്. അവരെ സഹായിക്കാനുള്ള

ഒരു നിർദ്ദേശവും ഈ ബജറ്റിലില്ല. മന്ത്രി പ്രഖ്യാപിച്ച ടൂറിസം സർക്യൂട്ടിൽ എന്റെ നിയോജക മണ്ഡലമായ മീനച്ചലാറിന്റെ ഉത്ഭവസ്ഥാനമായ ഇല്ലിക്കൽ കല്ല്, ഇലവീഴാപുഞ്ചിറ, കുറിഞ്ഞി-കൊമ്പൻ മലകൾ എന്നിവയെക്കൂടി ഉൾപ്പെടുത്തണം. ഈ പ്രദേശങ്ങൾ നൈസർഗ്ഗിക പ്രകൃതി സൗന്ദര്യത്താൽ അനുഗ്രഹിതമാണ്. റബ്ബറിന്റെ തറവിലെ 200 രൂപയാക്കി ഉയർത്തണമെന്ന ആവശ്യം അംഗീകരിക്കാത്തതിൽ എനിക്ക് ശക്തമായ പ്രതിഷേധമുണ്ട്. മാർക്കറ്റിൽ കിലോയ്ക്ക് 176 രൂപ വിലയുണ്ട്. എന്നാൽ തറവിലെ 170 രൂപ മാത്രമാണ്. ആയതിനാൽ ഇപ്പോഴത്തെ പ്രതിസന്ധി പരിഗണിച്ച് റബ്ബറിന്റെ തറവിലെ 200 രൂപയായി ഒക്ടോബർ മാസം മുതലേക്കിലും പ്രഖ്യാപിക്കണമെന്ന് ഞാൻ അഭ്യർത്ഥിക്കുന്നു. കോവിഡ് മഹാമാരിക്കിടയിലും തങ്ങളുടെ നിയോലിബറൽ പരിഷ്കാരങ്ങൾ നടപ്പിലാക്കാനുള്ള സന്ദർഭമായിട്ടാണ് കേന്ദ്ര സർക്കാർ കാണുന്നത്. ഇതിന് ഉദാഹരണമാണ് ഇപ്പോൾ കേന്ദ്ര സർക്കാർ ധൂതിപിടിച്ച് നടപ്പിലാക്കിയ കാർഷിക നിയമം. ഇതിനെതിരെ ഇന്ത്യയിലെ കർഷകർ നടത്തുന്ന 'ദില്ലി ചലോ' സമരം ഐതിഹാസിക മുന്നേറ്റമായി മാറിക്കഴിഞ്ഞത് നാം കണ്ടതാണ്. ഇക്കാരണത്താൽ സർക്കാർ കൂടുതൽ സബ്സിഡികളും മറ്റും പ്രഖ്യാപിച്ച് കർഷകരെ സഹായിക്കണമെന്ന് ഈ അവസരത്തിൽ ഞാൻ അഭ്യർത്ഥിക്കുകയാണ്. പ്രതിസന്ധികളെ നേരിട്ട് കൂടുതൽ ശക്തമായി

മുന്നോടാക്കിയ പുതിയ നിർദ്ദേശങ്ങളില്ലാത്ത, ധനമന്ത്രി ശ്രീ. കെ. എൻ. ബാലഗോപാൽ അവതരിപ്പിച്ച 2021-22-ലെ പുതുക്കിയ ബജറ്റിനെ എതിർത്തുകൊണ്ട് ഞാൻ നിർത്തുന്നു.

ശ്രീ. കെ. എം. സച്ചിൻദേവ്: സർ, പതിനഞ്ചാം കേരള നിയമസഭയിലേക്ക് ഇടതുപക്ഷ ജനാധിപത്യമുന്നണിയുടെ പ്രതിനിധിയായി എന്നെ തിരഞ്ഞെടുത്ത ബാലുശ്ശേരിയിലെ പ്രബുദ്ധരായ വോട്ടർമാർക്ക് ഞാൻ ഈ അവസരത്തിൽ നന്ദി രേഖപ്പെടുത്തുകയാണ്. ശ്രീ. കെ. എൻ. ബാലഗോപാൽ അവതരിപ്പിച്ച 2021-22 സാമ്പത്തിക വർഷത്തേയ്ക്കുള്ള പുതുക്കിയ ബജറ്റ് ഞാൻ സർവ്വതോമനാ സ്വാഗതം ചെയ്യുകയാണ്, പിന്തുണയ്ക്കുകയാണ്. ഡോ. ടി. എം. തോമസ് ഐസക് അവതരിപ്പിച്ച സർവ്വതലസ്പർശിയായ കഴിഞ്ഞ ബജറ്റിന്റെ തുടർച്ച എന്നുള്ള നിലയിലാണ് ഈ ബജറ്റിനെ നമുക്ക് കാണാൻ കഴിയുന്നത്. പറയുന്നത് ചെയ്യുകയും ചെയ്യുന്നത് മാത്രം പറയുകയും ചെയ്യുന്ന സർക്കാരിന്റെ ജനകീയമായ അംഗീകാരമാണ് ഇക്കഴിഞ്ഞ നിയമസഭാ തിരഞ്ഞെടുപ്പിൽ ഇടതുപക്ഷ ജനാധിപത്യ മുന്നണിക്കുണ്ടായ ഉജ്ജ്വലമായ വിജയം. സർവ്വതും തകർക്കപ്പെട്ട യു.ഡി.എഫ്. ഭരണകാലത്തിന് എന്നെന്നേക്കുമായി അവസാനം കുറിച്ചുകൊണ്ടാണ് ഇവിടെ 2016-ൽ സഖാവ് പിണറായി വിജയൻ മുഖ്യമന്ത്രിയായി കേരളത്തിൽ ഇടതുപക്ഷ ജനാധിപത്യ മുന്നണിയുടെ



നേതൃത്വത്തിൽ ഒരു സർക്കാർ അധികാരത്തിൽ വന്നത്. ആ ഗവൺമെന്റിന് മുൻപ് യു.ഡി.എഫ്. കേരളം ഭരിച്ചപ്പോൾ എന്തായിരുന്നു കേരളത്തിന്റെ സ്ഥിതി എന്നുള്ള കാര്യം നമുക്ക് എല്ലാവർക്കും അറിവുള്ളതാണ്. ശ്രീ. ഉമ്മൻ ചാണ്ടിയുടെയും സഖാവ് പിണറായി വിജയന്റെയും ഭരണകാലങ്ങൾ തമ്മിൽ വളരെ വലിയ വ്യത്യാസമുണ്ട് എന്നുള്ളത് നമുക്കെല്ലാവർക്കും അറിവുള്ള കാര്യമാണ്. സർവ്വതും തകർന്നുപോയ കാലമായിരുന്നു യു.ഡി.എഫ്.-ന്റെ ഭരണകാലം. നമ്മുടെ നാട്ടിൽ ലാഭകരമല്ലെന്ന് പറഞ്ഞ് സ്കൂളുകൾ അടച്ചുപൂട്ടപ്പെട്ട കാലമാണ് യു.ഡി.എഫ്.-ന്റെ ഭരണകാലം. പൊതുവിദ്യാലയങ്ങളിൽ അഞ്ച് ലക്ഷം വിദ്യാർത്ഥികൾ കുറഞ്ഞുപോയ കാലമാണ് യു.ഡി.എഫ്.-ന്റെ ഭരണകാലം. പരീക്ഷ കഴിഞ്ഞിട്ടും പാഠപുസ്തകങ്ങൾ വിദ്യാർത്ഥികൾക്ക് നൽകാത്ത കാലം യു.ഡി.എഫ്.-ന്റെ ഭരണകാലമായിരുന്നു. 600 രൂപ മാത്രമായിരുന്ന ക്ഷേമപെൻഷൻ പതിനെട്ട് മാസം കുടിശ്ശികയാക്കി സാധാരണക്കാരെ ദുരിതത്തിലാഴ്ത്തിയ ഭരണകാലമായിരുന്നു യു.ഡി.എഫ്.-ന്റെ ഭരണകാലം. യു.ഡി.എഫ്.-ന്റെ ഭരണകാലത്താണ് പൊതുമേഖലാ സ്ഥാപനങ്ങൾ ലാഭകരമല്ലാതെ അടച്ചുപൂട്ടുന്ന സ്ഥിതി കേരളത്തിലുണ്ടായത്. യു.ഡി.എഫ്.-ന്റെ ഭരണകാലത്താണ് കേരളം ഇരുട്ടിലായിരുന്നത്. ആറ് മണിക്കൂർ വരെ വൈദ്യുതി ഇല്ലാതിരുന്ന കേരളം യു.ഡി.എഫ്.-ന്റെ

ഭരണകാലത്തായിരുന്നില്ലേ? യു.ഡി.എഫ്.-ന്റെ ഭരണകാലത്താണ് കേരളത്തിലെ 9 സർവ്വകലാശാലകളിലെ വൈസ് ചാൻസിലർമാർക്ക് യു.ജി.സി. നിഷ്കർഷിക്കുന്ന യോഗ്യതയില്ലാതെ വന്നത്. യു.ഡി.എഫ്.-ന്റെ ഭരണകാലത്താണ് പൊതുവിതരണ സമ്പ്രദായമാകെ തകർക്കപ്പെട്ടുപോയത്. യു.ഡി.എഫ്.-ന്റെ ഭരണകാലത്താണ് കൊടിയ അഴിമതിയുടെ പാലമായ പാലാരിവട്ടം പാലം കെട്ടിപ്പൊക്കിയത്. യു.ഡി.എഫ്.-ന്റെ ഭരണകാലത്താണ് നമ്മുടെ ആരോഗ്യമേഖല തകർന്നു തരിപ്പണമായിപ്പോയത്. മരുന്നും ഡോക്ടർമാരുമില്ലാത്ത ആരോഗ്യ കേന്ദ്രങ്ങളുള്ള നാടായി കേരളം മാറിയത് യു.ഡി.എഫ്.-ന്റെ ഭരണകാലത്താണ്. ഈ തകർച്ചയിൽനിന്നുമാണ് 2016-ൽ കേരളം ഉയർന്നത്. എൽ.ഡി.എഫ്. അധികാരത്തിൽ വന്നു, സഖാവ് പിണറായി വിജയൻ മുഖ്യമന്ത്രിയായി, അന്ധകാരത്തിന്റെ ഇരുൾവീണ ഇടനാഴികളിലേയ്ക്ക് കുതിച്ചുയർന്ന സൂര്യതേജസ്സായി സഖാവ് പിണറായി വിജയൻ ഗവൺമെന്റ് 2016-ൽ അധികാരത്തിൽ വന്നതിനുശേഷമല്ലേ കേരളം മാറിയത്. കേരളം മാറി. സർവ്വതലത്തിലും മാറ്റമുണ്ടായി. കേരളം വികസനത്തിന്റെ പാതയിലേയ്ക്കുയർന്നു. അങ്ങനെ ആ കാലയളവിൽ നമുക്കെല്ലാവർക്കും അറിയുന്നതുപോലെ ഈ കേരളമണ്ണിലെ സമസ്ത മേഖലകളിലും വികസനമുണ്ടായി. എൽ.ഡി.എഫ്.-ന്റെ കാലത്ത് ഏറ്റവും നല്ല നിലയിലേയ്ക്ക് നമ്മുടെ പൊതുവിദ്യാലയങ്ങൾ മാറി.

യു.ഡി.എഫ്.-ന്റെ കാലത്ത് അടച്ചുപൂട്ടപ്പെട്ട പൊതുവിദ്യാലയങ്ങൾ തുറന്നുപ്രവർത്തിച്ചത് സഖാവ് പിണറായി വിജയൻ കേരളത്തിന്റെ മുഖ്യമന്ത്രിയായിരിക്കുന്ന കാലത്താണ്. എൽ.ഡി.എഫ്.-ന്റെ കാലത്ത് ആറര ലക്ഷത്തിലധികം വരുന്ന വിദ്യാർത്ഥികൾ പൊതുവിദ്യാലയത്തിലേയ്ക്ക് കടന്നുവരുന്ന സ്ഥിതിയുണ്ടായി. എൽ.ഡി.എഫ്.-ന്റെ കാലത്താണ് 45000 ക്ലാസ് മുറികൾ ഹൈടെക്കായി മാറിയത്. 141 സ്കൂളുകൾ അന്താരാഷ്ട്ര നിലവാരത്തിലേയ്ക്ക് ഉയർത്തപ്പെട്ടത് എൽ.ഡി.എഫ്.-ന്റെ കാലത്താണ്. എൽ.ഡി.എഫ്.-ന്റെ കാലത്താണ് ശ്രീനാരായണഗുരുവിന്റെ പേരിൽ ഓപ്പൺ സർവ്വകലാശാല ആരംഭിച്ചത്. എൽ.ഡി.എഫ്.-ന്റെ കാലത്താണ് കുടിശ്ശിക തീർത്ത് 600-ൽനിന്നും ഘട്ടം ഘട്ടമായി 1600-ലേയ്ക്ക് ക്ഷേമപെൻഷൻ ഉയർത്തിയത്. സഖാവ് പിണറായി വിജയൻ കേരളത്തിന്റെ മുഖ്യമന്ത്രിയായിരിക്കുന്ന കാലത്താണ് പൊതുവിതരണ കേന്ദ്രങ്ങൾ ശക്തിപ്പെട്ടത്. 82 വിൽപ്പനശാലകൾ, 47 മാവേലി സ്റ്റോറുകൾ, 15 സൂപ്പർ മാർക്കറ്റുകൾ എന്നിവ അധികമായി ആരംഭിച്ചത് സഖാവ് പിണറായി വിജയന്റെ കാലത്താണെന്ന് നാം കാണേണ്ടതുണ്ട്. അദ്ദേഹത്തിന്റെ കാലത്താണ് ആർദ്രം പദ്ധതിയിലൂടെ കേരളത്തിന്റെ ആരോഗ്യ മേഖല മാറിയത്. വലിയ വികസന ചരിത്രം സൃഷ്ടിക്കാൻ ആരോഗ്യരംഗത്ത് നമുക്ക് സാധ്യമായത് സഖാവ് പിണറായി

വിജയൻ മുഖ്യമന്ത്രിയായിരിക്കുന്ന കാലത്തല്ലേ. എൽ.ഡി.എഫ്.-ന്റെ കാലത്താണ് ലൈഫ് മിഷൻ പദ്ധതി പ്രകാരം രണ്ടര ലക്ഷത്തിലധികം വീടുകൾ നിർമ്മിച്ചുനൽകാൻ തയ്യാറായത്. ശ്രീ. പിണറായി വിജയന്റെ കാലത്ത് സമ്പൂർണ്ണ വൈദ്യുതീകരണമുണ്ടായി. പവർകട്ടിലാത്ത ലോഡ്ഷെഡിംഗ് ഇല്ലാത്ത കേരളം യാഥാർത്ഥ്യമാക്കിയത് എൽ.ഡി.എഫ്.-ന്റെ കാലത്താണ്. ശ്രീ. പിണറായി വിജയന്റെ കാലത്താണ് 15 പൊതുമേഖലാ സ്ഥാപനങ്ങൾ കേരളത്തിന്റെ മണ്ണിൽ ലാഭകരമായി മാറ്റിയിട്ടുള്ളത്. കേരളത്തിൽ ഇത്രയധികം വരുന്ന വികസന പ്രവർത്തനങ്ങൾക്ക് നേതൃത്വം നൽകിയ മുഖ്യമന്ത്രിയാണ് സഖാവ് പിണറായി വിജയൻ. എത്രയോ അധികംവരുന്ന വൻകിട പദ്ധതികൾ കേരളത്തിലുണ്ടായി. ഗെയിൽ പൈപ്പ്ലൈൻ പദ്ധതി, ഇടമൺ-കൊച്ചി പവർലൈൻ, കൊച്ചി-മെട്രോ റെയിൽ, കെ-ഫോൺ പദ്ധതി, ദേശീയ ജലപാത വികസനം, ദേശീയപാത വികസനം, ട്രാൻസ്ഗ്രിഡ്, മലയോര ഹൈവേ, തീരദേശ ഹൈവേ തുടങ്ങി ഒട്ടനവധി വൻകിട പദ്ധതികൾക്ക് തുടക്കം കുറിച്ചത് കേരളത്തിൽ ഇടതുപക്ഷം ഭരിക്കുന്ന കാലത്താണ്. ഇവിടെ സംഘപരിവാറിനെക്കുറിച്ച് പറയുന്നു. ഈ നിയമസഭയിൽ പ്രതിപക്ഷം പല ഘട്ടങ്ങളിലായി അവരുടെ പ്രസംഗങ്ങളിൽ സംഘപരിവാറിനെ എതിർക്കുന്നത് ആരാണെന്നുള്ള ചോദ്യം ചോദിക്കുമ്പോൾ കേരളത്തിലെ ജനങ്ങൾ നിസംശയം

പറയുന്നു, ഈ സംഘപരിവാറിനെ എതിർക്കുന്നത് ഇടതുപക്ഷം തന്നെയാണെന്ന്. ആർ.എസ്.എസ്.-നെതിരായി ശക്തമായ നിലപാട് സ്വീകരിക്കുന്നത് കേരളത്തിലെ ഇടതുപക്ഷമല്ലേ. ആർ.എസ്.എസ്. സംഘപരിവാർ ശക്തികൾക്ക് എതിരായി ശരിയായ രാഷ്ട്രീയ നയം സ്വീകരിക്കുന്നത് ഇടതുപക്ഷമല്ലേ. ഇവിടെ എത്രയോ അധികം വരുന്ന അനുഭവങ്ങൾ നമ്മുടെ മുമ്പിലുണ്ട്. ഈ കഴിഞ്ഞ കാലയളവിൽ ഒരു സർക്കാർ സമരമായി മാറുന്നത് നാം കണ്ടു. നിങ്ങൾ നോക്കൂ, പൗരത്വനിയമ ഭേദഗതി നടപ്പിലാക്കുന്ന കാലത്ത് സർക്കാർ സമരമായി മാറി, രാജ്യത്തിന്റെ മതനിരപേക്ഷതയെ സംരക്ഷിക്കാൻ സർക്കാർ സന്നദ്ധമായി മുന്നോട്ടുവന്നു. ഇവിടെ കഴിഞ്ഞ കാലയളവിൽ ഏറ്റവും പ്രധാനമായും കാശ്മീർ വെട്ടിപ്പിളർന്ന ഘട്ടത്തിൽ കാശ്മീരിനകത്ത് വലിയ രൂപത്തിലേയ്ക്ക് ജനങ്ങളെ വിഘടിപ്പിക്കുന്ന കാലത്ത് കേരളത്തിലെ ഇടതുപക്ഷ ഗവൺമെന്റ് ഒരു സമരമായി മാറി ഈ രാജ്യത്തിനുവേണ്ടി നിലയുറപ്പിച്ചു. ഈ രാജ്യത്തിന്റെ സ്ഥിതിയെ മോശമാക്കിയ എണ്ണിയാൽ ഒടുങ്ങാത്ത നിരവധി പ്രശ്നങ്ങളിൽ രാഷ്ട്രീയ നിലപാട് സ്വീകരിക്കാൻ കേരളത്തിലെ ഇടതുപക്ഷ ജനാധിപത്യമുന്നണി സർക്കാരിന് സാധിച്ചുവെന്നതാണ് കേരളത്തിൽ ഇടതുപക്ഷത്തിന് കരുത്ത് വർദ്ധിപ്പിക്കാൻ ഒരു കാരണമായി മാറിയത്. രാജ്യത്തെ കർഷകർ നടത്തിയ പ്രക്ഷോഭത്തിന്

പിന്തുണ നൽകിയത് ഇടതുപക്ഷ നയത്തിന്റെ ഭാഗമായിട്ടായിരുന്നു. ഒടുവിൽ ലക്ഷദ്വീപ് കാവിവൽക്കരിക്കുന്ന സംഘപരിവാർ അജണ്ടകൾക്കെതിരായി ശക്തമായ നിലപാട് സ്വീകരിച്ചത് കേരളത്തിലെ ഇടതുപക്ഷമാണ്. നാം കാണണം, ആർ.എസ്.എസ്.-നെതിരെ നിവർന്നുനിന്ന് നിലപാട് പറയാൻ രാജ്യത്ത് കരുത്തുള്ള ഒരേയൊരു ഭരണാധികാരി മാത്രമേയുള്ളൂ എന്നുള്ള കാര്യം നമുക്കറിയാം. ഇവിടെ സംഘപരിവാർ ഉൾപ്പെടെ വലിയ രൂപത്തിലേയ്ക്കുള്ള തിട്ടുരങ്ങൾ പുറപ്പെടുവിക്കുമ്പോൾ അതിനെതിരായി നിവർന്നുനിന്ന് രാഷ്ട്രീയം പറഞ്ഞ് നിലപാട് സ്വീകരിക്കാൻ കഴിയുന്ന നിലയിലേയ്ക്ക് കേരളം മാറുന്നു. സഭയെപ്പറ്റി എല്ലാകാര്യങ്ങളിലും ശരിയായ സമീപനം സ്വീകരിക്കുന്നു. കഴിഞ്ഞ നിയമസഭാ തിരഞ്ഞെടുപ്പിന്റെ ഫലം പുറത്തുവരുന്ന അതേ സന്ദർഭത്തിൽ ഈ കേരളത്തിലെ ജനങ്ങൾക്ക് ബോധ്യമായ ഒരു കാര്യമുണ്ട്. കേരളത്തിലുണ്ടായിരുന്ന ബി.ജെ.പി.-യുടെ ഒരേയൊരു സീറ്റ് നേമം മണ്ഡലമായിരുന്നു. അത് സംബന്ധിച്ച് ഇവിടെ ഫലം പുറത്തുവരുന്നതിന്റെ തൊട്ട് തലേദിവസം നടത്തിയ പത്രസമ്മേളനത്തിൽ കേരളത്തിൽ ബി.ജെ.പി.-ക്കുള്ള ഒരേയൊരു സീറ്റ് അത് ഞങ്ങൾ പൂട്ടിക്കുമെന്ന് മുഖ്യമന്ത്രി പറഞ്ഞു. അങ്ങനെ പൂട്ടിച്ച് ഇടതുപക്ഷത്തെ വിജയിപ്പിച്ച് ഇടതുപക്ഷ ജനാധിപത്യ മുന്നണി മികച്ച ഭൂരിപക്ഷം നേടി നിയമസഭയിലേയ്ക്ക് കടന്നുവന്ന ചരിത്രം ഈ കേരളത്തിലെ

ജനങ്ങൾക്കറിയാം. ബി.ജെ.പി.-ക്കെതിരായ നിലപാട് സ്വീകരിക്കുന്നതിൽ, കേരളത്തിന്റെ വികസന പ്രവർത്തനങ്ങൾ നന്നായി മുന്നോട്ടുകൊണ്ടുപോകുന്നതിൽ, കേരളത്തിലെ ജനങ്ങളുടെ ക്ഷേമം ഉറപ്പുവരുത്തുന്നതിൽ, ഡോ. ടി. എം. തോമസ് ഐസക്കിന്റെ കാലത്ത് പ്രവർത്തികമാക്കിയ ബജറ്റിലെ വികസന പദ്ധതികളുടെയെല്ലാം തുടർച്ച തന്നെയാണ് ശ്രീ. കെ. എൻ. ബാലഗോപാൽ അവതരിപ്പിച്ച ഈ ബജറ്റുമെന്ന കാര്യത്തിൽ യാതൊരു സംശയവുമില്ല. അതുകൊണ്ടുതന്നെ കേരളത്തിന്റെ സർവ്വതല സ്പർശിയായ വികസന പ്രവർത്തനങ്ങൾക്ക് കരുത്തേകുന്ന ഈ ബജറ്റിനെ സർവ്വാത്മനാ പിന്തുണച്ചുകൊണ്ട്, എല്ലാവിധത്തിലുള്ള പിന്തുണയുമേകിക്കൊണ്ട് ഞാൻ എന്റെ വാക്കുകൾ ചുരുക്കുന്നു.

ശ്രീ. രാമചന്ദ്രൻ കടന്നപ്പള്ളി: സർ, തുടർഭരണത്തിന്റെ ഉജ്ജ്വലതയിൽ ബഹുമാനപ്പെട്ട ശ്രീ. കെ. എൻ. ബാലഗോപാൽ അവതരിപ്പിച്ച ബജറ്റിനെ ഞാൻ സമ്പൂർണ്ണമായി പിന്തുണയ്ക്കുകയാണ്. സമഗ്രത, ലക്ഷ്യബോധം, പ്രായോഗികത, വിയോജനക്ഷമത, വസ്തുതാപരമായ അപഗ്രഥനം, ജനവികാരത്തിന്റെയും അംഗീകാരത്തിന്റെയും പ്രതിഫലനമാണ് ഈ ബജറ്റ് എന്ന് ഞാൻ രേഖപ്പെടുത്തുന്നു. എൽ.ഡി.എഫ്.-ന്റെ തുടർഭരണം രാഷ്ട്രീയ ചരിത്രത്തിൽ പുതുമുഖത്തിന്റെ പിറവിയാണ്. ഒന്നാം പിണറായി സർക്കാർ അധികാരം

ഏറ്റെടുത്തപ്പോൾതന്നെ ഓഖി, നിപ, മഹാപ്രളയം പിന്നീട് കോവിഡ് തുടങ്ങി നിരവധി പ്രതിസന്ധികളുണ്ടായി. അതിജീവനത്തിന്റെ കരുത്ത്, ആത്മധൈര്യം, അചഞ്ചലമായ ലക്ഷ്യബോധം, ഇച്ഛാശക്തി, കേരളം രക്ഷപ്പെടുത്ത് മുഖ്യമന്ത്രിയുടെ കിരുകൂത്യമായ കർമ്മനിർവ്വഹണത്തിന്റെ ഭാഗമായിട്ടാണ്. ദുരന്തങ്ങളിൽനിന്നും കേരളത്തെ രക്ഷിച്ച രക്ഷകൻ, ജനങ്ങൾക്ക് സുരക്ഷിതത്വബോധം എന്നതാണ് ജനവിധിയിലൂടെ പ്രകാശിതമാക്കിയത് എന്നാണ് എന്റെ വിശ്വാസം. മറ്റുപക്ഷത്ത് മൂന്ന് മുന്നണികൾ. യു.ഡി.എഫ്., ബി.ജെ.പി., കേന്ദ്ര അന്വേഷണ ഏജൻസികളുടെ മൂന്നാം മുന്നണി. ഈ മൂന്ന് മുന്നണികളെയും നേരിട്ടുകൊണ്ടാണ് ഇടതുപക്ഷ ജനാധിപത്യമുന്നണി തിളക്കമാർന്ന വിജയമുണ്ടാക്കിയത്. വികസനത്തിന്റെ ദീർഘകാല കാഴ്ചപ്പാട് നടപ്പിലാക്കാനുള്ള ബഹുവർഷ പരിപാടികളെക്കുറിച്ച് ധനകാര്യ വകുപ്പുമന്ത്രി പറഞ്ഞിട്ടുണ്ട്. പഞ്ചവത്സര പദ്ധതികളാണ് ഇതിന് സഹായകരമാകുക എന്നുകൂടി അദ്ദേഹം രേഖപ്പെടുത്തിയത് ശ്രദ്ധേയമാണ്. കേരളത്തിന്റെ പതിമൂന്നാം പദ്ധതിയുടെ സമാപന വർഷമാണ് 2021-22, പതിനാലാം പദ്ധതിയുടെ വർഷമാണ് 2022-23 മുതൽ 2026-27. ഈ പ്രവർത്തനങ്ങൾ സർക്കാർ വൈകാതെ ആരംഭിക്കുമെന്ന് ധനകാര്യ വകുപ്പുമന്ത്രി വ്യക്തമാക്കിയിട്ടുണ്ട്. ഈ സന്ദർഭത്തിലാണ് ഒരു കാര്യം ചൂണ്ടിക്കാണിക്കാൻ ആഗ്രഹിക്കുന്നത്. രാജ്യത്തിന്റെ പ്രഥമ പ്രധാനമന്ത്രി



ജവഹർലാൽ നെഹ്റു കമ്മ്യൂണിസ്റ്റ് രാജ്യങ്ങളും സോഷ്യലിസ്റ്റ് രാജ്യങ്ങളും സന്ദർശിച്ചാണ് പഞ്ചവത്സര പദ്ധതിയും പ്ലാനിംഗ് കമ്മീഷനും രൂപപ്പെടുത്തിയത്. കേന്ദ്രഗവൺമെന്റ് അത് രണ്ടും വലിച്ചെറിഞ്ഞു. മുനിട്ടിറങ്ങി പ്രതിഷേധിക്കേണ്ടവർ പലരും പ്രതിഷേധിച്ചില്ല. എന്നാൽ, ഈ രണ്ടുകാര്യങ്ങളും സ്വീകരിച്ചുകൊണ്ട് മുന്നോട്ടുപോകുമെന്ന് ഇന്ത്യയിൽ ആത്മധൈര്യം കാണിച്ച ഒരു മുഖ്യമന്ത്രിയുണ്ടായി. ആ മുഖ്യമന്ത്രിയാണ് കേരളം ഭരിക്കുന്ന ശ്രീ. പിണറായി വിജയൻ. കേരളം ആ നിലയിൽ മുന്നോട്ടുപോകുകയാണ്. അക്കാദമിയിൽ മാത്രമല്ല, രാജ്യവ്യാപകമായി വിവാദത്തിലായ പൗരത്വ നിയമഭേദഗതി കേരളത്തിൽ നടപ്പിലാക്കാൻ കഴിയില്ലായെന്ന് പറയാൻ നട്ടെല്ലു കാണിച്ചയാളാണ് കേരളത്തിന്റെ മുഖ്യമന്ത്രി ശ്രീ. പിണറായി വിജയൻ. കർഷക നിയമത്തിന്റെ കാര്യത്തിലും അതാണ് സംഭവിച്ചത്. രാജ്യത്താകമാനം കോളിളക്കം സൃഷ്ടിച്ച കർഷക നിയമം ഇവിടെ നടപ്പിലാക്കുകയില്ലെന്ന് പറയാൻ ധൈര്യം കാണിച്ചു.

2021 ഒക്ടോബർ 2, മഹാത്മാ ഗാന്ധിയുടെ ജന്മദിനത്തിൽ എല്ലാ സർക്കാർ സേവനങ്ങളും ഓൺലൈനായി പൗരന്മാർക്ക് ലഭ്യമാക്കുന്ന സംവിധാനം ഔദ്യോഗികമായി ആരംഭിക്കുമെന്ന് പ്രഖ്യാപിച്ചു. ഞാൻ ആ പ്രഖ്യാപനത്തെ ഏറെ പ്രാധാന്യത്തോടെ കാണുകയാണ്. കാരണം, രാഷ്ട്രപിതാവ് ഉൾപ്പെടെയുള്ള

ദേശീയ നേതാക്കന്മാരെ അപകീർത്തിപ്പെടുത്തുവാനും തമസ്കരിക്കുവാനും, ഗാന്ധിജിയുടെ ഘാതകൻ നാഥൂറാം വിനായക് ഗോഡ്സെയെ രാഷ്ട്രപിതാവായി അംഗീകരിക്കണമെന്നുപോലും ഇന്ത്യൻ പാർലമെന്റിൽ പ്രസംഗിക്കാൻ ആർ.എസ്.എസ്.-സംഘപരിവാർ ശക്തികൾ തയ്യാറായി. ഉത്തരേന്ത്യയിൽ ഗാന്ധിജിയുടെ വധം, അത് ആവർത്തിച്ചുകൊണ്ട് പടക്കം പൊട്ടിക്കാനും മധുരപലഹാരങ്ങൾ വിതരണം ചെയ്യാനും ആർ.എസ്.എസ്.-സംഘപരിവാർ ശക്തികൾ പ്രവർത്തിച്ചപ്പോൾ ഈ രാജ്യത്തെ പ്രധാനമന്ത്രി അതിനെ അപലപിക്കാൻ പോലും തയ്യാറായില്ല. പക്ഷെ, അതിനെതിരെ ശബ്ദമുയർത്താൻ ഈ രാജ്യത്തൊരു സംസ്ഥാനവും സംസ്ഥാനത്തൊരു മുഖ്യമന്ത്രിയുമുണ്ടായി. രാഷ്ട്രപിതാവുൾപ്പെടെയുള്ള ദേശീയ നേതാക്കളുടെ ചരിത്രം തമസ്കരിച്ചപ്പോൾ ഗാന്ധിജി വെടിയേറ്റുമരിച്ച ജനുവരി 30 രക്തസാക്ഷിത്വം എന്ന നാമധേയത്തിൽ വർഷങ്ങൾ നീണ്ടുനിൽക്കുന്ന ബഹുമുഖമായ പരിപാടികൾ സംഘടിപ്പിച്ച് രാഷ്ട്രത്തിന് മാതൃകയായി പ്രവർത്തിച്ചത് കേരളവും അതിന് നേതൃത്വം കൊടുത്തത് നമ്മുടെ മുഖ്യമന്ത്രിയുമാണെന്ന് പറയാൻ കൂടി ഞാൻ ഈ സന്ദർഭത്തിൽ ആഗ്രഹിക്കുകയാണ്.

അങ്ങനെ വിവിധ കാര്യങ്ങളിൽ സംസ്ഥാന സർക്കാർ സ്വീകരിക്കുന്ന ഓരോ നടപടികളും ഈ നിലയിൽ പ്രാധാന്യമർഹിക്കുന്നതാണ്.

അതുകൊണ്ടാണ് ഇടതുപക്ഷ ജനാധിപത്യ മുന്നണി സർക്കാരിന്റെ തുടർഭരണം കേരളത്തിൽ മാത്രമൊതുങ്ങി നിൽക്കുന്നതല്ലെന്ന് പറയുന്നത്. കേന്ദ്രത്തിന്റെ ഭരണഭീകരതയ്ക്കെതിരായുള്ള, എന്താണ് ദേശീയ ബദൽ എന്ന ചോദ്യത്തിനുള്ള വ്യക്തമായ മറുപടിയാണ് കേരളത്തിലെ ജനങ്ങൾ ഇടതുപക്ഷ ജനാധിപത്യ മുന്നണിയെ അധികാരത്തിലേറ്റിക്കൊണ്ട് നിർവ്വഹിച്ചതെന്നാണ് ഇവിടെ സൂചിപ്പിക്കാൻ ആഗ്രഹിക്കുന്നത്.

സംസ്ഥാന അധികാരം കവർന്നെടുക്കാൻ ഭരണഘടനാമൂല്യങ്ങളെല്ലാം കാറ്റിൽപ്പറത്തുകയാണ്. കൊവിഡ് മഹാമാരിയെ നേരിടുന്ന കാര്യത്തിൽ പക്ഷപാതപരമായ നിലപാടാണ് സ്വീകരിച്ചത്. അവസാന ഘട്ടത്തിലാണ് സൗജന്യ വാക്സിന്റെ കാര്യത്തിലെത്തിച്ചേർന്നത്. കേരളത്തോട് എല്ലാ കാര്യങ്ങളിലും രാഷ്ട്രീയ വൈരാഗ്യത്തോടെ പ്രവർത്തിക്കുന്ന കേന്ദ്ര സർക്കാർ, ഈ കാര്യത്തിൽ വളരെ വ്യക്തമായ ധാരണയോടുകൂടി രാഷ്ട്രീയ അജണ്ട നടപ്പിലാക്കുന്ന പശ്ചാത്തലത്തിലാണ് നമുക്ക് പ്രവർത്തിക്കാനുള്ളത്.

രണ്ടാം കൊവിഡ് പ്രതിരോധ പ്രവർത്തനങ്ങൾക്കായി 20,000 കോടി രൂപ അനുവദിച്ചു. തുടർച്ചയായി 8,900 കോടി രൂപ, 8,300 കോടി രൂപ തുടങ്ങി വിവിധ പരിപാടികൾ സംഘടിപ്പിച്ച് മുന്നോട്ടുപോകുന്ന പ്രഖ്യാപന പദ്ധതികൾ. അതുപോലെതന്നെ സി.എച്ച്.സി., താലൂക്ക്, ജില്ലാ ആശുപത്രികൾ പ്രത്യേകിച്ച്

ഐ.സി.യു. ബഡ് തുടങ്ങിയിട്ടുള്ള കാര്യങ്ങൾക്കായി തുക അനുവദിച്ചിട്ടുണ്ട്.

ഇതിനോടൊപ്പം ഒരു കാര്യം കൂടി പറയട്ടെ. തീരദേശസംരക്ഷണത്തിന് പ്രാധാന്യം നൽകുമെന്ന് സുപ്രധാന തീരുമാനമാണ്. കടലാക്രമണം ദുരന്തമായി മാറുകയാണ്. ഓരോ വർഷവും കടലാക്രമണം ദുരന്തമായി ആവർത്തിച്ചാൽ കേരളത്തിന്റെ ഭൂമിശാസ്ത്രപരമായ വലിപ്പംതന്നെ കുറഞ്ഞുപോകും. പരശുരാമൻ മഴുവെറിഞ്ഞുണ്ടാക്കിയതാണ് കേരളമെന്നാണ് നമ്മുടെ സങ്കല്പത്തിലും ഐതീഹ്യത്തിലുമുള്ളത്. നിരന്തരമായി ഇങ്ങനെ സംഭവിച്ചാൽ കേരളം അലിഞ്ഞ് ഇല്ലാതായിത്തീരും. അതുകൊണ്ട് കേരളത്തിലെ കടലാക്രമണം ദേശീയ ദുരന്തമായി അംഗീകരിച്ചുകൊണ്ട് കേന്ദ്രഗവൺമെന്റ് സഹായങ്ങൾ നൽകണമെന്നാണ് എനിക്ക് നിർദ്ദേശിക്കാനുള്ളത്.

കാർഷികമേഖലയിലെ വികസന പ്രവർത്തനങ്ങളെ സംബന്ധിക്കുന്ന ഭാഗത്തിൽ ഉൽപ്പാദനത്തിനും കർഷകരെ സഹായിക്കുന്നതിനുമുള്ള നിരവധി കാര്യങ്ങൾക്കുമായി തുക അനുവദിച്ചിട്ടുണ്ട്. മത്സ്യബന്ധനമേഖല, തീരദേശസംരക്ഷണം തുടങ്ങിയ വിവിധ കാര്യങ്ങൾക്കും ബഡ്ജറ്റിൽ തുക അനുവദിച്ചിട്ടുണ്ട്. ഇക്കാര്യങ്ങളൊക്കെ നിർവ്വഹിക്കുന്നതിന് ജനകീയ അംഗീകാരം ലഭിച്ചിട്ടുണ്ട്. സംസ്ഥാനത്തിന്റെ സമഗ്ര പുരോഗതിക്കായി സാമ്പത്തിക-സാമൂഹിക രംഗങ്ങളിലെ സമഗ്രമായ പരിപാടികളുടേയും ജനക്ഷേമ

പദ്ധതികളുടേയും വികസന പ്രവർത്തനങ്ങളുടേയും അനുഭവങ്ങൾ ബോധ്യമായ ജനങ്ങളാണ് ഈ സംസ്ഥാന ഗവൺമെന്റിനെ വീണ്ടും അധികാരത്തിലെത്തിച്ചത്. അതുകൊണ്ടുതന്നെ ഇതൊരു തുടർഭരണമാണ്. ഈ ഭരണം തുടരാൻ ജനങ്ങൾ ആഗ്രഹിക്കുകയാണ്. ആഗ്രഹത്തിന്റെ പിന്നിൽ കക്ഷിരാഷ്ട്രീയ-ജാതിമത ചിന്തകൾക്കെല്ലാം അതീതമായ ജനവികാരമാണുള്ളത്. കേരളത്തിൽ ഈ നിലയിൽ ഭദ്രമായ ഒരു ഭരണസാഹചര്യമുണ്ടാക്കുന്നതിന് ഇടതുപക്ഷ ജനാധിപത്യമുന്നണിയെ വിജയിപ്പിച്ചത് ഇവിടുത്തെ ജനങ്ങളാണ്. ആ വിജയിപ്പിച്ചതിന്റെ കാര്യങ്ങൾ ഉൾക്കൊണ്ടുകൊണ്ട് പ്രാവർത്തികമാക്കാൻ കഴിയുന്ന..... ജനഹൃദയങ്ങളിലുയർന്നുവന്ന ആ ഹൃദയവികാരത്തിന്റെ ഹൃദയസ്സന്ദനമാണ് ഈ ബഡ്ജറ്റിലൂടെ ബഹുമാനപ്പെട്ട ധനകാര്യമന്ത്രി ഇവിടെ അവതരിപ്പിച്ചിട്ടുള്ളത്. ആ ബഡ്ജറ്റിനെ സമ്പൂർണ്ണമായും പിന്തുണച്ചുകൊണ്ട് എന്റെ വാക്കുകൾ നിർത്തുന്നു.

ഡോ. എം. കെ. മുനീർ: സർ, ഞാൻ ഇന്ന് വൈകാരികമായിട്ടാണ് ആ ഒരു കസേരയെ നോക്കുന്നത്. 60 വർഷം മുമ്പ് ആ കസേരയിൽ ഒരു മുപ്പത്തിനാലുകാരൻ സ്വീകരായി ഇരുന്ന ദിവസമാണിത്. അത് എന്റെ പിതാവാണ്. 1961 ജൂൺ 9-ാം തീയതി 34 വയസ്സുള്ള എന്റെ പിതാവ് സ്വീകരായ ദിവസമാണ് ഞാൻ ഇവിടെ പ്രസംഗിക്കുന്നതെന്നതിൽ എനിക്ക് അഭിമാനമുണ്ട്.

ഞാൻ ഈ ബഡ്ജറ്റിനെ എതിർക്കുകയാണ്. ഒരു രാഷ്ട്രീയ ആമുഖത്തോടെ ധനകാര്യവകുപ്പുമന്ത്രി ശ്രീ. കെ. എൻ. ബാലഗോപാൽ ഇവിടെ അവതരിപ്പിച്ച ബഡ്ജറ്റിന്റെ ആദ്യത്തെ താളുകൾ എടുത്ത് പരിശോധിച്ചാൽ യാഥാർത്ഥ്യവുമായി യാതൊരു ബന്ധവുമില്ലെന്ന് നമുക്ക് ബോധ്യമാകും. ഒന്നാമത്, ഇടതുപക്ഷം ഈ തെരഞ്ഞെടുപ്പിൽ നേടിയത് രാഷ്ട്രീയ വിജയമല്ല. കാരണം, ഇടതുപക്ഷം രാഷ്ട്രീയത്തെ അട്ടിത്തുറച്ചു തെരഞ്ഞെടുപ്പാണ് ഇവിടെ കഴിഞ്ഞുപോയത്. വൈരുദ്ധ്യാത്മിക ഭൗതികവാദം വെയിലത്ത് ഉണക്കാൻ വച്ചു തെരഞ്ഞെടുപ്പായിരുന്നു. എന്നാൽ, ജാതിമത സമവാക്യങ്ങളെ കൂട്ടിയും കിഴിച്ചും ഗുണിച്ചും ഹരിച്ചും പരീക്ഷിച്ചു തെരഞ്ഞെടുപ്പാണിത്. സംവരണവും സ്കോളർഷിപ്പും സി.എ.എ. ഗീർവാണവും ശബരിമലയും ജനങ്ങൾക്കുമുമ്പിൽ മധുരം പുരട്ടി വിളമ്പിക്കൊടുത്ത തെരഞ്ഞെടുപ്പാണിത്. സി.എ.എ. സത്യത്തിലൊരു തള്ളൽ മാത്രമാണെന്നതിന്റെ തെളിവ് ഇന്നത്തെ പത്രത്തിലുണ്ട്. 2020 ഫെബ്രുവരി 11-ന് കേരളത്തിൽ തടങ്കൽപ്പാളയങ്ങൾ ഉണ്ടാക്കുകയെന്നത് ഞങ്ങളുടെ ലക്ഷ്യമല്ലെന്ന് ബഹുമാനപ്പെട്ട മുഖ്യമന്ത്രി പറഞ്ഞു. എന്നാൽ, വീണ്ടും സാമൂഹ്യസുരക്ഷാവകുപ്പ് ഡയറക്ടർ അത് പുനർവിജ്ഞാപനം ചെയ്തുകൊണ്ട് തടങ്കൽപ്പാളയങ്ങളുണ്ടാക്കാൻ തീരുമാനിച്ചത് സി.എ.എ.യോട് നിങ്ങൾക്ക് എത്രമാത്രം ആത്മാർത്ഥതയുണ്ടെന്നതിന്റെ ഏറ്റവും വലിയ തെളിവാണ്. പത്രമേതായാലും

സംഭവം ശരിയാണോയെന്ന് സാമൂഹ്യസുരക്ഷാ വകുപ്പിനോട് ചോദിച്ചാൽ മതി.

അതുപോലെതന്നെ, മഹാമാരിയുണ്ടാകുന്ന സമയത്ത് പാവപ്പെട്ടവർ ഭക്ഷണം കിട്ടാതെ അലയുമ്പോൾ അത് കൊടുക്കുകയെന്നുള്ളത് ഏതൊരു സർക്കാരിന്റെയും ചുമതലയാണ്. പെൻഷൻ കൊടുക്കുകയെന്നുള്ളത് - അവരുടെ കയ്യിൽ കുറച്ച് പൈസ കൊടുക്കുകയെന്നുള്ളതും ലോകനിയമമാണ്. അഭയാർത്ഥികൾ ഏതെങ്കിലും ക്യാമ്പിൽ അൽപ്പസമയത്തെങ്കിലും നിൽക്കുന്നുണ്ടെങ്കിൽ ആ സമയത്ത് അവർക്ക് പൈസ കൊടുക്കും. ഇപ്പോൾ ഒരുവർഷം മഹാമാരിയുണ്ടായി ആളുകൾക്ക് പുറത്തിറങ്ങാൻ പറ്റാതിരിക്കുന്ന സമയത്ത് അവർക്ക് ഭക്ഷണക്കിറ്റ് കൊടുത്തതും പെൻഷൻ കൊടുത്തതും ഞങ്ങളുടെ ഔദാര്യമാണ്, അത് വേണമെങ്കിൽ നിങ്ങൾ ഞങ്ങളുടെ ഒരു ദാനമായി എടുത്തുകൊള്ളുവെന്നുള്ള രീതിയിലുള്ള പ്രചരണം നടന്ന തെരഞ്ഞെടുപ്പാണിത്. സത്യത്തിൽ, ഇതൊരു ഗവൺമെന്റിന്റെ ഉത്തരവാദിത്വമല്ലേ? ഒരു വർഷം ഭക്ഷണം കിട്ടാതെ കിടക്കുന്നവരെ പിന്നെ നിങ്ങൾ എന്താ ചെയ്യാൻ പോയത്? നിങ്ങൾ ഭക്ഷണം കൊടുക്കാൻ തീരുമാനിച്ചിട്ടില്ലായിരുന്നോ? ഇത് ഞങ്ങളുടെ ഔദാര്യമായി കൊടുത്തുവെന്നുള്ള രീതിയിലല്ലേ തെരഞ്ഞെടുപ്പിൽ പറഞ്ഞത്? ഈ പ്രചരണത്തിനുവേണ്ടി പലിശയ്ക്ക് കടം വാങ്ങി നാടായ നാടുകളിലും പത്രങ്ങളിലും ഗ്രാമഗ്രാമാന്തരങ്ങളിലും നഗരനഗരാന്തരങ്ങളിലും വലിയ

ഹോർഡിംഗ് വച്ച് ഒരു ക്യാപ്റ്റന്റെ ചിത്രവും വച്ച് നിങ്ങൾ നടത്തിയിട്ടുള്ള ഈ കാപട്യം സത്യത്തിൽ നിങ്ങളുടെ രാഷ്ട്രീയമാണോയെന്നാണ് ആദ്യം പരിശോധിക്കേണ്ടത്.

അതുപോലെ, ഇവിടെ കൊവിഡ് സ്റ്റിമുലസ് പാക്കേജെന്ന് പറയുന്നത് കരാറുകാരുടെ കുടിശ്ശിക തീർക്കാനാണെന്ന പുനർനിർവചനം നടന്നത് ഈ തെരഞ്ഞെടുപ്പ് കാലത്താണ്. ഇപ്പോഴത്തെ സ്റ്റിമുലസ് പാക്കേജ് ഈ സർക്കാർ കൊടുക്കാനുള്ള കുടിശ്ശികകൾ കൊടുക്കുന്നതിനുവേണ്ടിയാണെന്ന് പത്രസമ്മേളനം നടത്തി അങ്ങേയ്ക്ക് പറയേണ്ടിവന്നതും ഒരു ഗതികേടായിട്ടാണ് ഞാൻ കാണുന്നത്.

ഏതായാലും ഈ തെരഞ്ഞെടുപ്പിൽ ഞങ്ങളെക്കുറിച്ചുള്ള ആരോപണം എപ്പോഴുമുള്ളതുപോലെതന്നെ ഗീബൽസിയൻ തന്ത്രമാണ്. സത്യത്തിൽ, പോൾ ജോസഫ് ഗീബൽസിനെ ഹിറ്റ്ലർ അദ്ദേഹത്തിന്റെ Propaganda Minister ആക്കിയപ്പോൾ പലരും ചോദിച്ചു, എന്തിനാണ് ഇദ്ദേഹത്തെ ആക്കിയതെന്ന്. നല്ല ഇത്രയും നന്നായി പറഞ്ഞ് സത്യമാക്കി തോന്നിക്കാൻ ഇദ്ദേഹത്തെപ്പോലെ കഴിവുള്ളയാളില്ലായെന്നാണ്. മറ്റുള്ളവർ എന്ത് പറയുന്നുവെന്ന് നിങ്ങൾ കേൾക്കണ്ട, നിങ്ങൾ അവരുടെമേൽ ആരോപിക്കാനുള്ളത് നിരന്തരം പറഞ്ഞുകൊണ്ടേയിരിക്കുകയെന്നാണ് പോൾ ജോസഫ് ഗീബൽസ് Propaganda Minister ആയിരുന്നപ്പോൾ എടുത്ത തീരുമാനം. അതാണ് 'കോലീബി സഖ്യം'



എന്നുപറഞ്ഞുകൊണ്ട് നിങ്ങൾ നിരന്തരം പറഞ്ഞുകൊണ്ടിരിക്കുന്നത്. എന്നാലിത് നിങ്ങൾ നടത്തിയിട്ടുള്ള അവിഹിതബന്ധത്തെ മറച്ചുവയ്ക്കുന്നതിന് വേണ്ടിയായിരുന്നുവെന്ന സംശയം ഇവിടെ ആർക്കുമില്ല. കാരണം ബി.ജെ.പി.-യോട് നിങ്ങൾ പറഞ്ഞത്, ഞങ്ങൾ വന്നാലും നിങ്ങൾ വന്നാലും ഒരുപോലെയാണ് അതുകൊണ്ട് നിങ്ങൾക്കുപകരം ഞങ്ങൾ വരാമെന്നാണ്. ഞങ്ങളുടെ പാർട്ടിയിൽനിന്നും പല ആളുകളും പോകുന്നു, കോൺഗ്രസ് പാർട്ടി മുഴുവൻ ബി.ജെ.പി. ആയിച്ചെന്ന് പറയുന്ന നിങ്ങളോട് ഞാനൊന്ന് ചോദിക്കട്ടെ, കാഞ്ഞിരപ്പള്ളിയിലെ ബി.ജെ.പി. സ്ഥാനാർത്ഥി ആരായിരുന്നു; നിങ്ങളുടെ സഹയാത്രികനായ ശ്രീ. അൽഫോൺസ് കണ്ണന്താനം ആണ്. മാവേലിക്കരയിലെ ബി.ജെ.പി. സ്ഥാനാർത്ഥി ആരാണ്; നിങ്ങളുടെ ബ്ലോക്ക് പഞ്ചായത്ത് പ്രസിഡന്റായിരുന്ന ശ്രീ. സജ്ജ ആണ്. ആറൻമുളയിലെ ബി.ജെ.പി. സ്ഥാനാർത്ഥി ആരാണ്; നിങ്ങളുടെ പഴയ എസ്.എഫ്.ഐ. നേതാവായിരുന്ന ശ്രീ. ബിജു ആണ്. പൂത്തൂരിലെ ബി.ജെ.പി. സ്ഥാനാർത്ഥി ആരാണ്; പഴയ പഞ്ചായത്ത് പ്രസിഡന്റ് മനിലയാണ്. മണ്ണാർക്കാട് ബി.ജെ.പി. മുന്നണി സ്ഥാനാർത്ഥിയായി നിങ്ങൾ മത്സരിപ്പിച്ചത് ജനാധിപത്യ മഹിളാ അസോസിയേഷന്റെ പഴയ നേതാവായ ശ്രീമതി നസീമയെയാണ്. ഇത്തരം കാര്യങ്ങൾകൊണ്ടാണ് അവിഹിത ബന്ധമുണ്ടെന്ന് ആർ.എസ്.എസ്.-ന്റെ

നേതാവ് ബാലശങ്കർ പറഞ്ഞത്. ഞങ്ങൾ ജയിച്ചുവന്ന മണ്ഡലങ്ങൾ നിങ്ങൾ നോക്കൂ. മഞ്ചേശ്വരത്തെ കാര്യം നമ്മൾ കണ്ടല്ലോ, ശ്രീ. കെ. സുരേന്ദ്രൻ അവിടത്തെ സ്വതന്ത്ര സ്ഥാനാർത്ഥിയായ ശ്രീ. കെ. സുന്ദരയെക്കൊണ്ട് സ്ഥാനാർത്ഥിത്വം പിൻവലിപ്പിച്ച് രണ്ട് ലക്ഷവും ഒരു മൊബൈൽ ഫോണും കൊടുക്കുകയും വൈൻ ഉണ്ടാക്കാൻ വേണമെങ്കിൽ ബാംഗ്ലൂരിൽ സ്ഥാപനവും ആരംഭിക്കാമെന്ന് പറഞ്ഞതും മാർക്സിസ്റ്റ് പാർട്ടിയെ തോല്പിക്കാൻ വേണ്ടിയല്ല. മറിച്ച്, ബി.ജെ.പി.-ക്ക് ജയിക്കാൻ വേണ്ടിയാണ്. ശ്രീ. കെ. സുരേന്ദ്രന്റെ സ്വപ്നത്തിന്റെ മുകളിൽ കരിഓയിൽ ഒഴിച്ച് അദ്ദേഹത്തിന്റെ നെഞ്ചത്ത് നിവർന്ന് നിന്നുകൊണ്ട് ഗംഭീര സ്വരത്തിൽ വിളംബരം നടത്തി നിയമസഭയിലേയ്ക്ക് കടന്നുവന്നിട്ടുള്ള ഒരു ചുണകുട്ടിയുണ്ട്. അദ്ദേഹത്തിന്റെ പേരാണ് ശ്രീ. എ. കെ. എം. അഷ്റഫ് എന്ന മഞ്ചേശ്വരത്തുകാരൻ. നിയമസഭാ തെരഞ്ഞെടുപ്പിൽ പാലക്കാട് നിന്നും മത്സരിച്ച ശ്രീ. ഇ. ശ്രീധരൻ എന്നുപറയുന്ന വ്യക്തിയുണ്ട്. പാലാരിവട്ടം പാലം സംബന്ധിച്ച് അന്വേഷിക്കാൻ നിങ്ങൾ നിയോഗിച്ച ഉദ്യോഗസ്ഥൻ. അവിടെ അദ്ദേഹം ഒരു ഓഫീസും പണിത് ലെറ്റർപാഡും തയ്യാറാക്കി ആളുകളെ കാണാനുള്ള കൂപ്പണുകളും പ്രസിദ്ധീകരിച്ചു. അതിനെ പൂട്ടിപ്പൂട്ടി അരക്കിട്ട് നന്നായി ഒട്ടിച്ച് താക്കോൽ വിരലിൽ ചുഴറ്റി വന്നിട്ടുള്ള നമ്മുടെ ആൺകുട്ടിയാണ് ഇവിടെ ഇരിക്കുന്ന ശ്രീ. ഷാഫി പറമ്പിൽ

എന്നുപറയുന്ന പ്രിയപ്പെട്ട നേതാവ്..... നേമം നിയോജകമണ്ഡലത്തെ സംബന്ധിച്ചും പറയാം. നേമത്ത് ശ്രീ. കെ. മുരളീധരൻ എന്നുപറയുന്ന കെ. കരുണാകരന്റെ മകൻ ഇല്ലായിരുന്നുവെങ്കിൽ ശ്രീ. ഒ. രാജഗോപാലിന് പിൻഗാമിയായി ശ്രീ. കുമാരൻ രാജശേഖരൻ ഇവിടെ ഇരിക്കുന്നത് നമുക്ക് കാണാമായിരുന്നു. കാസർഗോഡിൽ നിന്നുവന്ന ശ്രീ. എൻ. എ. നെല്ലിക്കുന്ന് ബി.ജെ.പി.-യോടാണ് നേരിട്ടത്. എന്നാൽ നിങ്ങളുടെ കണക്കുകൾ സൂചിപ്പിക്കുന്ന ധാരാളം കാര്യങ്ങൾ എനിക്ക് ഇവിടെ പറയാനുണ്ട്. ഞാൻ അതിനെക്കുറിച്ച് ദീർഘിപ്പിച്ച് പറയുന്നില്ല. അരുവിക്കരയിൽ എൽ.ഡി.എഫ്.ന് 5046 അധിക വോട്ട് (പ്ലസ് വോട്ട്) കിട്ടിയപ്പോൾ എൻ.ഡി.എ.ക്ക് 4915 വോട്ട് കുറഞ്ഞു. നെടുമങ്ങാട് എൽ.ഡി.എഫ്.-ന് 13309 അധിക വോട്ട് ലഭിച്ചപ്പോൾ, 8728 വോട്ട് ബി.ജെ.പി.-ക്ക് കുറഞ്ഞു. ഏറ്റുമാനൂർ, ചങ്ങനാശ്ശേരി, ഉടുമ്പൻചോല, പീരുമേട് തുടങ്ങിയവിടങ്ങളിലെ കണക്ക് പറയണമെങ്കിൽ പറയാം. ഇതിനുപകരമായി മഞ്ചേശ്വരത്തും പാലക്കാടും നിങ്ങൾ തിരിച്ച് വോട്ട് ചെയ്ത് കൊടുത്തതിന്റെ കണക്കും ഞങ്ങൾ ഇവിടെ വയ്ക്കാം. കണക്കുകൾ വാർഡ് തലത്തിൽ വെച്ചുകൊണ്ട് ചർച്ചയ്ക്ക് തയ്യാറുണ്ടോ; നിങ്ങൾ എസ്.ഡി.പി.ഐ.-യുടെ വോട്ട് വാങ്ങിയിട്ടില്ലേ; നേമത്ത് എസ്.ഡി.പി.ഐ.-യുടെ വോട്ട് വാങ്ങിയിട്ടില്ലേ; ലീഗിനാണ് തീവ്രവാദ പ്രസ്ഥാനങ്ങളുമായി ബന്ധമെന്ന് പറയുന്ന ആളുകൾ

എസ്.ഡി.പി.ഐ.യുമായുള്ള ബന്ധത്തെക്കുറിച്ച് എന്താണ് പറയുന്നത്;  
എസ്.ഡി.പി.ഐ.-യുടെ വോട്ട് പരസ്യമായി നേമത്ത് കൊടുക്കാൻ ഞങ്ങൾ  
തയ്യാറാണെന്ന് പറഞ്ഞ് സ്ഥാനാർത്ഥിയെപ്പോലും നിർത്താതെ  
നിന്നിട്ടുള്ളവരാണ്. എനിക്ക് രണ്ട് മിനിട്ട് സമയം കൂടി തരണം. ഇത്തരത്തിൽ  
നവലിബറലിസത്തിന് എതിരെയുള്ള വർത്തമാനം ഇനി നിങ്ങൾക്ക് പറയാൻ  
കഴിയില്ല. കാരണം ഡോ. തോമസ് ഐസക് തന്നെ പറഞ്ഞിട്ടുണ്ട്, It is  
debatable whether it is possible to have an alternative and we cut off from  
the contemporary globalization. ഗ്ലോബലൈസേഷനിൽ നിന്ന് ഇനി നമുക്ക്  
വർത്തമാനം പറഞ്ഞ് മാറാൻ കഴിയില്ല കേരളം അതിന്റെ ഭാഗമായി നിൽക്കണം.  
മാത്രമല്ല, അദ്ദേഹം ഒരുവാക്കുകൂടി പറഞ്ഞു, India is performing better now  
എന്ന്. അതായത് ലിബറലൈസേഷനുശേഷം ഇന്ത്യ നന്നായി പെർഫോം  
ചെയ്യാൻ തുടങ്ങിയിട്ടുണ്ടെന്ന് പറഞ്ഞുകൊണ്ട് അദ്ദേഹത്തിന്റെ ബഡ്ജറ്റ്  
പ്രസംഗത്തിൽ Tech Mahindra, Ernst & Young, Teranet, Fujitsu, Hitachi,  
Nissan എന്ന് പറയുന്നുണ്ട്. ഇവ ഏത് proletarians ആണെന്ന് നിങ്ങൾ  
ഞങ്ങൾക്ക് പഠിപ്പിച്ച് തന്നാൽ നന്നായിരിക്കും. ഞങ്ങൾക്ക് നിങ്ങൾതന്നെ  
ക്ലാസ്സെടുത്ത് ഇത്തരക്കാരെ അടുപ്പിക്കരുതെന്ന് പറഞ്ഞിട്ട് അവരെ മുഴുവൻ  
കൊണ്ടുവന്ന് കുടിയിരുത്തിയശേഷം ലിബറലൈസേഷനെതിരെ അങ്ങ്

സംസാരിക്കുന്നു. അങ്ങ് പറഞ്ഞല്ലോ, ഏത് കാര്യം പറഞ്ഞാലും ബി.ജെ.പി.-യെക്കുറിച്ച് പറയാൻ ഞങ്ങൾക്ക് പേടിയാണെന്ന്. ഈ ബഡ്ജറ്റിൽ പ്രധാനമന്ത്രിയായിരുന്ന ഡോ. മൻമോഹൻ സിംഗിനെതിരെ അദ്ദേഹത്തിന്റെ പേര് പറഞ്ഞ് എഴുതിയിട്ടുണ്ട്. എന്നാൽ ബഹുമാനപ്പെട്ട ധനകാര്യ വകുപ്പുമന്ത്രി, നരേന്ദ്ര മോദിയെന്ന പേര് ഇതിൽ എഴുതാൻ വന്നപ്പോൾ അങ്ങയുടെ കൈ വിറച്ച് പോയോ;....

മി. ചെയർമാൻ: പ്ലീസ്..... പ്ലീസ്..... കൺക്ലൂഡ്.....

ഡോ. എം. കെ. മുനീർ: സർ, ശ്രീ. നരേന്ദ്ര മോദിയുടെ പേര് പറയാൻ പോലും ധൈര്യമില്ലാതെ അതുപോലെ ഡോ. മൻമോഹൻ സിംഗിനെതിരെ പറഞ്ഞ് ഇവിടെ കോൺഗ്രസ്മൂക്കു ഭാരതമാണെന്ന് പറയുന്ന ബി.ജെ.പി.-യുടെ ചുവടുപിടിച്ച്, ഇവിടെ കോൺഗ്രസ്സാണ് ഇല്ലാതാകേണ്ടത്, ശ്രീ. നരേന്ദ്ര മോദി അല്ല ഡോ. മൻമോഹൻ സിംഗാണ് ഇല്ലാതാകേണ്ടതെന്ന് പറയുന്ന ബഡ്ജറ്റ് അവതരിപ്പിച്ച് അങ്ങ് ഇവിടെ ബി.ജെ.പി.-കോൺഗ്രസ് ബാധ്യവത്തേക്കുറിച്ച് സംസാരിക്കുന്നു. ഇതൊന്നും ഇവിടെ വിലപ്പോകില്ലെന്ന് മാത്രമാണ് എനിക്ക് പറയാനുള്ളത്. ഇങ്ങനെയാണെങ്കിൽ മാർക്സിസം അവസാനം എവിടെയെത്തും. ത്രിപുരയിലുള്ളവരെല്ലാവരും എങ്ങോട്ടുപോയി. ത്രിപുരയിലുള്ള മാർക്സിസ്റ്റുകാർ ബി.ജെ.പി.-യിലേയ്ക്ക് പോയോ; അതോ ആവിയായി പോയോ; അവരൊന്നും

ആവിയായി പോയിട്ടില്ല. അവർ ബി.ജെ.പി. ചേരിയിലുണ്ട്. ഞാൻ ഈ ബഡ്ജറ്റിനെ എതിർക്കുന്നതിന്റെ പ്രധാന കാരണം ആമുഖമായി രാഷ്ട്രീയം പറയുമ്പോൾ, ആ രാഷ്ട്രീയത്തിൽ കുറച്ചൊക്കെ നിഷ്പക്ഷമായ രാഷ്ട്രീയം പറയാൻ മാർക്സിസ്റ്റ് പാർട്ടി ശ്രമിക്കണം.

എന്റെ മണ്ഡലത്തിലെ ലോറി ഡ്രൈവർമാർക്കുവേണ്ടി ഒരു കാര്യം പറയാനാണ്. മീറ്റർ ചാർജ്ജ് കണക്കാക്കി അവർക്ക് കൂലി നൽകണം. കാരണം അവർ വാഹനം ഓടിച്ചുവരുമ്പോൾ തോന്നുന്ന കാശാണ് ഇവിടെ വരുന്ന ആളുകൾ കൊടുക്കുന്നത്. അവർക്ക് കൃത്യമായി പണം ലഭിക്കാനുള്ള നടപടി സ്വീകരിക്കണം. ഓട്ടോ, ബസ്, ടാക്സി ഡ്രൈവർമാരുടെ കാര്യത്തിലും പ്രത്യേക ശ്രദ്ധവേണമെന്ന് അഭ്യർത്ഥിക്കുന്നു. അതുപോലെ ബേപ്പൂർ പോർട്ടിനെ മംഗലാപുരത്തേയ്ക്ക് മാറ്റാൻ പോകുകയാണ്. ലക്ഷദ്വീപിനെ മാത്രമല്ല മലബാറിനെയും തകർക്കാൻ ശ്രീ. നരേന്ദ്ര മോദി ആസൂത്രണം ചെയ്യുമ്പോൾ ബേപ്പൂരിന്റെ എം.എൽ.എ.-യായ ശ്രീ. പി. എ. മുഹമ്മദ് റിയാസും തുറമുഖ വകുപ്പുമന്ത്രികൂടിയായ ശ്രീ. അഹമ്മദ് ദേവർകോവിലുംകൂടി അക്കാര്യം ശ്രദ്ധിച്ച് ബേപ്പൂർ പോർട്ട് സംരക്ഷിക്കണമെന്ന് അഭ്യർത്ഥിച്ചുകൊണ്ട് ഞാൻ എന്റെ വാക്കുകൾ ചുരുക്കുന്നു.

ശ്രീ. എം. എം. മണി: സർ, ബഹുമാനപ്പെട്ട ധനകാര്യ വകുപ്പുമന്ത്രി

ശ്രീ. കെ. എൻ. ബാലഗോപാൽ അവതരിപ്പിച്ച ബഡ്ജറ്റിനെ ഞാൻ സർവ്വ്യാത്മനാ പിന്താങ്ങുകയാണ്. ഈ ബഡ്ജറ്റ് ആരോഗ്യരംഗത്ത് വലിയ പരിഗണനയാണ് കൊടുക്കുന്നത്. 20,000 കോടി രൂപയിലധികമുള്ള കൊവിഡ് വിരുദ്ധ പാക്കേജ് പ്രഖ്യാപിച്ചിരിക്കുകയാണ്. ആരോഗ്യരംഗത്ത് ഗവൺമെന്റ് നടത്തുന്ന സേവനം ഈ ഗവൺമെന്റിന്റെ വരുംനാളുകളിലെ കാഴ്ചപ്പാട് എന്തെന്ന് വ്യക്തമാക്കുന്നതാണ് ഈ ബഡ്ജറ്റിലെ കൊവിഡ് പാക്കേജെന്ന കാര്യം ഞാൻ ചൂണ്ടിക്കാണിക്കാൻ ആഗ്രഹിക്കുകയാണ്. കഴിഞ്ഞ പതിറ്റാണ്ടുകാലത്തെ ബഡ്ജറ്റുകളുടെ ചരിത്രം പരിശോധിച്ചാൽ നികുതി നിർദ്ദേശമില്ലാത്ത ഒരു ബഡ്ജറ്റും ഉണ്ടാകുമെന്ന് തോന്നുന്നില്ല. എന്നാൽ ഈ ബഡ്ജറ്റിൽ പുതിയ നികുതി നിർദ്ദേശം ഇല്ലായെന്നത് ഈ ഗവൺമെന്റ് ജനങ്ങളോട് കാണിക്കുന്ന പ്രതിബദ്ധത എന്തെന്ന് എടുത്തുകാണിക്കുന്നതാണ്. ഒരു നയാപൈസയുടെ നികുതി നിർദ്ദേശമില്ല. കൊവിഡുമൂലം പട്ടിണിയും ദാരിദ്ര്യവുംകൊണ്ട് വലയുന്ന ജനങ്ങൾക്ക് അധികഭാരം അവരുടെ തലയിൽ കെട്ടിവയ്ക്കുന്നത് ശരിയല്ലെന്ന ശരിയായ കാഴ്ചപ്പാടാണ് ഈ ബഡ്ജറ്റിൽ ഉന്നയിച്ചിരിക്കുന്നതെന്ന കാര്യം ഞാൻ പ്രത്യേകിച്ച് എടുത്ത് കാണിക്കുവാൻ ആഗ്രഹിക്കുകയാണ്. അതുകൊണ്ട് യാഥാർത്ഥ്യബോധത്തോടുകൂടി കേരളത്തിന്റെ ഭാവി, ഇന്ന് നാം നേരിടുന്ന

കൊവിഡ് എന്ന മഹാമാരിക്കെതിരെ പൊരുതിക്കൊണ്ടിരിക്കുന്ന ലോകജനത,  
ഇന്ത്യൻ ജനത, അതിന്റെ ഭാഗമായി കേരളത്തിൽ നാം നടത്തുന്ന പോരാട്ടം  
അതിന്റെ പ്രാധാന്യം എന്തെന്ന് എടുത്തുകാണിക്കുന്നതാണ് ഈ ബഡ്ജറ്റ് എന്ന  
കാര്യം ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്.  
അതുകൊണ്ട് ഇത് എന്തുകൊണ്ടും സർവ്വാത്മനാ പാസ്സാക്കേണ്ട ബാധ്യത ഈ  
സഭയിലുള്ള എല്ലാ വിഭാഗത്തിനുമുണ്ട് എന്നാണ് ഞാൻ ഈ അവസരത്തിൽ  
കരുതുന്നത്. ഇവിടെ പ്രതിസന്ധിയാണ്. വലിയ പട്ടിണിയെയും  
ദാരിദ്ര്യത്തെയും ദുരിതത്തെയും നേരിടുകയാണ്. യാതൊരുവിധ ഉൽപ്പാദനവും  
ഇല്ല. അതേസമയം ഗവൺമെന്റിന്റെ ബാധ്യതകൾ കൂടുതൽ  
പെരുകിവരികയാണ്. ജനങ്ങൾ ജീവൻ മരണ പോരാട്ടത്തിലാണ്. ആ  
ജനങ്ങളോടൊപ്പമാണ് ഈ ഗവൺമെന്റ് എന്ന കാര്യത്തിൽ ആർക്കും ഒരു  
സംശയവും വേണ്ട. അതുകൊണ്ട് ഈ ഗവൺമെന്റിനെ സംരക്ഷിക്കേണ്ടത്, ഈ  
ഗവൺമെന്റിനെ ശക്തിപ്പെടുത്തേണ്ടത് ഈ ഗവൺമെന്റ് അവതരിപ്പിച്ചിരിക്കുന്ന  
ബഡ്ജറ്റ് സർവ്വാത്മനാ പാസ്സാക്കേണ്ട ബാധ്യത കേരളത്തിലെ നിയമ  
സഭാംഗങ്ങൾക്കുണ്ടെന്ന വിനീതമായ അഭിപ്രായമാണ് എനിക്കുള്ളത്. എന്നാൽ  
അതിനനുസരിച്ചല്ല പ്രതിപക്ഷ നിലപാടൊന്നുള്ള നിർഭാഗ്യകരമായ അവസ്ഥ  
ഞാൻ ഈ അവസരത്തിൽ ചൂണ്ടിക്കാണിക്കാൻ ആഗ്രഹിക്കുകയാണ്.



എനിക്ക് മുമ്പ് സംസാരിച്ച ഡോ. എം. കെ. മുനീർ, അദ്ദേഹത്തിന്റെ പിതാവ് സി. എച്ച്. മുഹമ്മദ് കോയ സ്വീകരായി ഇരുന്ന കാര്യം ഉദ്ധരിച്ചുകൊണ്ടാണ് പ്രസംഗം തുടങ്ങിയത്. അദ്ദേഹത്തിന്റെ പേരിന് അപമാനമുണ്ടാക്കരുതെന്നാണ് ഡോ. എം. കെ. മുനീറിനോട് എനിക്ക് ഈ അവസരത്തിൽ ചൂണ്ടിക്കാണിക്കാനുള്ളത്. സി. എച്ച്. മുഹമ്മദ് കോയ എവിടെ; ഡോ. എം. കെ. മുനീർ എവിടെ. അദ്ദേഹത്തിന്റെ പ്രതിഫലനവും പ്രതിപാദനവും കേട്ടാൽത്തന്നെ അദ്ദേഹമെടുത്ത നിലപാടും പ്രതികരണവും എന്താണെന്ന് വളരെ വ്യക്തമായി നമുക്ക് മനസ്സിലാക്കാൻ കഴിയുന്നതാണ്. അതുകൊണ്ട് അത് തള്ളിക്കളയാൻ ഞാൻ ഈ അവസരം വിനിയോഗിക്കുകയാണ്..... ഞാനൊന്നിനും വഴങ്ങുന്ന പ്രശ്നമില്ല. അതിന്റെ കാര്യവുമില്ല. നിങ്ങൾ ആർക്കും വഴങ്ങിയില്ലല്ലോ; ചെയർമാൻ പറഞ്ഞിട്ടുപോലും നിങ്ങൾ കേട്ടില്ലല്ലോ; അപ്പോൾ നിങ്ങൾക്കുവേണ്ടി ഞാനെന്തിന് വഴങ്ങണം. എന്റെ സമയം അപഹരിക്കാനൊന്നും ഞാൻ സമ്മതിക്കില്ല. അപ്പോൾ കൂടുതൽ സമയം പിന്നീട് ഞാനെടുക്കേണ്ടിവരും, അതൊരു ബുദ്ധിമുട്ടാണ്. നമുക്ക് പിന്നീട് വേണമെങ്കിൽ സ്വകാര്യമായി ചർച്ച ചെയ്യാം. അതാണ് നല്ലത്. അതുകൊണ്ട് ഈ നിലപാടൊന്നും ശരിയല്ല.

(അദ്ധ്യക്ഷവേദിയിൽ മി. സ്പീക്കർ)

ബഹുമാനപ്പെട്ട പ്രതിപക്ഷനേതാവടക്കം ഡീസലിന് പുതിയ നികുതി ഈടാക്കുന്നതിനെക്കുറിച്ച് ഇവിടെ ചർച്ച ചെയ്തു. കേരളത്തിന്റെ വിഹിതത്തിൽ മാറ്റം വരുത്തണമെന്നാണ് അദ്ദേഹം പറഞ്ഞത്. പ്രിയപ്പെട്ട സുഹൃത്തുക്കളെ, സഭാംഗങ്ങളെ ഇന്ന് കേരളം നേരിടുന്ന സാമ്പത്തിക രംഗത്തെ പ്രതിസന്ധി, ഇല്ലാത്ത ബാധ്യത ഏറ്റെടുത്തുകൊണ്ടാണ് ഗവൺമെന്റ് ജനങ്ങളെ നമ്മളോടൊപ്പം നിലനിർത്തേണ്ടത് അവർക്ക് സഹായം ചെയ്യേണ്ടത് എന്ന ബാധ്യത നിലനിൽക്കുമ്പോൾ ഇത്തരമൊരു ഘട്ടത്തിൽ വരുമാനമുള്ള മാർഗ്ഗം വേണ്ട എന്നുവയ്ക്കണമെന്ന് പറയുന്നത് യഥാർത്ഥത്തിൽ ആരെ സഹായിക്കാനാണെന്ന കാര്യം ഞാൻ ഈ അവസരത്തിൽ ഉന്നയിക്കാൻ ആഗ്രഹിക്കുകയാണ്. ഇന്നും നാളെയുമല്ലല്ലോ ദീർഘനാളുകളായി നികുതി ഇങ്ങനെ വരുന്നതാണെന്ന് നമുക്കറിയാം. ഒന്നരവർഷത്തിലധികമായി ഏറ്റവും വലിയ പ്രതിസന്ധിയാണ് നമ്മൾ നേരിടുന്നത്. കൊവിഡ് എന്ന മഹാമാരിക്കെതിരെ പൊരുതിക്കൊണ്ടിരിക്കുകയാണ്. അങ്ങനെ പൊരുതുമ്പോൾ പരമാവധി സഹായവും ബാധ്യതയുമാണ് ഗവൺമെന്റ് ഏറ്റെടുക്കുന്നത്. ആ ഘട്ടത്തിൽ ഗവൺമെന്റിനെ ദുർബ്ബലപ്പെടുത്തുന്ന, ഗവൺമെന്റിന്റെ സാമ്പത്തിക ഉത്തരവാദിത്വത്തെ ദുർബ്ബലപ്പെടുത്തുന്ന നിർദ്ദേശം വയ്ക്കുന്നത് എന്ത് അടിസ്ഥാനത്തിലാണെന്ന് എത്ര ആലോചിച്ചിട്ടും എനിക്ക് മനസ്സിലാകുന്നില്ല.

ബി.ജെ.പി.-യും എൽ.ഡി.എഫ്.-ഉം തമ്മിലുള്ള കൂട്ടുകെട്ടിനെക്കുറിച്ചാണ് ഡോ. എം. കെ. മുനീർ ഇവിടെ സൂചിപ്പിച്ചത്. അത് ഞങ്ങളുടെ അജണ്ടയിലുള്ള കാര്യമല്ല. അത് എന്തുകൊണ്ടും ചേരുന്നത് നിങ്ങൾക്കാണ്. ലീഗടക്കമുള്ള കോൺഗ്രസ് നേതാക്കന്മാർക്കാണ് ചേരുക. നിങ്ങളുടെ മുൻകാല ചരിത്രം പരിശോധിച്ച് നോക്കണം. എക്കാലവും മുസ്ലീം ലീഗ് ബി.ജെ.പി.-യും ആർ.എസ്.എസ്.-മായി കൂട്ടുകൂടിയിരിക്കുന്നുവെന്നത് ചരിത്രമാണ്. ബേപ്പൂർ മോഡൽ മുതൽ എത്രയോ മോഡലുകളാണ് ഞങ്ങൾക്ക് പറയാനുള്ളത് എന്ന കാര്യം അഥവാ ഞങ്ങൾ ഏറെ ചർച്ച ചെയ്തുവന്ന കാര്യം ഞാൻ ഈ അവസരത്തിൽ ഓർമ്മപ്പെടുത്തുവാൻ ആഗ്രഹിക്കുകയാണ്. പോപ്പുലർ ഫ്രണ്ട് ഓഫ് ഇന്ത്യ, എസ്.ഡി.പി.ഐ., തീവ്രവാദികൾ, ആർ.എസ്.എസ്., സംഘപരിവാർ തുടങ്ങിയ ശക്തികളുമായി നിങ്ങൾക്ക് അലിഖിതമായ ബന്ധമുണ്ടെന്ന കാര്യം ആർക്കും നിഷേധിക്കാൻ കഴിയില്ല. നിങ്ങൾ ഈ കൂട്ടുകെട്ടൊക്കെ ഉണ്ടാക്കിയതിനുശേഷം അവസാനം ഞങ്ങൾക്ക് ഭൂരിപക്ഷം കിട്ടി ഗവൺമെന്റ് രൂപീകരിച്ചപ്പോൾ ഇവിടെ വന്നുനിന്ന് 'ഞാനൊന്നുമറിഞ്ഞില്ലേ രാമനാരായണ' എന്ന മട്ടിൽ ബി.ജെ.പി.-യും ഞങ്ങളുമായുള്ള ബന്ധത്തെക്കുറിച്ച് അടിസ്ഥാനമില്ലാത്ത പ്രചാരവേല നടത്തുന്നത് സാമാന്യമര്യാദയ്ക്ക് നിരക്കാത്ത കാര്യമാണ്. ഒരു സാമാന്യ നീതിബോധമില്ല. ഉടുമ്പൻചോലയിൽ യു.ഡി.എഫ്.-

ന്റെ ഭൂരിപക്ഷം ആളുകളും എനിക്ക് വോട്ട് ചെയ്തു. മിനിമം 18000 ആളുകളെങ്കിലും വോട്ട് ചെയ്തിട്ടുണ്ടെന്നാണ് ഉടുമ്പൻചോലയിലെ ഭൂരിപക്ഷം കാണിക്കുന്നത്. എന്നുപറഞ്ഞാൽ നിങ്ങളുടെ സ്ഥാനാർത്ഥിയുടെ മഹത്വവും ഞാൻ കഴിഞ്ഞ അഞ്ചുവർഷക്കാലം നടത്തിയ പ്രവർത്തനത്തിന്റെ നേട്ടവും കൊണ്ട് യു.ഡി.എഫ്.-ന്റെ 18000 വോട്ടർമാരെങ്കിലും എനിക്ക് വോട്ട് ചെയ്തിട്ടുണ്ടെന്നാണ് എന്റെ കണക്കുകൂട്ടൽ. കഴിഞ്ഞ തവണ 1109 വോട്ടിന് ജയിച്ച ഞാൻ ഇത്തവണ 38305 വോട്ടിന് ജയിക്കാൻ കാരണം. കഴിഞ്ഞ തെരഞ്ഞെടുപ്പിൽ ഞങ്ങൾക്ക് നഷ്ടപ്പെടുപോയ 20000 വോട്ട് തിരിച്ചുപിടിക്കാൻ കഴിഞ്ഞു. എതിർ സ്ഥാനാർത്ഥിയോടുള്ള പ്രതിഷേധം കൊണ്ട് യു.ഡി.എഫ്.-ന്റെ 18000-ത്തിലധികം ആളുകൾ എനിക്ക് വോട്ട് ചെയ്തിട്ടുണ്ട്. ഇവിടെ തികച്ചും ക്രിയാത്മകവും ശരിയായ നിർദ്ദേശങ്ങളുമടങ്ങുന്ന ബഡ്ജറ്റാണ് അവതരിപ്പിച്ചത്. ഈ ബഡ്ജറ്റിനെ സർവ്വാത്മനാ പിന്താങ്ങേണ്ട ബാധ്യത കേരളത്തിലെ എല്ലാ രാഷ്ട്രീയ പ്രസ്ഥാനങ്ങൾക്കുമുണ്ട്. ജനങ്ങളോടൊപ്പം നിൽക്കുന്നു, ഒരു നയാപൈസപോലും ജനങ്ങളുടെ തലയിൽ അഥവാ ജനങ്ങളുടെമേൽ നികുതിഭാരം അടിച്ചേൽപ്പിക്കാതെ ജനങ്ങളെ ഗവൺമെന്റിനോടൊപ്പവും അവരോടൊപ്പം നമ്മളും നിൽക്കുക എന്ന സമീപനമാണ് ബഡ്ജറ്റിലുടനീളം ബഹുമാനപ്പെട്ട ധനകാര്യ വകുപ്പുമന്ത്രി സ്വീകരിച്ചിരിക്കുന്നത്.

കഴിഞ്ഞ ദിവസം നിയമസഭയിൽ കഴൽപ്പണക്കേസ് ചർച്ച ചെയ്തു. ബി.ജെ.പി.-യുടെ കഴൽപ്പണ കേസിനെക്കുറിച്ച് ചർച്ച ചെയ്തപ്പോൾ ദേശാഭിമാനിയുടെ റിപ്പോർട്ടാണ് പറയുന്നത്. ദേശാഭിമാനി പത്രം വസ്തുതയല്ലാതെ എന്താണ് പറയേണ്ടത്? കഴൽപ്പണക്കേസിൽ ബി.ജെ.പി.-യും സുരേന്ദ്രനമെല്ലാം ഇപ്പോൾ ചോദ്യംചെയ്യലിന് വിധേയമാകുന്നു എന്ന കാര്യം ജനങ്ങളുടെ ശ്രദ്ധയിൽകൊണ്ടുവന്നത് ഞങ്ങളുടെ പത്രമാണ്. അത് വീക്ഷണവും ചന്ദ്രികയും പോലെയല്ല, ഏത് കാര്യവും തുറന്നുപറയുന്ന പത്രമാണ് ഞങ്ങളുടേത്. ഏത് സാഹചര്യങ്ങളെയും നേരിടാനുള്ള ധൈര്യം ഞങ്ങളുടെ പത്രത്തിനുണ്ട്. ഞങ്ങൾ കഴൽപ്പണക്കേസിനെ സഹായിക്കുന്നു എന്നാണ് ദേശാഭിമാനി പത്രം കൊണ്ടുവന്നിട്ട് പറയുന്നത്. കഴൽപ്പണവും കള്ളപ്പണവും ഉണ്ടാക്കിയത് ഞങ്ങളാണെന്ന് പറയാതിരുന്നതിൽ നിങ്ങളോട് ഞങ്ങൾക്ക് നന്ദിയുണ്ട്. കാരണം 1947 മുതൽ 60 വർഷക്കാലം ഇന്ത്യ ഭരിച്ചിരുന്നത് നിങ്ങളാണ്. ഇവിടുത്തെ മുഴുവൻ കള്ളപ്പണത്തിന്റെയും സ്രഷ്ടാക്കൾ നിങ്ങളാണ്. രണ്ടാമത് ഇപ്പോഴത്തെ പ്രധാനമന്ത്രി നരേന്ദ്ര മോദി. അനിയൻബാവയും ചേട്ടൻബാവയുമാണ്. സത്യം അതല്ലേ; നിങ്ങൾക്ക് ഒഴിഞ്ഞുമാറാൻ സാധിക്കുമോ; ഈ രാജ്യത്ത് കള്ളനോട്ട്, കഴൽപ്പണം, കള്ളപ്പണം എന്നിവയുടെയെല്ലാം വക്താക്കൾ കോൺഗ്രസ് ഗവൺമെന്റുകളാണ്.

അക്കാര്യത്തിൽ ഒരു സംശയവും വേണ്ട. കോൺഗ്രസ്സുകഴിഞ്ഞാൽ ബി.ജെ.പി.-  
യാണ്. ഇന്ത്യ ഞങ്ങൾ ഭരിച്ചിട്ടില്ല. ഞങ്ങൾ നിങ്ങളെ പലപ്പോഴും  
പിന്താങ്ങിയിട്ടുണ്ട്. ഇന്ദിരാഗാന്ധി ഗവൺമെന്റിനെ വിവിധ ഘട്ടങ്ങളിൽ  
പിന്താങ്ങിയിട്ടുണ്ട്. അന്നത്തെ സാഹചര്യങ്ങൾ ശരിയാണെന്ന് ഞങ്ങൾ  
വിലയിരുത്തിയതിന്റെ അടിസ്ഥാനത്തിലാണ് പിന്താങ്ങിയത്. ഒന്നാം  
യു.പി.എ. ഗവൺമെന്റിനെ പിന്താങ്ങിയില്ലേ; പിന്താങ്ങിയത് എന്തുകൊണ്ട്;  
അപ്പോൾ ഞങ്ങൾക്ക് മന്ത്രിസ്ഥാനവും നല്ല വകുപ്പുമൊക്കെ തരാമെന്ന്  
പറഞ്ഞപ്പോൾ, അടിയങ്ങൾക്ക് കിട്ടിയില്ലെങ്കിലും മാളോർ കഴിച്ചാൽ  
മതിയെന്നാണ് ഞങ്ങൾ പറഞ്ഞത്. ഞങ്ങളെന്തെങ്കിലും വാങ്ങിയോ, ഇല്ലല്ലോ;  
അവസാനം അമേരിക്കൻ സാമ്രാജ്യത്തിന്റെ പാദസേവ ചെയ്യുന്നുവെന്ന്  
പറഞ്ഞപ്പോൾ ഞങ്ങൾ പിന്തുണ പിൻവലിച്ചു. അതല്ലേ ശരി.  
ഡോ. മൻമോഹൻ സിംഗിനെക്കുറിച്ച് നിങ്ങൾ വലിയ വാചാലമായി പറയുന്നു.  
യഥാർത്ഥത്തിൽ അന്ന് യു.പി.എ. ഗവൺമെന്റിന് നേതൃത്വം  
കൊടുക്കേണ്ടിയിരുന്നത് അന്തരിച്ചുപോയ പ്രണബ് കുമാർ മുഖർജി ആയിരുന്നു.  
അതിനുപകരം ഡോ. മൻമോഹൻ സിംഗിനെ കൊണ്ടുവന്ന് നിങ്ങൾ  
പ്രതിഷ്ഠിക്കുകയാണ് ചെയ്തത്. എന്നിട്ടും ഞങ്ങൾ പിന്താങ്ങി.  
ബി.ജെ.പി.-യെയും ആർ.എസ്.എസ്.-നെയും ഒഴിവാക്കുക എന്ന ലക്ഷ്യംവെച്ചാണ്

ഞങ്ങൾ പിന്താങ്ങിയത്. അതുകൊണ്ട് ഞങ്ങളെ സംബന്ധിച്ചിടത്തോളം തിരിഞ്ഞുനോക്കുമ്പോൾ ഓരോ ഘട്ടത്തിലും ശരിയായ നിലപാട് സ്വീകരിച്ചിട്ടുണ്ട്.

ത്രിപുരയിലെയും ബംഗാളിലെയും കാര്യം നിങ്ങൾ പറയുന്നുണ്ടല്ലോ; ത്രിപുരയിലെയും ബംഗാളിലെയും പ്രശ്നങ്ങൾ ഗൗരവമായി കണ്ടുകൊണ്ട് തിരുത്തൽ നടപടികൾ സ്വീകരിച്ചുകൊണ്ടിരിക്കുകയാണെന്ന കാര്യം അഭിമാനപൂർവ്വം പറയുകയാണ്. മുസ്ലീം ലീഗിന്റെ സ്ഥിതിയെന്താണ്; നിങ്ങളുടെ മുന്നണിക്ക് നേതൃത്വം കൊടുക്കുന്ന കോൺഗ്രസ്സിന്റെ സ്ഥിതിയെന്ത്; ദേശീയ പ്രസ്ഥാനത്തിന് നേതൃത്വം കൊടുത്ത കോൺഗ്രസ്സ് ഇന്ന് എന്തായി; ഹാ..ഹാ.. വലിയ കഷ്ടമായിപ്പോയി എന്ന് പറയാൻ ഞാൻ ആഗ്രഹിക്കുകയാണ്. ബംഗാളിലെ കോൺഗ്രസ്സിനെ തടുത്തോ, ത്രിപുരയിൽ തടുത്തോ. ത്രിപുരയിൽ ബി.ജെ.പി. ആരാണ്; കോൺഗ്രസ്സിന്റെ എം.എൽ.എ.-മാർ ഒന്നിച്ചുചേരുകയാണ് ചെയ്തത്. എന്നിട്ടാണ് ഞങ്ങളെ നേരിട്ടത്. അതുകൊണ്ട് ബംഗാളിലെയും ത്രിപുരയിലെയും ഞങ്ങളുടെ അനുഭവങ്ങൾ വെച്ചുകൊണ്ടാണ് ഞങ്ങൾ കേരളത്തിലും രാജ്യത്താകെ കമ്മ്യൂണിസ്റ്റ് പാർട്ടിയും മാർക്സിസ്റ്റും ഇടതുപക്ഷവും നിലപാടെടുക്കാൻ പോകുന്നത്. സ്ഥാനാർത്ഥി നിർണ്ണയമടക്കം എല്ലാ കാര്യങ്ങളിലും ഞങ്ങൾ ഈ മാർഗ്ഗം തുടർന്നിട്ടുണ്ടെന്ന കാര്യം ചൂണ്ടിക്കാണിക്കാൻ

ആഗ്രഹിക്കുകയാണ്. അതുകൊണ്ട് ഞങ്ങളെ ഇതൊന്നും പറഞ്ഞ് വിരട്ടുന്നത് ശരിയല്ല. ക്രിയാത്മകമായ നിലപാടുകൾ സ്വീകരിക്കണമെന്ന് അഭ്യർത്ഥിച്ചുകൊണ്ട് ഞാൻ ഒരിക്കൽക്കൂടി ബജറ്റിനെ പിന്താങ്ങിക്കൊണ്ട് അവസാനിപ്പിക്കുന്നു. നന്ദി, നമസ്കാരം.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, ഞാൻ ഈ ബജറ്റ് നിർദ്ദേശങ്ങളെ എതിർക്കുകയാണ്. യാഥാർത്ഥ്യബോധമില്ലാത്ത, തെറ്റായ ദിശയിലേക്ക് കേരളത്തെ നയിക്കുന്ന, ജനങ്ങളെ പച്ചയായി കബളിപ്പിക്കുന്ന, ധനസ്ഥിതിയെ തെറ്റായി വിവരിക്കുന്ന ഒരു ബജറ്റാണിതെന്ന് പറയാനെന്നിക്ക് പ്രയാസമുണ്ട്. നേരത്തെ സൂചിപ്പിച്ചതുപോലെ, ആനുവൽ ഫിനാൻഷ്യൽ സ്റ്റേറ്റ്‌മെന്റ്സ് അഥവാ വാർഷിക കണക്കുകളാണ് ബജറ്റിൽ വരേണ്ടത്. അതിൽ കാണിക്കുന്ന ധനസൂചിക അഥവാ ഫിസ്കൽ ഇൻഡിക്കേറ്റേഴ്സാണ് കേരളത്തിന്റെ ധനസ്ഥിതി എവിടെയെത്തിനിൽക്കുന്നു, കഴിഞ്ഞ വർഷത്തെ സ്ഥിതിയെന്തായിരുന്നു, കഴിഞ്ഞ വർഷങ്ങളിലെ സ്ഥിതിയുമായെങ്ങനെ താരതമ്യപ്പെടുത്തണം എന്നിങ്ങനെ നമ്മുടെ ഭാവി കാര്യങ്ങളെക്കുറിച്ച് കൃത്യമായൊരു ബോധ്യം നമുക്കുണ്ടാക്കിത്തരുന്നത്. വരാനിരിക്കുന്ന വർഷത്തെ എസ്റ്റിമേറ്റ് കണക്കാക്കുന്നതും ഇക്കഴിഞ്ഞ വർഷങ്ങളിലെ ഈ ഫിസ്കൽ ഇൻഡിക്കേറ്റേഴ്സ് വച്ചിട്ടാണ്. പക്ഷെ പ്രകടമായിത്തന്നെ ഈ ഫിസ്കൽ



ഇൻഡിക്കേറ്റേഴ്സ് മുഴുവൻ തെറ്റിദ്ധരിപ്പിക്കുന്ന തരത്തിലാണ്. ഉദാഹരണമായി, കഴിഞ്ഞ പ്രാവശ്യം (2021-22) ഡോ. ടി. എം. തോമസ് ഐസക് അവതരിപ്പിച്ച ബജറ്റിലെ റവന്യൂ വരവ് 1,28,375/- കോടി രൂപയായിരുന്നു. ഇപ്പോഴത്തെ റവന്യൂ വരവ് കാണിച്ചിരിക്കുന്നത് 1,30,981/- കോടി രൂപയെന്നാണ്. യഥാർത്ഥത്തിൽ കഴിഞ്ഞ വർഷങ്ങളിലെ റവന്യൂ വരവിന്റെ ട്രെൻഡ് എന്താണ്? ഫ്ലാറ്റ് ഉണ്ടായ വർഷം (2018-19) നമുക്കുണ്ടായിരുന്ന റവന്യൂ ഇൻകം 1,06,000/- കോടി രൂപയായിരുന്നു. അത് പിറ്റേവർഷം (2019-20) ആയപ്പോൾ 7,000/- കോടി രൂപ കുറഞ്ഞ് 99,000/- കോടി രൂപയായി. 2020-21 ആയപ്പോഴേക്കും 6,000/- കോടി രൂപ കുറഞ്ഞ് 93,000/- കോടി രൂപയായി. റവന്യൂ ഇൻകം കുറഞ്ഞുവരികയാണ്. റവന്യൂ ഇൻകം, നികുതി വരുമാനം, മറ്റുള്ള നോൺ ടാക്സ് ഇൻകം എന്നിവ വർദ്ധിക്കേണ്ടതാണ്. സാധാരണയിൽക്കവിഞ്ഞ് നികുതി വർദ്ധനവും വരുമാനവർദ്ധനവും ഉണ്ടാകുന്നതിനപകരം മൂന്ന് വർഷമായി റവന്യൂ വരവ് 7,000/- കോടി രൂപയും 6,000/- കോടി രൂപയും കുറഞ്ഞുവന്ന് 93,000/- കോടി രൂപയിലെത്തി. അതിൽനിന്ന് റവന്യൂ വരവ് ഇപ്പോൾ 1,30,000/- കോടി രൂപയിലേക്ക് ഉയർത്തിക്കാണിച്ചിരിക്കുന്നു. റവന്യൂ വരവിൽ ഈ വർഷം 37,000/- കോടി രൂപയുടെ വ്യത്യാസം ഉണ്ടായിരിക്കുമെന്ന് പറഞ്ഞാൽ ആർ വിശ്വസിക്കാനാണ്; ഇങ്ങനെയൊരു കണക്ക് എഴുതി വയ്ക്കാൻ സാധിക്കുമോ?

37,000 കോടി രൂപയുടെ വരുമാന വർദ്ധനവ് റവന്യൂ വരവ് ഈ ഒറ്റ വർഷം കൊണ്ട് ഉണ്ടാകുമെന്ന് പറഞ്ഞാൽ റവന്യൂ വരവിലെ വർദ്ധനവ് ഏകദേശം 40 ശതമാനമാണ്. അങ്ങേയ്ക്ക് എഴുതി വയ്ക്കാം പക്ഷെ, 40 ശതമാനം റവന്യൂ വർദ്ധനവുണ്ടാകാൻ സാധ്യതയുള്ളതിന്റെ ഒരു സൂചനകളും അങ്ങ് ഇവിടെ അവതരിപ്പിച്ചിരിക്കുന്ന ബജറ്റിൽ ഒരു സ്ഥലത്തും പറയുന്നില്ല. അപ്പോൾ ഈ കണക്കെങ്ങനെ വിശ്വസിക്കും?

1,47,000/- കോടി രൂപയാണ് റവന്യൂ ചെലവിനായി ഈ ബജറ്റിൽ വച്ചിരിക്കുന്നത്. ഇപ്പോൾ ഫസ്റ്റ് ക്വാർട്ടർ അഥവാ Q1 കഴിഞ്ഞു. ഇനി Q2, Q3, Q4 എന്നീ മൂന്ന് ക്വാർട്ടറുകൾകൂടി വരാൻ പോകുകയാണ്. വരുമാനത്തിന്റെ കാര്യവും എക്സ്പെൻഡിച്ചറിന്റെ കാര്യവും ഈ Q1 പരിശോധിച്ചാലറിയാം. അപ്പോൾ കഴിഞ്ഞവർഷമുണ്ടായ 93,000/- കോടി രൂപയുടെ റവന്യൂ വരവ് പോലും ഉണ്ടാകില്ലായെന്നുള്ള സൂചനകളാണ് Q1 തരുന്നത്. റവന്യൂ വരവ് 93,000/- കോടി അല്ല മറിച്ച് 1,00,000/- കോടിയാണെന്ന് കരുതുക. അപ്പോഴും 1,47,000/- കോടി രൂപയാണ് റവന്യൂ ചെലവ് കണക്കാക്കിയിരിക്കുന്നത്. എന്നു പറഞ്ഞാൽ 47,000/- കോടി രൂപയാണ് റവന്യൂ കമ്മി. സാധാരണയായി എസ്റ്റിമേറ്റിൽ കാണിക്കുന്നതല്ല റവന്യൂ ചെലവായി വരുന്നത്, കുറച്ചുകൂടി കൂടും. അപ്പോൾ ഈ കണക്കനുസരിച്ച് 50,000/- കോടി രൂപ റവന്യൂ കമ്മിയിലേക്ക്

പോകും. അത് ജി.എസ്.ഡി.പി.-യുടെ എത്ര ശതമാനം വരും? എന്നിട്ട് റവന്യൂ കമ്മിയെക്കുറിച്ച് എഴുതിവെച്ചിരിക്കുന്നത് കഴിഞ്ഞ 3 വർഷങ്ങളായി റവന്യൂ കമ്മി വർദ്ധിച്ചുകൊണ്ടിരിക്കുകയാണെന്നാണ്. നമ്മൾ എപ്പോഴും കഴിഞ്ഞ 3-4 വർഷത്തെ ട്രെന്റ് നോക്കിയിട്ടാണ് ബജറ്റ് എസ്റ്റിമേറ്റ് തയ്യാറാക്കേണ്ടത്. കഴിഞ്ഞ 3 വർഷത്തെ ട്രെന്റ് എന്താണ്? 2018-19 ലെ റവന്യൂ കമ്മി 13,000/- കോടി രൂപയായിരുന്നു. 2019-20-ൽ അത് 17,000/- കോടി രൂപയായും 2020-21-ൽ 24,000/- കോടി രൂപയായും വർദ്ധിച്ചു. എന്നിട്ടിതിനകത്ത് 16,000/- കോടി രൂപയെന്നാണ് റവന്യൂ കമ്മി എഴുതിവെച്ചിരിക്കുന്നത്. മൂന്ന് വർഷം തുടർച്ചയായി 13,000/- കോടി രൂപയും, 17,000/- കോടി രൂപയും, 24,000/- കോടി രൂപയുമായി വർദ്ധിച്ച റവന്യൂകമ്മി ഈ വർഷം 16,000/- കോടി രൂപയായി കുറയുമെന്നുള്ള കണക്ക് എന്തിനാണിരിക്കുന്നത്? ഇതിന്റെ ബാക്ക് അപ്പ് എന്താണ്; റീസണിംഗ് എന്താണ്; അതിനൊരു കണക്ക് വേണ്ടേ; ഒരു അടിസ്ഥാനം വേണ്ടേ? ഒരു അടിസ്ഥാനവുമില്ല. അതുകൊണ്ടാണ് ഞാൻ പറഞ്ഞത് ധനസ്ഥിതിയെക്കുറിച്ച്, tell the truth to the people, atleast to this house. ഈ സഭയോടുകൂടി സത്യം പറയൂ. യാഥാർത്ഥ്യം മറച്ചുവെക്കുന്നത് എന്തിനാണ്; സത്യം പറയേണ്ടേ?

ഡോ. ടി. എം. തോമസ് ഐസക്യുടെ ബജറ്റ് കുറച്ചുകൂടി സത്യസന്ധമാണ്.

അതിലെ 365-ത്തെ പരാഗ്രാഹിൾ പറയുന്ന അവസാനത്തെ വാചകം, 'സ്വാഭാവികമായും ധനക്കമ്മി 4.25 ശതമാനമായി ഉയർന്നു. ബജറ്റ് മതിപ്പ് കണക്കിനേക്കാൾ റവന്യൂ വരുമാനത്തിൽ 18.77 ശതമാനത്തിന്റെ കുറവുണ്ട്.' ഇപ്പോൾ ലോക്സഭ, സെക്കന്റ് വേവ് എന്നിവയെല്ലാം നിലനിൽക്കുകയാണ്. 18.77 ശതമാനം റവന്യൂ വരുമാനത്തിൽ കുറവുണ്ടെന്ന് ഡോ. ടി. എം. തോമസ് ഐസകിന്റെ ബജറ്റിൽത്തന്നെ പറഞ്ഞിരിക്കുകയാണ്. 'എന്നാൽ റവന്യൂ കമ്മി 2.94 ശതമാനമായി ഉയർന്നു. കൂടുതൽ വായ്പയെടുത്താണ് ചെലവുകൾ നടത്തിയത്. സ്വാഭാവികമായും ധനക്കമ്മി 4.2 ശതമാനമായി കുറയും.'

ഈ ബജറ്റിൽ വളരെ പ്രധാനപ്പെട്ട മറ്റൊരു കാര്യമുണ്ട്. കൊവിഡിന്റെ രണ്ടാം പാക്കേജാണ് ഈ ബജറ്റിൽ പറയുന്ന ഏറ്റവും വലിയ അടാക്ഷൻ. 20,000/- കോടി രൂപയുടെ പാക്കേജാണ് പുതിയതായി പ്രഖ്യാപിച്ചിരിക്കുന്നത്. ഞാൻ അതുകൊണ്ട്, കഴിഞ്ഞ പാക്കേജ് പോലെ ആകില്ലായെന്ന് കരുതി. ഇതിനകത്ത് എഴുതിയിരിക്കുന്നത് എന്താണ്. '20,000/- കോടി രൂപയുടെ രണ്ടാം കൊവിഡ് പാക്കേജ് പ്രഖ്യാപിക്കുകയാണ്. ഈ പാക്കേജിലൂടെ ആരോഗ്യ അടിയന്തരാവസ്ഥ നേരിടുന്നതിനായി 2800 കോടി രൂപയും അടുത്തത് ശ്രദ്ധിക്കണം, 'ഉപജീവനം പ്രതിസന്ധിയിലായവർക്ക് നേരിട്ട് പണം കയ്യിലെത്തിക്കുന്നതിനായി 8800 കോടി രൂപയും സാമ്പത്തിക

പുനരുജ്ജീവനത്തിനായി വിവിധ ലോണുകൾ, പലിശ സബ്സിഡി എന്നിവയ്ക്കായി 8,300 കോടി രൂപയും ലഭ്യമാക്കും.' അപ്പോൾ നേരിട്ട് പണം കയ്യിലെത്തിക്കും. ഞാൻ ഇത് കേട്ടിട്ട് പത്രസമ്മേളനത്തിൽ പോയി സ്വാഗതം ചെയ്തു. കാരണം അതിന്റെ തലേദിവസം ഡയറക്ട് ബെനിഫിറ്റ് ട്രാൻസ്ഫർ നൽകണം, ആളുകൾക്ക് നേരിട്ട് തുകയെത്തിക്കണം എന്ന് ഗവർണ്ണറുടെ പ്രസംഗത്തിലെ നന്ദി പ്രമേയ ചർച്ചയിൽ നിർദ്ദേശംവെച്ച ഒരാളാണ് ഞാൻ. ഇത്രപെട്ടെന്ന് ബഹുമാനപ്പെട്ട ധനമന്ത്രി എന്റെ നിർദ്ദേശം സ്വീകരിച്ചല്ലോയെന്ന് ഞാൻ വിചാരിച്ചു. നേരിട്ട് തുക ജനങ്ങളുടെ കയ്യിലെത്തിക്കുന്നതല്ലെന്ന് ബഹുമാനപ്പെട്ട മന്ത്രിതന്നെ പറഞ്ഞിട്ടുണ്ടെന്ന് എന്നോട് മാധ്യമപ്രവർത്തകർ പറഞ്ഞു. കരാറുകാരുടെ കുടിശ്ശിക, വെൽഫെയർ പെൻഷൻ ഇതൊക്കെത്തന്നെയാണ്, പുതിയതായിട്ടൊന്നുമില്ല. ഞാൻ ചോദിക്കട്ടെ, കരാറുകാരുടെ കുടിശ്ശിക നൽകേണ്ടത് ആരാണ്; അത് ഗവൺമെന്റിന്റെ ലയബിലിറ്റിയല്ലേ? വെൽഫെയർ പെൻഷൻ എല്ലാ മാസവും ഒന്നാം തീയതി കൃത്യമായി വീട്ടിലെത്തിക്കുമെന്നതായിരുന്നില്ലേ നിങ്ങളുടെ പ്രചരണത്തിന്റെ ഏറ്റവും പ്രധാനപ്പെട്ട കാര്യം? വെൽഫെയർ പെൻഷൻ നൽകുന്നത് ഏത് ഗവൺമെന്റിന്റെയും ലയബിലിറ്റിയാണ്. വെൽഫെയർ പെൻഷൻ നൽകുന്നതിനെയും കരാറുകാർക്ക് കുടിശ്ശിക നൽകുന്നതിനെയും ഇരുപതിനായിരം

കോടി രൂപയുടെ പുതിയ പാക്കേജായി പ്രഖ്യാപിക്കുക എന്ന് പറഞ്ഞാൽ അതല്ലേ ജനങ്ങളെ കബളിപ്പിക്കുന്നത്; അതിനല്ലേ കാപട്യമെന്ന് പറയുന്നത്? കാപട്യമൊളിപ്പിച്ചുവെച്ച ബജറ്റാണിത്. പക്ഷേ, കണക്കുകൾ സത്യം പറയും, മൂടിവയ്ക്കാൻ പറ്റില്ല. കാരണം അവസാനത്തെ പേജിൽ പുതുക്കിയ എസ്റ്റിമേറ്റ് പറഞ്ഞിരിക്കുകയാണ്. എല്ലാ ബജറ്റ് കഴിയുമ്പോഴും ഒരു കോളമുണ്ട്- 'ഇപ്പോൾ പ്രഖ്യാപിച്ച അധികച്ചെലവ്. അതായത് ഈ ബജറ്റിൽ പുതിയതായി നൽകിയിരിക്കുന്ന നിർദ്ദേശങ്ങളാണ്, revised budget ആണ്. ഈ ബജറ്റിലൂടെ പുതിയതായി പ്രഖ്യാപിച്ചിരിക്കുന്ന അധികച്ചെലവ് 1,715/- കോടി രൂപയാണ്. അപ്പോൾ ഈ 20,000/- കോടി രൂപ ഇതിൽ പ്രഖ്യാപിച്ചിരിക്കുന്ന ചെലവല്ല. ഈ ബജറ്റിൽ പ്രഖ്യാപിച്ചിരിക്കുന്ന അധികച്ചെലവെന്ന് പറയുന്നത്, ഇപ്പോൾ പറഞ്ഞിരിക്കുന്ന 1,715/- കോടി രൂപയും കോവിഡ് സ്റ്റിമുലസ് പാക്കേജിന്റെ 20,000/- കോടി രൂപയും ചേർന്ന് 21,715/- കോടി രൂപ വേണം. പക്ഷേ 1,715/- കോടി രൂപയേ ഉള്ളൂ. അതെന്തുകൊണ്ടാണ്? ആ 20,000/- കോടി രൂപയ്ക്ക് ബജറ്റിൽ ആൾറെഡി അലോക്കേഷനുള്ളതാണ്, പുതിയതായിട്ടുള്ള സംഭവമല്ല. ആ ബജറ്റിൽ പ്രഖ്യാപിച്ചിട്ടുള്ള, പെൻഷൻ നൽകാനും കാരാറുകാർക്ക് കുടിശ്ശിക നൽകാനും നീക്കിവച്ചിരിക്കുന്ന തുകയാണ്, പുതിയ തുകയില്ല. എന്തിനാണ് വളച്ചുകെട്ടി ഇത്തരം കാര്യങ്ങൾ പറയുന്നതെന്നാണ് എനിക്ക് മനസ്സിലാക്കാത്തത്.

ലോണിന്റെ പലിശ സബ്സിഡിക്കുവേണ്ടി 8,300/- കോടി നൽകുമെന്ന് പറയുന്നുണ്ട്, അത് എവിടെ നിന്നാണ് നൽകുന്നത്? അത് ഈ കണക്കിൽ കാണുന്നില്ല. 8,300/- കോടി രൂപയെന്ന് പറഞ്ഞാൽ ഒരു നിസ്സാര തുകയല്ലേ; എവിടെ നിന്നാണ്, ആരുടെ പോക്കറ്റിൽ നിന്നാണ് എടുത്ത് കൊടുക്കുന്നത്? മറ്റൊന്ന്, പലിശ സബ്സിഡി നൽകണമെങ്കിൽ ജനങ്ങൾ ലോൺ എടുക്കേണ്ടേ? കോവിഡും ലോക്ക് ഡൗൺമുൾപ്പെടെയുള്ള ഈ പ്രതിസന്ധി കാലഘട്ടത്തിൽ ജനങ്ങൾ ഇപ്പോൾ ലോൺ എടുക്കുന്നില്ല, സിബിൽ റേറ്റിങ്ങ് താഴോട്ടുപോയിക്കൊണ്ടിരിക്കുകയാണ്. സിബിൽ റേറ്റിംഗ് എന്നുപറഞ്ഞാൽ ക്രെഡിറ്റ് റേറ്റിങ്ങാണ്. ഓരോ വ്യക്തിയും ബാങ്കിൽ നിന്ന് ലോൺ എടുത്തശേഷം തിരിച്ചടച്ചില്ലെങ്കിൽ നമ്മുടെ ക്രെഡിറ്റ് റേറ്റിങ്ങ് താഴോട്ടുപോകും. സിബിൽ റേറ്റിങ്ങ് താഴോട്ടുപോയാൽ നമുക്ക് ഒരു ബാങ്കും ലോൺ തരില്ല. ചെറുകിട/ഇടത്തരം കച്ചവടക്കാർ, ബിസിനസ്സുകാർ, വ്യക്തികൾ എന്നിവർക്ക് ഈ സമയത്ത് ലോൺ തിരിച്ചടക്കാൻ സാധിച്ചില്ലെങ്കിൽ ക്രെഡിറ്റ് റേറ്റിംഗ് വളരെ താഴോട്ടുപോകും. താഴേക്ക് പോയാൽ പിന്നെ നമുക്കൊരു ലോൺപോലും കിട്ടില്ല. എല്ലാ ബാങ്കുകൾ തമ്മിലും ബന്ധമുണ്ട്. ഒരു ബാങ്കിൽ നമ്മുടെ സിബിൽ റേറ്റ് താഴേക്ക് പോയാൽ വെറൊരു ബാങ്കും നമുക്ക് ലോൺ നൽകില്ല. അതുകൊണ്ട് ഈ സമയത്ത് ആളുകൾ ലോൺ എടുക്കില്ല. ലോൺ എടുക്കാൻ

പേടിച്ചാണിരിക്കുന്നത്. ബഹുമാനപ്പെട്ട മുഖ്യമന്ത്രി ബാങ്കുകളുടെ യോഗം വിളിച്ചുകൂട്ടി ഈ സാഹചര്യത്തിൽ ആറ് മാസക്കാലത്തേക്ക് സിബിൽ റേറ്റിങ്ങ് സസ്പെന്റ് ചെയ്യണമെന്ന് ആവശ്യപ്പെടണമെന്ന് ഞാൻ അഭ്യർത്ഥിക്കുകയാണ്. കാരണം കേരളത്തിൽ ഇപ്പോൾ സിബിൽ റേറ്റിങ്ങ് കണക്കാക്കിയാൽ ഭാവിയിൽ ഒരു മലയാളിക്കും ബാങ്കിൽനിന്ന് ലോൺ ലഭിക്കാത്ത സ്ഥിതിവരും. അവരുടെ ക്രെഡിറ്റ് റേറ്റ് നഷ്ടപ്പെടും.

ഫസ്റ്റ് വേവിൽ ഗവൺമെന്റ് നന്നായി കാര്യങ്ങൾ ചെയ്തു, ഞങ്ങൾ അതിനെ സ്വാഗതം ചെയ്തതാണ്. ബാങ്കുകളിലും, സഹകരണ ബാങ്കുകളിലും, കുടുംബശ്രീ യൂണിറ്റുകളിലും മൊറട്ടോറിയം ഉണ്ടായിരുന്നു. കൊള്ളപ്പലിശക്കാരും മൈക്രോ ഫിനാൻസുകാരും നൽകുന്ന തുകയ്ക്ക് ഒരു സമയം പ്രഖ്യാപിച്ചിരുന്നു. ഇന്നലെ ശ്രീ. കെ. ബി. ഗണേശ് കുമാർ ഇവിടെ പ്രസംഗിച്ചതുപോലെ, ഒരോ വീട്ടിലും സ്ത്രീകളുടെ മുന്നിൽ ഗുണ്ടകളെപ്പോലുള്ള ആളുകൾ തുകകൾ പിരിച്ചെടുക്കാനായി എത്തുകയാണ്. ബാങ്കുകളിൽ നിന്നെടുത്ത ലോണുകളുടെ തിരിച്ചടവിന് മൊറോട്ടോറിയം പ്രഖ്യാപിക്കണം. അതുപോലെ മറ്റുള്ള സംവിധാനങ്ങൾ, പ്രൈവറ്റ് സ്ഥാപനങ്ങൾ, മൈക്രോഫിനാൻസ് സംവിധാനങ്ങൾ തുടങ്ങിയവ സാധാരണക്കാരായ ആളുകളെ പേടിപ്പിച്ച് പിരിച്ചെടുക്കുന്ന സംവിധാനംകൂടി അവസാനിപ്പിക്കണം. അതിനുവേണ്ടി അടിയന്തരമായി യോഗം കൂടണമെന്ന്



ഞാൻ അഭ്യർത്ഥിക്കുകയാണ്.

ദുർബ്ബല ജനവിഭാഗങ്ങൾക്ക് നേരിട്ട് തുക കയ്യിലെത്തിക്കാൻ വേണ്ടിയുള്ള ഒരു പദ്ധതി വേണം. ഞാൻ കഴിഞ്ഞ ദിവസം പറഞ്ഞതുപോലെ മാർക്കറ്റിൽ ലിക്വ്വിറ്റി ക്രഞ്ചാണ്, പണമില്ല. പണമില്ലാത്തതിന്റെ റിയാക്ഷനെന്ന് പറയുന്നത് വളരെ വലുതാണ്. ആരുടെയും കയ്യിൽ പണമില്ലാതെ വരും. Money in rotation ആണ്, അതിനാണ് വിലയുള്ളത്. Money റോട്ടേറ്റ് ചെയ്യപ്പെടാതിരുന്നാൽ അതിന് കടലാസിന്റെ വിലമാത്രമേയുള്ളൂ. മനസ്സിലാക്കുന്നതിനുവേണ്ടി ചെറിയൊരു കാര്യം പറയാം; ഒരു കുടുംബം പ്രധാനപ്പെട്ടൊരു സ്കീറ്റിലെ ഹോട്ടലിൽ റൂമെടുക്കാൻ പോയി. രണ്ടായിരം രൂപ അഡ്വാൻസ് ആവശ്യപ്പെടുകയും അത് നൽകുകയും ചെയ്തു. ഭാര്യയും മക്കളും റൂം കാണണമെന്നാവശ്യപ്പെട്ടത് പ്രകാരം മുകളിൽ പോയി നോക്കിക്കൊള്ളാൻ പറഞ്ഞു, അവർ നോക്കാൻ പോയി. അപ്പോൾ ഹോട്ടലിലേക്ക് പച്ചക്കറികൾ സപ്ലൈ ചെയ്യുന്നയാൾ അവിടെ ഇരിക്കുകയായിരുന്നു. ഹോട്ടലിലെ മാനേജർ അഡ്വാൻസ് ലഭിച്ച തുക ആ പച്ചക്കറിക്കാരന് നൽകി. അയാൾ ആ തുക കൊണ്ടുപോയി വളം വാങ്ങിയ കടയിലെ കുടിശ്ശിക കൊടുത്തുതീർത്തു. വളക്കടക്കാരൻ എല്ലാ ആഴ്ചയിലും വീട്ടാവശ്യത്തിനുള്ള സാധനങ്ങൾ വാങ്ങിക്കുന്ന പ്രൊവിഷൻ സ്റ്റോറിലെ കടം ഈ രണ്ടായിരം രൂപകൊണ്ട് കൊടുത്തുതീർത്തു.

പ്രൊവിഷൻ സ്റ്റോർ ഉടമ സ്ഥിരമായി ഭക്ഷണം കഴിക്കുന്ന റെസ്റ്റോറന്റ് കം ഹോട്ടലിൽ കൊടുത്തു തീർക്കാനുള്ള കടം കൊടുത്തു തീർത്തു. റെസ്റ്റോറന്റ് കം ഹോട്ടൽ മാനേജർ അവിടത്തെ പയ്യനെ വിളിച്ചിട്ട് പറഞ്ഞു, കഴിഞ്ഞയാഴ്ച ഇവിടൊരു ഗസ്റ്റ് വന്നപ്പോൾ ഇവിടെ റൂം ഇല്ലാത്തതിനാൽ തൊട്ടപ്പുറത്തേക്കാണ് വിട്ടത്. അവിടെ അന്നത്തെ പേയ്മെന്റ് നൽകിയിരുന്നില്ല. ആതുകൊണ്ട് ഈ രണ്ടായിരം രൂപ അവിടെ കൊടുക്കാൻ പറഞ്ഞു. നേരത്തെ പറഞ്ഞ ഫാമിലി കയറിച്ചെന്ന ഹോട്ടലിൽ ആ രണ്ടായിരം രൂപ തിരിച്ചെത്തി. അപ്പോൾ നേരെ മുകളിൽ നിന്നും ഭാര്യയും കുട്ടികളും ഇറങ്ങിവന്ന് റൂം ഇഷ്യൂപ്പട്ടില്ലെന്ന് അറിയിച്ചു. മാനേജർ രണ്ടായിരം രൂപ അവർക്ക് തിരികെ നൽകി. 15-20 മിനിറ്റിനുള്ളിൽ നാലഞ്ച് പേരുടെ കടം തീർന്നു. അതായത് money in rotation within 15 minutes. Money in rotation എന്ന് പറയുന്നത് ഒരു magic ആണ്. മാർക്കറ്റിൽ പണമുണ്ടാകണം. Liquidity crunch ഉള്ളൊരു മാർക്കറ്റിലേക്ക് സാധാരണ ചെയ്യുന്നത് money push ചെയ്യുകയാണ്. ബാങ്കുകളുടെ CRR (Cash Reserve Ratio) കുറച്ച് കൂടുതൽ തുക മാർക്കറ്റിലേക്ക് സാധാരണ പുഷ് ചെയ്യും. അതാണ് ഈ സമയത്ത് ഏറ്റവും കൂടുതൽ ആവശ്യം. അതിശയോക്തിയായി പറഞ്ഞതൊരമല്ല. പണമിങ്ങനെ റൊട്ടേറ്റ് ചെയ്തുകൊണ്ടിരിക്കും. ഈ പാൻഡമിക് സിറ്റുവേഷനിൽ ഒരു ബജറ്റ് പ്രെപ്പോസൽ വയ്ക്കുമ്പോൾ ഈ

യാഥാർത്ഥ്യം ഉൾക്കൊള്ളണമെന്നതാണ് എന്റെ അഭ്യർത്ഥന.

എം.എൽ.എ.മാരുടെ ആസ്തിവികസന ഫണ്ടിൽനിന്നും നാല് കോടി രൂപ മാറ്റിവയ്ക്കുന്ന കാര്യം ബഹുമാനപ്പെട്ട മുഖ്യമന്ത്രി ഞങ്ങളോട് പറഞ്ഞു, ഞങ്ങളതിന് പൂർണ്ണമായ പിന്തുണ നൽകി. മുഴുവൻ തുകയും എടുക്കേണ്ടതില്ല, കാരണം പുതിയ എം.എൽ.എ.മാർ ജയിച്ചു വന്നിട്ടുണ്ട്, പഴയ എം.എൽ.എ.മാർ തെരഞ്ഞെടുപ്പ് കാലത്ത് നൽകിയിട്ടുള്ള ഓഫറുകളുണ്ട്. എല്ലാ എം.എൽ.എ. മാരും ധാരാളം ഓഫർ നൽകിയിട്ടുണ്ട്. അതുകൊണ്ട് കുറച്ചു തുകയുടെ ആവശ്യം വരും. കുറച്ച് തുക കയ്യിൽ വച്ചശേഷം ബാക്കി പണം നൽകാമെന്ന് ഞങ്ങൾ പറഞ്ഞു. പക്ഷേ അത് ഇംപ്ലിമെന്റ് ചെയ്യുന്ന സമയം ഓരോസ്ഥലത്തെയും മോഡസ് ഒപ്പറാണ്ടി, എങ്ങനെയാണ് കൈകാര്യം ചെയ്യുന്നതെന്ന് വിശദമായി ചർച്ച ചെയ്യാൽ നന്നായിരുന്നുവെന്നൊരു നിർദ്ദേശം കൂടി വയ്ക്കുകയാണ്.

എം.എൽ.എ. മാരെല്ലാം പൊതുവെ പറഞ്ഞ ഒരു കാര്യം കൂടി സൂചിപ്പിക്കുകയാണ്. ഫോൺ ടാബും ടി.വി.യുമെല്ലാം വങ്ങാൻ എത്ര സി.എസ്.ആർ. ഫണ്ട് കൊണ്ടുവന്നാലും സർക്കാർ തീരുമാനിക്കുന്ന പരിമിതമായൊരു തുക എം.എൽ.എ. ഫണ്ടിൽ നിന്നുകൂടി ചെലവാക്കണം. അതിനൊരു മാനദണ്ഡം വേണം. നമ്മുടെ ഇഷ്ടം പോലെ ഫോൺ മറ്റും വാങ്ങി ജനങ്ങൾക്ക് നൽകാൻ സാധിക്കില്ല. അതിന് എ.ഇ.ഒ. യുടെയോ, സ്കൂളിൽ നിന്നും

പ്രധാന അധ്യപകരുടെയോ സർട്ടിഫിക്കറ്റോടുകൂടി അപേക്ഷ കളക്ടർക്ക് കൊടുത്തുകൊള്ളട്ടെ. എം.എൽ.എ. ഫണ്ടിന്റെ കസ്റ്റോഡിയൻ കളക്ടറല്ലേ, അതിനൊരു തുക മാറ്റിവച്ചാൽ വളരെ നന്നായിരുന്നുവെന്നാണ് അഭിപ്രായം. ബാക്കി തുക കൂടി എം.എൽ.എ. മാർ വ്യക്തിപരമായ ബന്ധംകൊണ്ടും സി.എസ്.ആർ. ഫണ്ട് കൊണ്ടും സ്റ്റോൺസർഷിപ്പോടുകൂടിയും നടത്തണം. ബഹുമാനപ്പെട്ട മുഖ്യമന്ത്രി സദുദ്ദേശത്തോടെയാണ് ഇന്നലെ നമുക്കത് തീർക്കണമെന്ന് പറഞ്ഞത്. തീർക്കാൻ ഇത് കുറച്ചുകൂടി സഹായകരമാകും. എം.എൽ.എ. ഫണ്ടിന്റെ കാര്യം പറഞ്ഞപ്പോൾ ആയിരം കോടി രൂപ മാറ്റി വച്ചത് ഇപ്പോൾ റിലീസ് ആയിട്ടുണ്ട്. കോവിഡ് വാക്സിനവേണ്ടി 1000 കോടി രൂപ മാറ്റിവച്ചു. കേന്ദ്രഗവൺമെന്റ് വാക്സിൻ സൗജന്യമെന്ന് പ്രഖ്യാപിച്ചതിനാൽ ഇനി അതാവശ്യം വരില്ല. നമ്മളെല്ലാവരുംകൂടി പാസ്സാക്കിയ പ്രമേയം കേന്ദ്രത്തിൽ പോയതിനാലും സുപ്രീംകോടതിയുടെ ഇടപെടൽകൊണ്ടും കേന്ദ്രനയത്തിൽ ഒരു മാറ്റം വന്നു. ഞാനതിനെ കളിയാക്കിപ്പറഞ്ഞതല്ല, നമുക്കതിൽ പങ്കാളിത്തമുണ്ട്. പത്ത് നിയമസഭകൾ അങ്ങനെ ചെയ്യുമ്പോഴാണ് കേന്ദ്രഗവൺമെന്റിനുമേൽ ഒരു പ്രഷർ വരുന്നത്. പ്രമേയം പാസ്സാക്കിയതിനെ കളിയാക്കി നടക്കുന്നവർക്കുള്ള മറുപടിയാണ് ഞാൻ പറഞ്ഞത്. സുപ്രീംകോടതിയുടെ ഇടപെടലിന്റെയെല്ലാം അടിസ്ഥാനത്തിൽ ഇങ്ങനെയൊരു

തീരുമാനം വന്നപ്പോൾ വാക്സിനവേണ്ടിയുള്ള 1000/- കോടി രൂപയിൽനിന്ന് ധനകാര്യ വകുപ്പുമന്ത്രി ഹ്രീയായി. അത് റീ അറേഞ്ച് ചെയ്യുന്നതെങ്ങനെയെന്ന് ആലോചിക്കാവുന്ന കാര്യമാണ്.

കിഫ്ബിയുടെ പോരായ്മകൾ പരിഹരിക്കണം. കിഫ്ബി പ്രോജക്ടും പ്ലാനും തമ്മിൽ വ്യത്യാസമുണ്ടെന്ന് ഞാൻ നേരത്തെ പറഞ്ഞതാണ്. കേന്ദ്രഗവൺമെന്റിനെ നമ്മൾ എപ്പോഴും വിമർശിക്കും. കാരണം, നരേന്ദ്ര മോദി ഗവൺമെന്റിന്റെയൊരു പ്രത്യേകത പ്ലാനിൽ വിശ്വസിക്കാതെ പ്രോജക്ടിലാണ് വിശ്വസിക്കുന്നതെന്നതാണ്. പ്ലാനും പ്രോജക്ടും തമ്മിലുള്ള വ്യത്യാസമെന്താണ്? പ്ലാനിൽ കൊടുക്കുമ്പോൾ എസ്.സി./എസ്.ടി വിഭാഗങ്ങൾക്ക് പ്രത്യേകമായ അലോക്കേഷനുണ്ടാകും. 10 ശതമാനം എസ്.സി.-യ്ക്കും 2 ശതമാനം എസ്.ടി. വിഭാഗങ്ങൾക്കും റി.എസ്.പി. ഫണ്ട്, അങ്ങനെയൊക്കെ ഭരണഘടനാപരമായ സേഫ്റ്റിയും പ്രാദേശികതയും നൽകി അവർക്കായി ഇത്രയും പൈസ മാറ്റിവെക്കും. എന്നാൽ, പ്രോജക്ടിലേക്ക് വരുമ്പോൾ ഇതൊന്നും കാണില്ല. ഭരണഘടനാപരമായി അവർക്ക് അർഹതപ്പെട്ട തുകയായതിനാൽ അത് കിട്ടാതെ പോകരുത്. മോട്ടോർ വെഹിക്കിൾസ് ടാക്സ് സെസ്സിന്റെ ഒരു ശതമാനവുമാണ് ബഡ്ജറ്റിൽനിന്ന് എല്ലാവർഷവും കിഫ്ബിയുടെ കോർപ്പസ് ഫണ്ടിലേക്ക് പോകുന്ന 2,000 - 2,500 കോടി രൂപയെന്ന് പറയുന്നത്. കിഫ്ബിയുടെ

കോർപ്പറേഷൻ പോലെയോ പോകുന്ന ഈ തുക ബജറ്റിൽ നിന്നാണ് നൽകുന്നത്, ആ പണത്തിൽ ഈ രാജ്യത്തെ പട്ടികജാതി-പട്ടികവർഗ്ഗ വിഭാഗങ്ങൾക്ക് ഭരണഘടനാപരമായ അവകാശമുണ്ട്. കിഫ്ബിയിൽ നിന്ന് അവർക്ക് ഡ്യൂ ഷെയർ കൊടുക്കാതിരിക്കുന്നത് ശരിയല്ല, അത് ഭരണഘടനാ വിരുദ്ധമായ കാര്യമാണ്. കിഫ്ബിയുടെ പ്രോജക്റ്റുകൾ പ്രഖ്യാപിക്കുമ്പോൾ, പട്ടികജാതി-പട്ടികവർഗ്ഗക്കാർക്കുവേണ്ടി പ്രത്യേക പ്ലാൻ കിഫ്ബിയിൽ നിങ്ങളുണ്ടാക്കണം. എത്രത്തോളം കോടി രൂപ അവർക്കുവേണ്ടി ചെലവാക്കിയാലും ഭരണഘടനാപരമായ അവകാശത്തെ നമ്മൾ വളഞ്ഞുവഴിയിലൂടെ ബൈപ്പാസ് ചെയ്യരുതെന്നാണ് എന്റെ അഭിപ്രായം.

കഴിഞ്ഞ കോവിഡ് കാലത്ത് നൽകിയ മൊറട്ടോറിയത്തെക്കുറിച്ച് ഞാൻ അങ്ങയോട് സൂചിപ്പിച്ചു. ടൂറിസം ഇൻഡസ്ട്രി തകരുന്നത് മറ്റൊരു പ്രധാനപ്പെട്ട കാര്യമാണ്. ടൂറിസ്റ്റ് ബസ്സുകളും യാത്രാ ബസ്സുകളും തുരുമ്പുപിടിച്ച് കിടക്കുകയാണ്. പണ്ടാണ് ബസ്സ് മുതലാളിമാരെന്ന് പറയുന്നത്, ഇപ്പോൾ അങ്ങനെയല്ല. ബസ്സിൽ ഏതെങ്കിലും ഒരാളെ ഒഴിവാക്കി കണ്ടക്ടറായി നിൽക്കുന്നവരാണ് മിക്കവാറും ബസ് മുതലാളിമാർ. ബസ്സിന്റെ ബിസിനസ്സുകളൊന്നും ഇപ്പോഴത്തെ കാലത്ത് ലാഭകരമല്ല, തട്ടിം മുട്ടിം പോകുന്നതാണ്. ലോക്ഡൗൺ തുടർച്ചയായി വരുമ്പോൾ ബസ്സിൽ ആളുകൾ കയറാത്ത സാഹചര്യമുള്ളതിനാൽ ഇൻഡസ്ട്രി

തകരാറിലാവുകയാണ്. ഒരു ഇൻഡസ്ട്രിയും തകരാറിലാകാൻ നമ്മൾ സമ്മതിക്കരുത്. ഇൻഡസ്ട്രിയിൽ നിന്നെല്ലാം നമുക്ക് വരുമാനം കിട്ടുന്നതാണ്. ഇത്തരം ധാരാളം ഇൻഡസ്ട്രികൾ നിലനിൽക്കുന്നതുകൊണ്ടാണ് റവന്യൂ വരുമാനമുണ്ടാകുന്നത്. ഇൻഡസ്ട്രികൾ തകർന്നാൽ ഭാവിയിലേയ്ക്കുള്ള സർക്കാരിന്റെ വരുമാനം പോകും. മോട്ടോർ വെഹിക്കിൾസ് ടാക്സ്, സ്പെയർ പാർട്സിന്റെ ജി.എസ്.ടി. എന്നിങ്ങനെ ഒരു ഇൻഡസ്ട്രിയിൽനിന്ന് നേരിട്ടും അല്ലാതെയും ഗവൺമെന്റിലേയ്ക്ക് ഇൻകം വരുന്നതാണ്. ഇൻഡസ്ട്രിയിലെ ഏത് പ്രതിസന്ധിയും തകരാറെ നിർത്തുകയെന്നുള്ളതാണ് stimulus package-ന്റെ ഉദ്ദേശ്യം. എപ്പോഴും അങ്ങനെതന്നെയാണ്. 2008-ൽ recession വന്നപ്പോൾ ശ്രീ. മൻമോഹൻ സിങ് ഗവൺമെന്റ് ആദ്യം എക്സ്പോർട്ടിനെയാണ് സപ്പോർട്ട് ചെയ്തത്. എക്സ്പോർട്ടുകാർക്ക് ഇത്രയും പ്രാധാന്യം കൊടുത്തത് എന്തിനാണെന്ന് അന്ന് വലിയ ആക്ഷേപം വന്നു. എക്സ്പോർട്ട് തകർന്നുപോയാൽ അതിനോടനുബന്ധിച്ചു ഉല്പാദന മേഖല തകരും. ഉല്പാദന മേഖല തകർന്നാൽ ഫാക്ടറികൾ അടച്ചിടേണ്ടിവരും, തൊഴിലില്ലായ്മ പ്രശ്നമാകും. ഇൻഡസ്ട്രികൾക്ക് വലിയ സാമ്പത്തിക സഹായമൊന്നും ചെയ്യാൻ പറ്റിയില്ലെങ്കിലും, വണ്ടിയോടാത്ത കാലത്തെ നികുതിയെങ്കിലും ഒഴിവാക്കി കൊടുക്കണം. പ്രൈവറ്റ് ബസുകൾ, ടൂറിസ്റ്റ് ബസുകൾ, ടാക്സി, ഓട്ടോറിക്ഷ, ചരക്ക്

കൊണ്ടുപോകുന്ന വാഹനങ്ങൾ എന്നിവയൊക്കെ ഷെഡ്ഡിൽക്കിടന്നു തുരുമ്പെടുക്കുന്നതിനാൽ എന്തെങ്കിലും സഹായം ചെയ്തു കൊടുക്കണം. അവർക്ക് ഈ സമയത്ത് നികുതി ഒഴിവാക്കിക്കൊടുക്കണം. അവരെ സപ്പോർട്ട് ചെയ്യാനായി ഒരു പാക്കേജ് ഉണ്ടാക്കണമെന്നു കൂടി അഭ്യർത്ഥിക്കുകയാണ്.

നമ്മുടെ നികുതി ഭരണം കൂടുതൽ കാര്യക്ഷമമാക്കണം. ടാക്സ് അഡ്മിനിസ്ട്രേഷൻ സംവിധാനം മുഴുവൻ തകർന്ന് തരിപ്പണമായിക്കിടക്കുകയാണ്. വാറ്റിൽ നിന്ന് ജി.എസ്.റ്റി.-ലേക്ക് മാറിയപ്പോൾ സിസ്റ്റം മുഴുവൻ മാറി. പക്ഷെ, നമ്മുടെ ടാക്സ് അഡ്മിനിസ്ട്രേഷനിൽ ഒരു വ്യത്യാസവുമുണ്ടായിട്ടില്ല. വാറ്റിലുണ്ടായിരുന്ന ടാക്സ് അഡ്മിനിസ്ട്രേഷൻ അതുപോലെ ജി.എസ്.ടി.-യിലും നിലനിൽക്കുകയാണ്. ഇൻഡ്യയിലെ എല്ലാ സംസ്ഥാനങ്ങളും ജി.എസ്.ടി-ക്ക് അനുരൂപമായ രീതിയിൽ നമ്മുടെ നികുതിഭരണ സംവിധാനത്തെ റീ-സ്ട്രക്ചർ ചെയ്തു. വാറ്റും ജി.എസ്.ടി.-യും രണ്ടാണ്. വാറ്റിന്റെ അപ്രോച്ച് വേറെയാണ്, ജി.എസ്.ടി.-യുടെ അപ്രോച്ച് വേറെയാണ്. അത് ശരിയായ രീതിയിൽ റീസ്ട്രക്ചർ ചെയ്യണം. 13,000/- കോടി രൂപയുടെ നികുതി കൂടിശ്ശികയുണ്ടെന്ന് ഞാൻ കഴിഞ്ഞദിവസം പറഞ്ഞു. നികുതി കുടിശ്ശിക പിരിച്ചെടുക്കുന്നതിനുവേണ്ടി കഴിഞ്ഞ മൂന്നുവർഷമായി കൊണ്ടുവന്ന എല്ലാ ആംനെസ്റ്റി സ്കീമുകളും പൊളിഞ്ഞുപോയത് എന്തുകൊണ്ടാണെന്ന് എനിക്കറിയില്ല. പഴയ ധനകാര്യ



വകുപ്പുമന്ത്രി ഞങ്ങളോടിക്കാര്യം സമ്മതിച്ചതാണ്. ആംനെസ്റ്റി സ്കീം അടാക്റ്റീവ് ചെയ്ത് ബഡ്ജറ്റ് ചർച്ചയിൽ ഞാൻ പറഞ്ഞിട്ടുണ്ട്. അതിന്റെ ന്യൂനതകൾ പറഞ്ഞു, പക്ഷെ മാറ്റാൻ തയ്യാറായല്ല. മൂന്ന് കൊല്ലവും ആംനെസ്റ്റി സ്കീം കൊണ്ടു വന്നെങ്കിലും മൂന്നു കൊല്ലവും ആംനെസ്റ്റി സ്കീം പൊളിഞ്ഞു. സോഫ്റ്റ് വെയറുണ്ടാക്കിയത് ഏത് വഴിക്ക് പോയെന്ന് അറിയില്ല. നികുതി കുടിശ്ശിക പിരിച്ചെടുക്കുകയെന്നത് പ്രധാനപ്പെട്ടൊരു കാര്യമാണ്. കുടിശ്ശിക പിരിച്ചെടുക്കുന്നതിനുവേണ്ടി പഴയ ആംനെസ്റ്റി സ്കീമുകളുടെ ന്യൂനതകൾ മനസ്സിലാക്കി പുതിയ ആംനെസ്റ്റി സ്കീം ചെയ്യാൻ തയ്യാറാകണം. ഞാൻ ആദ്യം സൂചിപ്പിച്ചതുപോലെ, ദിശാബോധവും യാഥാർത്ഥ്യബോധവുമില്ലാത്ത, കണക്കുകളിൽ യാഥാർത്ഥ്യമില്ലാത്ത, തെറ്റിദ്ധരിപ്പിക്കുന്ന നിർദ്ദേശങ്ങളുള്ള ബജറ്റ് എന്ന നിലയിൽ ഞാൻ ഈ ബജറ്റ് നിർദ്ദേശങ്ങളെ ശക്തിയായി എതിർക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ബജറ്റ് ചർച്ചയുമായി ബന്ധപ്പെട്ട കാര്യങ്ങൾ ബഹുമാനപ്പെട്ട ധനകാര്യ വകുപ്പുമന്ത്രി പറയും. ഇതുമായി ബന്ധപ്പെട്ടതല്ലാത്ത ഒരു കാര്യം മാത്രം ഇവിടെ ഉന്നയിക്കാനാണ് ഞാൻ ഉദ്ദേശിക്കുന്നത്. അടിസ്ഥാനരഹിതമായ ആക്ഷേപങ്ങൾ ഉന്നയിച്ച് തെറ്റിദ്ധാരണ ജനിപ്പിക്കുവാനായി സഭയെ ദുരുപയോഗിക്കുന്നതിനെതിരെ ഇതിനുമുൻപും ഈ സഭയിൽ ഞാൻ അഭിപ്രായ പ്രകടനം നടത്തിയിട്ടുണ്ട്. സഭാ വേദിയുടെ പരിരക്ഷ

രാഷ്ട്രീയമായി ദുർവിനിയോഗം ചെയ്യുന്നത് വീണ്ടും അങ്ങയുടെ ശ്രദ്ധയിൽ കൊണ്ടുവരേണ്ടിവന്നിരിക്കുകയാണ്. മാംഗോ ഫോൺ (മൊബൈൽ ഫോൺ) മുഖ്യമന്ത്രി ഉദ്ഘാടനം ചെയ്യുന്നതിനുമുമ്പ് അതിന്റെ പിന്നിലുള്ള പ്രതിയെ പോലീസ് അറസ്റ്റ് ചെയ്തുവെന്ന ഒരു പരാമർശം ബഹുമാന്യനായ പി. ടി. തോമസ് കഴിഞ്ഞ ദിവസം സഭയിൽ നടത്തിയതിന്റെ ഉദ്ദേശ്യം വ്യക്തമാണ്. ഈ ആരോപണം എന്റെ മേൽ വന്ന് തറയ്ക്കുന്നതായി ആരെങ്കിലും കരുതുന്നെങ്കിൽ കരുതട്ടെ എന്നതാണ് ഇതിനപിന്നിലുള്ള ദൃഷ്ടലാക്ക്. ഏറ്റവും വലിയ പ്രത്യേകത, മുഖ്യമന്ത്രി ആരാണെന്നു പറയാതെയാണ് ശ്രീ. പി. ടി. തോമസ് ഇത് പറഞ്ഞത്. പൊതുവിൽ സഭയിലുണ്ടായ പ്രതീതി, അറസ്റ്റിലാവേണ്ടതരം പ്രതികളുടെ പരിപാടി ഉദ്ഘാടനം ചെയ്യാൻ ഞാൻ പോയി എന്നതാണ്. ഇത് സത്യമല്ല. 2016 ഫെബ്രുവരി 29-നാണ് മാംഗോ ഫോൺ കമ്പനി ഉടമകൾ അറസ്റ്റിലായത്. ഞാൻ അന്ന് മുഖ്യമന്ത്രിയല്ല. അന്ന് മുഖ്യമന്ത്രി ആരായിരുന്നുവെന്ന് ഞാൻ പറയേണ്ടതില്ലല്ലോ. എന്നെക്കൊണ്ട് അതാരാണെന്ന് പറയിക്കുന്നതിൽ ശ്രീ. പി. ടി. തോമസിന് പ്രത്യേകമായ സന്തോഷം എന്തെങ്കിലുമുണ്ടോയെന്ന് എനിക്ക് നിശ്ചയമില്ല. പട്ടാപ്പകലിനെ കുറ്റാക്കുരിയ്ക്കാക്കി ചിത്രീകരിക്കുന്ന രീതികൾക്കായി സഭ ദുരുപയോഗിക്കപ്പെട്ടുടോ. പകുതിമാത്രം പറഞ്ഞ് തെറ്റിദ്ധാരണയുടെ

മുടൽമത്തുണ്ടാക്കി മുഖ്യമന്ത്രിയെ അതിന്റെ മറവിൽ നിർത്താൻ നോക്കുകയാണ് ചെയ്തത്. നിങ്ങൾ കൊണ്ടുവരുന്ന മുടൽമത്തിന് കീഴ്പെടുത്താനാവില്ലെന്ന് മാത്രമെ എനിക്ക് പറയാനുള്ളൂ. വനംകൊള്ളക്കാരുടെ സ്വാധീനത്തെക്കുറിച്ച് പറയവേയാണ് ബഹുമാന്യനായ പി. ടി. തോമസ് ഇതുപറഞ്ഞത്. വനംകൊള്ളക്കാർ നിസ്സാരക്കാരല്ലെന്നും നേരത്തെ തന്നെ തട്ടിപ്പുകേസുകളിൽ പ്രതികളായിരുന്നവരായിരുന്നുവെന്നും പറഞ്ഞിട്ട് അവരുടെ സ്വാധീനം ബോധ്യപ്പെടുത്താനാണ് നമ്മുടെ മുഖ്യമന്ത്രിയായിരുന്നു ഇവരുടെ മാംഗോ മൊബൈലിന്റെ ഉദ്ഘാടനത്തിന് ക്ഷണിച്ചിരുന്നത് എന്ന് വിശദീകരിച്ചത്. ഉദ്ഘാടന വേദിയിൽ വച്ച് പൊലീസ് അറസ്റ്റ് ചെയ്തതു കൊണ്ട് മുഖ്യമന്ത്രിക്ക് ഉദ്ഘാടനം ചെയ്യേണ്ടി വന്നില്ല എന്നും പറഞ്ഞു. ഏതായാലും ആ തട്ടിപ്പുകാരുടെ സ്വാധീനത്തിന്റെ വലയങ്ങളിൽ നിൽക്കുന്നത് ഞാനല്ല; ഇന്നത്തെ മുഖ്യമന്ത്രിയല്ല; അവരുടെ പരിപാടി ഉദ്ഘാടനം ചെയ്യാമെന്ന് ഏറ്റത് ഞാനല്ല; ഈ മുഖ്യമന്ത്രിയല്ല. ഏതു മുഖ്യമന്ത്രിയുടെ മേലായിരുന്നു സ്വാധീനമെന്ന് അന്നത്തെ തീയതിയും കലണ്ടറും വച്ച് ബഹുമാന്യനായ പി. ടി. തോമസ് തന്നെ കണ്ടുപിടിക്കണം. എനിക്ക് ആവർത്തിച്ചുപറയാനുള്ളത് സഭാതലം തെറ്റിദ്ധരിപ്പിക്കലിനുള്ള വേദിയാക്കുന്നത് അനുവദിക്കരുതെന്നാണ്. സഭാതലത്തെ ആ വിധത്തിൽ ദുരുപയോഗിച്ചതിന് സഭയോട് ആ അംഗം

സാധാരണ രീതിയിൽ മാപ്പു പറയുകയാണ് വേണ്ടത്. അതിനായി അഭ്യർത്ഥിക്കുന്നു. ആ ഭാഗം മാത്രമെ ഞാൻ പറയുന്നുള്ളൂ. ബാക്കി ചർച്ചയുമായി ബന്ധപ്പെട്ട കാര്യങ്ങൾ ബഹുമാനപ്പെട്ട ധനകാര്യ വകുപ്പുമന്ത്രി വിശദീകരിക്കും.

ധനകാര്യ വകുപ്പുമന്ത്രി (ശ്രീ. കെ. എൻ. ബാലഗോപാൽ): സർ, ഇവിടെ ബഡ്ജറ്റിനെ സംബന്ധിച്ച് വളരെ വിശദമായ ചർച്ചകളാണ് നടന്നത്. ഈ ബഡ്ജറ്റ് വാസ്തവത്തിൽ കഴിഞ്ഞ ജനവരിയിൽ ഡോ. ടി. എം. തോമസ് ഐസക് അവതരിപ്പിച്ചതിന്റെ തുടർച്ചയായി അവതരിപ്പിച്ച ബഡ്ജറ്റായിരുന്നു. അതിനകത്ത് ഉണ്ടായിരുന്ന കാര്യങ്ങളുൾപ്പെടെയുള്ളവ ബഹുമാനപ്പെട്ട അംഗങ്ങൾ ചർച്ച ചെയ്യുകയുണ്ടായി. ബഡ്ജറ്റിന്റെ ഈ വർഷത്തേയ്ക്കുള്ള കാര്യങ്ങളിൽ ഏറ്റവും പ്രധാനപ്പെട്ട പ്രഖ്യാപനങ്ങൾ വന്നത് കഴിഞ്ഞ ജനവരിയിലാണ്. നേരത്തേ വണ്ടൂരിൽ നിന്നുള്ള ബഹുമാനപ്പെട്ട മെമ്പർ പറഞ്ഞതുപോലെ maiden speech-ൽ തന്നെ ബഡ്ജറ്റ് അവതരിപ്പിക്കാൻ അവസരം കിട്ടിയ ഒരു പുതിയ അംഗം എന്ന നിലയിൽ ഞാൻ ഇന്നത്തെ കൊവിഡ് കാലഘട്ടത്തിൽ കേരളത്തിന് സഹായകരമായ ചില നിർദ്ദേശങ്ങളും കാര്യങ്ങളുമാണ് മുന്നോട്ടു വച്ചത്. അത് പൂർത്തീകരിക്കുന്നത് സബ്ജക്ട് കമ്മിറ്റികളുടെ ചർച്ചകളിൽ കൂടിയാണെന്ന് നമുക്കറിയാം. വിശദമായ ചർച്ചകൾ അടുത്ത ഒരുമാസക്കാലം നടക്കും. അതുവഴി ഫൈനലൈസ് ചെയ്യുകയാണ്

വേണ്ടത്. വളരെ വിശദമായ കാര്യങ്ങളടങ്ങുന്ന ബഡ്ജറ്റ് പ്രൊപ്പോസലാണ് കഴിഞ്ഞ ജനുവരിയിൽ വച്ചത്. അതിനകത്ത് എല്ലാ മേഖലയിലുമുള്ള കാര്യങ്ങൾ പറഞ്ഞിരുന്നതുകൊണ്ട് ഞാനത് ആവർത്തിക്കുന്നില്ല. കാർഷിക മേഖലയിലെ റബ്ബറിന്റെ തറവിലെ 170 രൂപ ആക്കിയതും നെല്ലിന്റെ സംഭരണവില വർദ്ധിപ്പിച്ചതും നാളികേരത്തിന്റെ സംഭരണവില വർദ്ധിപ്പിച്ചതും ആരോഗ്യ വകുപ്പിൽ ധാരാളം വേക്കൻസികൾ പ്രഖ്യാപിച്ചതടക്കം വിവിധ കാര്യങ്ങൾ അതിലുണ്ട്. ഡിജിറ്റൽ പ്ലാറ്റ്ഫോം വഴി 20 ലക്ഷം തൊഴിലവസരങ്ങൾ, കെ-ഡിസ്ക് -നുവേണ്ടി 200 കോടി രൂപ, കെ-ഫോണിനു വേണ്ടി 166 കോടി രൂപ, യൂണിവേഴ്സിറ്റി തലത്തിൽ/കോളേജ് തലത്തിൽ ആയിരത്തിലധികം വേക്കൻസികൾ, മേജർ സർവ്വകലാശാലകൾക്ക് 125 കോടി രൂപ, മറ്റ് സർവ്വകലാശാലകൾക്ക് 75 കോടി രൂപ, 20,000 പേർക്ക് തൊഴിൽ ലഭിക്കുന്ന സ്റ്റാർട്ടപ്പുകൾ, വൻകിട വ്യവസായ ഇടനാഴികൾ, ടൂറിസത്തിന് വലിയ പദ്ധതികൾ, കാർഷിക മേഖലയിലും ഇതര മേഖലയിലുമായി 5 ലക്ഷം തൊഴിലവസരങ്ങൾ, കയറിന്റെയും കശുവണ്ടിയുടെയും കൈത്തറിയുടെയും മത്സ്യത്തിന്റെയും മേഖലയിൽ വലിയ വകയിരുത്തലുണ്ടായി. എല്ലാ വകുപ്പുകളിലും ധാരാളം പുതിയ പരിപാടികൾ പ്രഖ്യാപിച്ചുകൊണ്ടുള്ളതായിരുന്നു മുൻ ബഡ്ജറ്റ്. ആ ബഡ്ജറ്റിലെ കണക്കുകളിൽ ചെറിയ ചില വർദ്ധനവുകൾ

വരുത്തിക്കൊണ്ടാണ് പുതുകിയ ബഡ്ജറ്റിന്റെ പ്രസംഗം അവതരിപ്പിച്ചത്. ഇത് സാധാരണഗതിയിലുള്ള സമയത്തെ ഒരു ബഡ്ജറ്റാണെന്ന് നമുക്കാർക്കും കരുതാൻ കഴിയില്ല. ലോകം വളരെ വ്യത്യസ്തമായ ഘട്ടത്തിലൂടെ കടന്നുപോകുകയാണ്. അത് നാടിന്റെയും സംസ്ഥാനത്തിന്റെയും പരിമിതികൾക്കകത്തുനിന്നു കൊണ്ടുമാത്രമല്ല കാണുന്നത്. ലോകത്തെ പ്രശസ്തരായ ശാസ്ത്രജ്ഞന്മാരും ചരിത്രകാരന്മാരും ഇക്കോണമിസ്റ്റുകളുമൊക്കെ കൊവിഡ് മഹാമാരിയും ലോകസമ്പദ്വ്യവസ്ഥയുമായി ചേർന്ന് ചില പഠനങ്ങൾ നടത്തുന്നുണ്ട്. അതുകൂടി നമ്മുടെ മനസ്സിൽ വേണം. അവിടെയാണ് പ്രതിപക്ഷവും ഭരണപക്ഷവും സാധാരണഗതിയിൽനിന്നും വ്യത്യസ്തമായി കാര്യങ്ങൾ കാണുന്ന അവസ്ഥയാകരുതെന്ന് ഞാൻ പറയുന്നത്. മരുന്നുകളും ചികിത്സാ സംവിധാനവും സംബന്ധിച്ചുള്ള ചരിത്രത്തെക്കുറിച്ച് പറയുമ്പോൾ അമേരിക്കയിലെ ബെർക്ക്ലി സർവ്വകലാശാലയിലെ (Berkeley University) മരുന്നുകളും ചികിത്സാ സംവിധാനത്തെക്കുറിച്ചും പഠനം നടത്തുന്ന ഒരു ചരിത്രാധ്യാപിക എലീന കോണിസ് (Elena Conis), 1832-ൽ പടർന്നുപിടിച്ച കോളറയെപ്പറ്റി ഒരു പഠനം നടത്തി (ഇപ്പോഴത്തെ സ്ഥിതിയിൽ നിന്നും പഴയതുമായി താരതമ്യം നടത്തിയശേഷം) പറയുന്നത് സമ്പത്തും ദാരിദ്ര്യവും ബന്ധങ്ങളും കച്ചവടവും എല്ലാമുള്ള നഗരത്തിന്റെ ഏറ്റവും പ്രധാനപ്പെട്ട കേന്ദ്രമായിരുന്ന ന്യൂയോർക്കിലെ

വേശ് ടേഡ് സെന്ററിൽ നിന്നാണ് കോളറ വലിയ തോതിൽ ലോകത്തേക്ക് പടർന്നുപിടിച്ചത് എന്നാണ്. അവിടത്തെ സമ്പദ് വ്യവസ്ഥ തകരുകയും പിന്നീട് പല മടങ്ങ് വളർന്നുവെങ്കിലും, പ്രസ്തുത ചരിത്രാധാപിക പറയുന്നത് ഫ്യൂഡലിസത്തിന്റെ തകർച്ചയ്ക്കും ക്യാപ്പിറ്റലിസത്തിന്റെ ഉദയത്തിനും തുടക്കം കുറിച്ച ഏറ്റവും പ്രധാനപ്പെട്ട കാര്യങ്ങളിലൊന്ന് ഈ മഹാമാരിയായിരുന്നു എന്നാണ്. ഇതിലെ പ്രധാനപ്പെട്ട കാര്യം എന്നു പറയുന്നത്, ലോകത്തിലെ സാമ്പത്തിക രംഗത്തും പരസ്പരബന്ധങ്ങളിലും ഇത്തരം മഹാമാരികൾ ഉണ്ടാക്കുന്ന മാറ്റത്തെപ്പറ്റിയാണ്. ഫ്യൂഡലിസത്തിൽ നിന്ന് മുതലാളിത്തത്തിന്റെ സ്വഭാവത്തിലേയ്ക്കുവന്ന ലോകത്തിന് കോളറ ഭാഗികമായ ഒരു കാര്യമായി എന്ന് പറയുന്നതുപോലെ, 'സ്റ്റാനിഷ് ഫ്ലൂ' നാസികൾ എങ്ങനെയാണ് ഉപയോഗിച്ചതെന്നും മറ്റൊരു പഠനത്തിൽ പറയുന്നു. ഫെഡറൽ റിസർവ് ബാങ്കിന്റെ സാമ്പത്തിക വിദഗ്ദ്ധൻ ക്രിസ്റ്റൻ ബ്രിക്കിളിന്റെ പഠനത്തിൽ, എങ്ങനെയാണ് ജർമ്മനിയിലാകെ ചിരകുവിരിച്ച് നാസികൾ പോയത്, ചില സ്ഥലത്ത് വേണ്ടത്ര ബഡ്ജറ്റ് സപ്പോർട്ട് നടത്താതെ ധാരാളം ആളുകൾ മരിക്കുന്ന സ്ഥിതിയുണ്ടായത് തുടങ്ങിയ കാര്യങ്ങൾ പറയുന്ന ഒരു ലേഖനമുണ്ട്. അത് ഫെഡറൽ റിസർവ് ബാങ്കിന്റെ വെബ്സൈറ്റിലുള്ളതാണ്. പ്രസ്തുത പഠനത്തിൽ പറയുന്നത്, ഈ മഹാമാരികൾ ലോക സമ്പദ്വ്യവസ്ഥയിലും സാമ്പത്തിക

സ്വഭാവത്തിലും മാറ്റം വരുന്നതിന് കാരണമായിട്ടുണ്ടെന്നാണ്. വളരെ അപൂർവ്വമായ ഒരു ചരിത്ര ഘട്ടത്തിൽക്കൂടിയാണ് രാജ്യവും ലോകവും കടന്നുപോകുന്നത്. അവിടെ നിന്നുകൊണ്ടുവേണം ഇത്തരമൊരു എളിയ ഇടപെടലാണ് നമ്മൾ കരുതുന്ന, എന്നാൽ നമ്മുടെ സംസ്ഥാനത്തിന്റെ ജനങ്ങളുടെ ആരോഗ്യവും സമ്പദ്‌വ്യവസ്ഥയുമെല്ലാം സംരക്ഷിക്കാനുള്ള കൂട്ടായ പരിശ്രമമായി ഇതിനെ കാണുന്നത്. ടെക്നിക്കലായി ധാരാളം കാര്യങ്ങൾ ഇതിനകത്ത് പറയാൻ കാണം. ടെക്നിക്കലായി കാര്യങ്ങൾ ഒരുമിച്ച് ചർച്ച ചെയ്ത് അത് പോസിറ്റീവായി എടുക്കുക എന്നുള്ളതാണ് ഏറ്റവും പ്രധാനം. ആ ടെക്നിക്കാലിറ്റികളുടെ കാര്യത്തിൽ വാദിച്ചു ജയിക്കേണ്ട ഒരു സഭയായി ഞാൻ ഈ സഭയെ കാണുന്നില്ല. അത് സബ്ജക്ട് കമ്മിറ്റിയിൽ പരിശോധിക്കാം. പൊതുവിൽ ഈ സാഹചര്യത്തിൽ എങ്ങനെ ചെയ്യാം എന്തു ചെയ്യാം എന്നുള്ളതാണ്. ഇന്ത്യയിലെ ആകെ സാമ്പത്തിക സ്ഥിതിയെക്കുറിച്ചുള്ള കണക്കുകൾ പറയുന്നില്ലെങ്കിലും റിസർവ് ബാങ്കിന്റെ സംസ്ഥാനങ്ങളുടെ സാമ്പത്തിക സ്ഥിതിയെപ്പറ്റി ഈ അടുത്തു വന്ന ഒരു ചെറിയ കണക്ക് പറയാം. സംസ്ഥാനങ്ങളിലെ ജി.എസ്.ഡി.പി. വളർച്ചയിൽ വലിയ ഇടിവുണ്ടായിക്കൊണ്ടിരിക്കുകയാണ്. ഏറ്റവും കൂടുതൽ സാമ്പത്തിക വളർച്ചയുള്ള സംസ്ഥാനമായ ഗുജറാത്തിൽ കഴിഞ്ഞ വർഷം 11.8 ശതമാനമാണ്



ജി.എസ്.ഡി.പി. ഇടിഞ്ഞത്. മഹാരാഷ്ട്രയിൽ 10.3 ശതമാനവും ബീഹാറിൽ 9 ശതമാനവും ഇടിവുണ്ടായി. ഇങ്ങനെ വിവിധ സംസ്ഥാനങ്ങളിൽ വലിയ ഇടിവുണ്ടായി. 2020-ൽ ഉണ്ടായിരുന്ന കടത്തിനേക്കാളും ജി.എസ്.ഡി.പി.-യുമായി ബന്ധപ്പെട്ട കടം നോക്കുമ്പോൾ ബീഹാറിൽ 30.7 ശതമാനം ആയിരുന്നത് ഇപ്പോൾ 41.2 ശതമാനമാണ്. നമ്മുടെ കടവും ചെറുതായി വർദ്ധിച്ചിട്ടുണ്ട്. ഉത്തർപ്രദേശിൽ 30.5 ശതമാനം എന്നുള്ളത് 40.9 ശതമാനമായി വർദ്ധിച്ചു. രാജസ്ഥാനിൽ കടം 33.4 ശതമാനം എന്നുള്ളത് 41.1 ശതമാനമായി. സാമ്പത്തികമായി വലിയ പ്രശ്നം നേരിടുന്ന ഒരു സംസ്ഥാനമായ പഞ്ചാബിൽ അതിനേക്കാളും രൂക്ഷമാണ്, 46.3 ശതമാനമാണ്. നമ്മുടെ സംസ്ഥാനത്തും അതുപോലെ 30 ശതമാനത്തിൽ നിന്നും മോലോടുപോയിട്ടുണ്ട്. ഈ പറഞ്ഞ സംസ്ഥാനങ്ങളെല്ലാം മോശമാണ്, അഡ്മിനിസ്ട്രേഷന്റെ ഭാഗമായാണ് കടമുണ്ടായതെന്ന് പറയുന്നില്ല. കാരണം എല്ലാ വ്യാപാര സ്ഥാപനങ്ങളും കൃഷിയും ഉൾപ്പെടെ കൃഷിക്കാരന് വീടിനടുത്തുപോയി റബർ വെട്ടാനോ, മത്സ്യത്തൊഴിലാളികൾക്ക് മീൻ പിടിക്കാനോ, പശുവിനെക്കുറിച്ച് പാൽ വിൽക്കുന്ന സാധാരണക്കാരന് പാലുകൊടുക്കാൻ കഴിയുന്ന അവസ്ഥ പോലുമില്ലാത്ത, ഇന്നുവരെ കണ്ടിട്ടില്ലാത്ത പ്രത്യേക അവസ്ഥയിൽ ലോകം നിൽക്കുമ്പോൾ, ശരാശരി നിയമങ്ങളനുസരിച്ചാണ് നമ്മുടെ ബഡ്ജറ്റിന്റെ

കാര്യങ്ങൾ കാണേണ്ടതെന്നും ഫണ്ട് വയ്ക്കേണ്ടതെന്നും

ചെലവാക്കേണ്ടതെന്നുമുള്ള ധാരണ നമ്മൾ ഒഴിവാക്കേണ്ടതാണ് എന്നാണ് എന്റെ

അഭിപ്രായം. കേന്ദ്ര ഗവൺമെന്റ് നമുക്ക് അനുവദിക്കുന്ന വായ്പ പരിധി മൂന്നു

ശതമാനമാണ്. അത് കഴിഞ്ഞ പ്രാവശ്യം അഞ്ചു ശതമാനം വരെ വർദ്ധിപ്പിച്ചു.

പക്ഷേ നമുക്ക് മൊത്തം എടുക്കാൻ പറ്റിയില്ല. ചില കണ്ടീഷൻസുണ്ട്.

ഇപ്പോഴാണെങ്കിൽ നാല് ശതമാനം അനുവദിച്ചു. അത് Tied loan ആണ്.

അവർ പറയുന്ന ചില കണ്ടീഷൻസ് അനുസരിച്ചു നമുക്ക് എടുക്കാൻ പറ്റും. അത്

അഞ്ച് ശതമാനമാക്കണമെന്ന് പറഞ്ഞിരിക്കുകയാണ്. രാജസ്ഥാൻ, പഞ്ചാബ്,

ഉത്തർ പ്രദേശ്, ബീഹാർ അടക്കമുള്ള സംസ്ഥാനങ്ങൾക്ക് മുന്നോട്ട്

പോകണമെങ്കിൽ ആ കടം കിട്ടിയേ പറ്റും. അവിടെയാണ് ബഹുമാനപ്പെട്ട

പ്രതിപക്ഷനേതാവ് പറഞ്ഞ സമ്പത്തിന്റെ കുറവ്. കുറവൊന്നും ഇല്ലെന്ന്

പറയുന്നില്ല. കഴിഞ്ഞ ബജറ്റിനകത്തുവെച്ചു കണക്കനുസരിച്ച് 1,28,000-ൽ

ചിലവാനം രൂപയുള്ള income side-ൽ ഇപ്പോൾ 1,30,000 എന്ന് പറയുന്നത് ആ

expectation വെച്ചാണ്. ആ expectation അനുസരിച്ച് തുക വന്നില്ലെങ്കിൽ റവന്യൂ

ഡെഫിസിറ്റ് ഗ്രാന്റോ, പ്രത്യേക ലോണോ തരാൻ കേന്ദ്രം തയ്യാറാകണമെന്ന്

ഇന്ത്യയിലെ എല്ലാ സംസ്ഥാനങ്ങളും ഒരുമിച്ച് ആവശ്യപ്പെടുന്ന ഒരു പ്രശ്നമാണ്.

ഇത് കഴിഞ്ഞ ബജറ്റിൽ വെച്ചിരിക്കുന്നത് പോലെ തന്നെയാണ്. സാധാരണ

expectation എപ്പോഴും അങ്ങനെയാണ് വയ്ക്കുന്നത്. Expectation വെറുതെയാണെന്ന് പറയാൻ കഴിയുകയില്ല. ഇന്ത്യയിൽ ഏറ്റവും വലിയ ജി.എസ്.ടി. വരവ് വന്നത് കഴിഞ്ഞ ഏപ്രിൽ മാസത്തിലാണ്. 1,40,000 കോടി രൂപയിലധികം വന്നു. നമുക്കും അതിന്റെ പങ്ക് എന്ന നിലയിൽ 2,200 കോടി രൂപയിലധികം ലഭിച്ചു. പക്ഷേ അത് കഴിഞ്ഞ് വീണ്ടും താഴോട്ട് പോയി. ഇത്തരത്തിൽ ജി.എസ്.ടി. വരുമാനമുണ്ടായിരുന്നെങ്കിൽ നമുക്ക് ഈ ടാർജ്ജറിലേയ്ക്ക് എത്താം. പക്ഷേ ആ ടാർജ്ജറിലേയ്ക്ക് ഇപ്പോൾ എത്താൻ പറ്റില്ല, നമുക്ക് പൈസ കുറവാണ് എന്നുള്ളതുകൊണ്ട് ബജറ്റിൽ കുറച്ചുവെച്ച് എല്ലാം squeeze ചെയ്ത്, ശമ്പളം, മരന്ന്, കോവിഡ് വാക്സിൻ ഉൾപ്പെടെ ആർക്കും ഒന്നും കൊടുക്കാതെ ഇരിക്കുകയാണോ വേണ്ടത്? അവിടെയാണ് ഞങ്ങൾ പറഞ്ഞത് കേന്ദ്ര ഗവൺമെന്റ് സഹായിക്കണമെന്ന്. സംസ്ഥാനത്തിന് കിട്ടാവുന്ന പരമാവധി കടം വാങ്ങി, സാമ്പത്തിക രംഗം തകരാതെ മുന്നോട്ട് പോകുകയെന്നുള്ള കാര്യം ചെയ്യേണ്ടിവരുമെന്ന് അതുകൊണ്ടാണ് പറഞ്ഞത്. നമുക്ക് വേണമെങ്കിൽ technicality-യെ കുറിച്ച് പറയാം. Technicality-ൽ മാത്രം കുത്തിത്തിരിഞ്ഞ് നിൽക്കാതെ ഇപ്പോഴത്തെ സാഹചര്യം മറികടക്കാൻ എങ്ങനെ കഴിയുമെന്ന കാര്യം എല്ലാവരും പൊതുവിൽ അംഗീകരിക്കുമെന്നാണ് കരുതുന്നത്. ബഹുമാനപ്പെട്ട പ്രതിപക്ഷനേതാവ് സംസാരിച്ചപ്പോൾ നമ്മളെടുത്ത ഒരു

തീരുമാനം, കേന്ദ്ര ഗവൺമെന്റിന്റെ നടപടി തിരുത്താൻ കാരണമായിട്ടുണ്ടെന്ന് പറഞ്ഞു. അത് ശരിയാണ്. അഭിമാനത്തോടുകൂടി പറയുന്നു, കേരള നിയമസഭയ്ക്ക് unanimous ആയി മുഴുവൻ ആളുകൾക്കും സൗജന്യ വാക്സിൻ കൊടുക്കണമെന്ന പ്രമേയം പാസാക്കാൻ കഴിഞ്ഞു. ഇത്തരം കാര്യത്തിൽ ഒരുമിച്ച് നിൽക്കാൻ കഴിയുന്നതാണ് കേരള നിയമസഭ. കേരളത്തിലെ ബജറ്റ് സമ്മേളനത്തിന്റെ ആദ്യം നയപ്രഖ്യാപനം വന്നു, മുഖ്യമന്ത്രിയുടെ കത്ത് വിവിധ സംസ്ഥാനങ്ങൾക്ക് പോയി, നയപ്രഖ്യാപനം വന്നുകഴിഞ്ഞതിനുശേഷം ബജറ്റ് അവതരിപ്പിച്ചതിന്റെ അന്ന്, മറ്റ് രാജ്യങ്ങളിൽ ഉൾപ്പെടെ ഇന്ത്യയിലെ എല്ലാ സംസ്ഥാനങ്ങളിലെയും മാധ്യമങ്ങളിൽ കേരളത്തിൽ ഫ്രീ കോവിഡ് വാക്സിൻ കൊടുക്കുന്നുവെന്ന വളരെ പോസിറ്റീവായ വാർത്ത വന്നു. ബഹുമാനപ്പെട്ട സുപ്രീംകോടതി ഇടപെടുതും കേന്ദ്ര ഗവൺമെന്റിന്റെ നയത്തിനകത്തും ഇപ്പോൾ ഒരു മാറ്റമുണ്ടാകാൻ ഇത് കാരണമായിട്ടുണ്ട്. നയത്തിന്റെ ഭാഗമായി വാക്സിന്റെ കാര്യത്തിൽ എങ്ങനെയാണ് കണക്ക് കൂട്ടലെന്നു എനിക്ക് അറിയില്ല. അതൊക്കെ അല്പം വെയിറ്റ് ചെയ്ത് കാണേണ്ടതാണെന്നാണ് എന്റെ അഭിപ്രായം. എന്തായാലും അങ്ങനെയൊരു മാറ്റം ഉണ്ടായി. കേരളത്തിന് മാതൃകാപരമായി അക്കാര്യം ചെയ്യാൻ കഴിഞ്ഞുവെന്നുള്ളത് വളരെ പ്രധാനപ്പെട്ട കാര്യമാണ്. നമ്മൾ ഇപ്പോഴത്തെ സാഹചര്യത്തിൽ എന്താണ് ചെയ്യേണ്ടത്. ഫ്രാങ്ക്ളിൻ ഡി.

റൂസ്വെൽറ്റിന്റെ 'The New Deal' പോലുള്ള കാര്യമുണ്ട്. ഇക്കണോമിസ്റ്റ് എന്നനിലയിൽ മുതലാളിത്വ സാമ്പത്തിക ശാസ്ത്രജ്ഞന്മാർ പറയുന്ന തത്വശാസ്ത്രം അനുസരിച്ച് എങ്ങനെയാണ് തകരുന്ന സമ്പദ്വ്യവസ്ഥയെ മുന്നോട്ട് കൊണ്ടുപോകാൻ ശ്രമിക്കേണ്ടതെന്നുള്ളതിന്റെ ഏറ്റവും വലിയ ഉദാഹരണമാണത്. അമേരിക്കയിൽ ധാരാളം പാലങ്ങൾ, റോഡുകൾ, ഡാമുകൾ, റെയിൽവേ ലൈനുകളെല്ലാം നിർമ്മിച്ചത് ആ ഘട്ടത്തിലാണ്. അത് അവിടത്തെ സാമ്പത്തിക രംഗത്ത് വലിയ മാറ്റമുണ്ടാക്കുകയും ചോദനമുണ്ടാക്കുകയും purchasing power ഉണ്ടാക്കുകയും ചെയ്തു. ഹോട്ടലിൽ താമസിക്കാൻ പോകുന്ന ഒരാൾ പൈസ കൊടുത്താൽ പച്ചക്കറി വിൽക്കാൻ വന്നയാൾ ആ പൈസ വാങ്ങി പലചരക്ക് കടയിൽ കൊടുത്ത്, പലചരക്ക് കടക്കാൻ മറ്റൊരു ഹോട്ടലിൽ കൊടുത്ത് പോകുന്നതാണ് ചംക്രമണമെന്ന് പറയുന്നത്. അതുകൊണ്ടാണ് ചക്രം എന്ന് പണത്തെ പറയുന്നത്. ചക്രമുണ്ടാക്കുക എന്നുള്ളതാണ് പ്രധാനം. ആ ചക്രം നാട്ടുകാരുടെ ഇടയിലേയ്ക്ക് ചെന്നാൽ അത് കറങ്ങും. പരമാവധി ആളുകളുടെ കയ്യിലേയ്ക്ക് പണം എത്തിക്കുന്ന സ്കീമാണ് നമ്മൾ ഇക്കാര്യത്തിൽ കണ്ടത്. അതിന്റെ ഭാഗമായി കഴിഞ്ഞ കൊവിഡ് പാക്കേജ് പറഞ്ഞ സമയത്തും വലിയ വിമർശനം പ്രതിപക്ഷം പറഞ്ഞിരുന്നു. പിന്നീട് കണക്ക് വന്നപ്പോൾ ആ പണം കൊടുത്തിട്ടുണ്ട്. നമ്മൾ ഇതിൽ

മൂന്നാലു കാര്യമാണ് പറഞ്ഞത്. ഒന്ന്, 2800 കോടി രൂപയോളമാണ് ഇതിന്റെ ഭാഗമായി ആശുപത്രി ചെലവിനായി ജനങ്ങളുടെ കയ്യിലേക്ക് വയ്ക്കുന്നത്. അത് മുഴുവൻ ബജറ്റിന്റെ ചെലവിൽ വരേണ്ടതല്ല. ഇവിടെ പറഞ്ഞതുപോലെ എം.എൽ.എ.-മാരുടെ ഫണ്ടിനായി ഒരു ഭാഗമുണ്ട്. 2,800 കോടി രൂപയുടെ ഡീറ്റെയിൽസ് ആ ബജറ്റിൽ തന്നെയുണ്ട്. അതിൽ 636 കോടി രൂപ ആശുപത്രികളുടെ സൗകര്യത്തിനാണ്. അതിനകത്ത് നല്ലൊരുഭാഗം എം.എൽ.എ.-മാരുടെ കയ്യിൽ നിന്നും വരുന്നതാണ്. കോവിഡ് വാക്സിനും മറ്റ് അനുബന്ധ ഉപകരണങ്ങളും വാങ്ങാൻ 1500 കോടി രൂപ ഇപ്പോൾ തന്നെ ബഡ്ജറ്റിൽ വെച്ചിട്ടുണ്ട്. അതുപോലെ CSSD (Central Sterile Supply Department) നിർമ്മിക്കുന്നതിന് 18 കോടി രൂപയും അതുപോലെ ചെറിയ തുകകളുമുണ്ട്. 559 കോടി രൂപ ബജറ്റിനകത്ത് വെച്ചിരിക്കുന്നത് ആരോഗ്യ മേഖലയ്ക്കായി കേന്ദ്രത്തിൽ നിന്ന് തദ്ദേശസ്വയം ഭരണസ്ഥാപനങ്ങൾക്ക് ലഭിക്കുന്ന ഒരു പ്രത്യേക ഗ്രാന്റിനുവേണ്ടിയാണ്. ഇതിൽ ബാധ്യത വരുന്നത് ചെറിയൊരു ഭാഗമേയുള്ളൂ. വലിയ വിവാദമായ മറ്റൊന്ന് നേരിട്ട് ക്യാഷ് ട്രാൻസ്ഫർ എന്നുപറയുന്ന പദമാണ്. നേരിട്ട് 'ക്യാഷ് ട്രാൻസ്ഫർ' എന്നല്ല പറയേണ്ടത്, ആളുകളുടെ കയ്യിൽ 'cash and kind' എന്നനിലയിൽ തുക എത്തുമെന്ന് വിചാരിച്ചാൽ മതി. ആ ടെക്നിക്കൽ പദം വേണമെങ്കിൽ ഉപയോഗിച്ചോളൂ.

വളരെ കൃത്യമായി കേന്ദ്ര ഗവൺമെന്റ് ഉൾപ്പെടെ പറയുന്ന ഒരു പാക്കേജിന്റെ രീതിയാണ് അതിൽ പറഞ്ഞത്. ക്യാഷ് ആളുകളുടെ കയ്യിൽ എത്തുന്നതിനുള്ള മാനദണ്ഡം എന്താണ്. കഴിഞ്ഞ ഗവൺമെന്റ് പ്രഖ്യാപിച്ച പാക്കേജിൽ കോൺട്രാക്ടർമാർക്കും സർവ്വീസ് രംഗത്തും കൊടുക്കാനുള്ള തുക കൊടുത്തുതീർത്തു. അതിന് മുമ്പ് യു.ഡി.എഫ്. ഗവൺമെന്റ് അധികാരത്തിൽനിന്ന് പോകുമ്പോൾ കോൺട്രാക്ടർമാർക്ക് കുടിശ്ശിക കൊടുക്കാനുണ്ടായിരുന്നു. സാധാരണ അങ്ങനെ വരാം. പെൻഷന്റെ കാര്യത്തിൽ 18 മാസം വരെ കുടിശ്ശികയുണ്ടായിരുന്നു. നമ്മുടെ ഇപ്പോഴത്തെ സാമ്പത്തിക സ്ഥിതി വളരെ മോശമാണെന്ന് എന്തിനാണ് നമ്മൾ മറച്ചുവയ്ക്കുന്നത്. കുറച്ചുകൂടി വിശദമായ ചർച്ചകൾ വേണമെന്ന് കഴിഞ്ഞ ദിവസം ഞാൻ പറഞ്ഞു. ഈ സാമ്പത്തിക സ്ഥിതി ഇവിടെ എന്തെങ്കിലും ചെയ്തുകൊണ്ടല്ല, ഈ ഒരു അവസ്ഥകൊണ്ടാണ്. ഇങ്ങനെ ഒരു അവസ്ഥ വരുമ്പോൾ പെൻഷൻ കൊടുക്കാനും കോൺട്രാക്ടർമാരുടെ തുക കൊടുക്കാനും മറ്റുകാര്യങ്ങൾക്കുമൊക്കെ തുക പെൻഡിംഗ് വയ്ക്കാതെ ഉടനെ ആളുകളുടെ കയ്യിലേയ്ക്ക് എത്തിക്കുക എന്നതാണ് നമ്മുടെ ഉദ്ദേശ്യം. ആളുകൾക്ക് വാങ്ങി കൊടുക്കുന്ന കിറ്റുകൾക്കായി 1740 കോടി രൂപ ഉൾപ്പെടുത്തിയിട്ടുണ്ട്. ആ കിറ്റുകൾ വാങ്ങിക്കുകയെന്ന് പറഞ്ഞാൽ ക്യാഷിന് തുല്യമായിട്ടെന്നാണ് ഞാൻ കരുതിയത്. അതുകൊണ്ടാണ്

ക്യാഷ് എന്ന് വച്ചിരിക്കുന്നത്. ഭക്ഷണ ഗ്രോസറി പാക്കറ്റുകൾ അവർക്ക് ലഭിക്കും. അതുപോലെ വെൽഫെയർ ബോർഡുകളിൽ അംഗമായിട്ടുള്ള പെൻഷൻ ലഭിക്കാത്ത ആളുകൾ; ഓട്ടോറിക്ഷ തൊഴിലാളികൾ, ബസ് തൊഴിലാളികൾ; തുടങ്ങിയവർക്ക് 1100 കോടി രൂപയാണ് ബജറ്റിൽ വച്ചിരിക്കുന്നത്. 1100 കോടി രൂപ ഇപ്പോൾ കൊടുക്കാൻ തുടങ്ങുന്നു. 1000 രൂപയെ ഒരാൾക്ക് ലഭിക്കുന്നുള്ളൂ. അത് വലിയ തുകയാണല്ലെങ്കിലും ഒരു വലിയ തുക തന്നെയാണ്. ഭക്ഷണ പാക്കറ്റും, ഭക്ഷണവും, അരിയുമൊക്കെ കിട്ടുമ്പോൾ ഒന്നുമില്ലാത്തതിടത്ത് ഇത് തീരെ ചെറിയ തുകയല്ല. അതിനപ്പുറം നമ്മൾ social service-ന് 8000 കോടി രൂപയും 9000 കോടി രൂപയും ഒരു വർഷം കൊടുത്തുകൊണ്ടിരിക്കുന്ന സ്റ്റേറ്റാണ്. ആ സ്റ്റേറ്റിന്റെ സ്ഥിതിയിൽ മറ്റുചില സ്ഥലത്ത് കുറച്ച് ആളുകൾക്ക് കൊടുത്തുവെന്ന് പറയുന്നത് പോലെയല്ല. ഏറ്റവും വലിയ ബജറ്റ് തുക ഇതിനായി വച്ചിരിക്കുന്ന സംസ്ഥാനം കേരളമാണെന്ന് കാണണം. 1100 കോടി രൂപ അങ്ങോട്ട് ചെല്ലുകയാണ്. തൊഴിലുറപ്പ് പദ്ധതിയെക്കുറിച്ച് കഴിഞ്ഞ ബജറ്റിലും പറഞ്ഞു, അത് കേന്ദ്ര ഗവൺമെന്റിന്റെ പോളിസിയിലുണ്ട്. തൊഴിലുറപ്പ് പദ്ധതി കുറച്ചുകൂടി എക്സ്പാൻഡ് ചെയ്ത്, പരമാവധി ആളുകൾക്ക് തൊഴിൽ ലഭിക്കുക എന്നുള്ളതാണ്. ഒന്നാം യു.പി.എ. സർക്കാരിന്റെ കാലത്താണ് തൊഴിലുറപ്പ് പദ്ധതി വന്നത്. അതിൽ വലിയ പങ്ക് ഇടതുപക്ഷ സർക്കാരും വഹിച്ചിട്ടുണ്ട്.



അന്ന് വലിയ തോതിൽ കർഷകരുടെ ആത്മഹത്യ നടക്കുന്ന കാലഘട്ടത്തിലാണ് ഗ്രാമപ്രദേശങ്ങളിലെ ആളുകളുടെ കയ്യിൽ പണമെത്തിക്കാൻ വേണ്ടി തൊഴിലുറപ്പ് പദ്ധതി ആവിഷ്കരിക്കുന്നത്. അതുതന്നെയാണ് ഇപ്പോഴുള്ള ആശയവും. മൂവായിരം കോടിയോളം രൂപ തൊഴിലുറപ്പ് പദ്ധതി വഴി കൂടുതൽ ആളുകൾക്ക് തൊഴിൽ ലഭിക്കത്തക്കവിധത്തിലുള്ള പരിപാടി ചെയ്യുക എന്നുള്ളതാണ്. 1700 കോടിയോളം രൂപ കോൺട്രാക്ടർമാർക്ക് നാലോ അഞ്ചോ മാസം കഴിഞ്ഞ് കൊടുത്താൽ കാര്യമില്ല, ഉടനെ കൊടുക്കണം എന്ന നിലയിലാണ് ആ മേഖലയിലെ പണത്തിന്റെ കണക്ക് വച്ചിരിക്കുന്നത്.

ലോൺ അറേഞ്ച് ചെയ്ത് കൊടുക്കുന്നതിനെക്കുറിച്ച് പറഞ്ഞു. എനിക്ക് ഒരു വിഷമമുള്ളത്, കാർഷിക മേഖലയിലെ സജീവതയ്ക്കുവേണ്ടി ചില കാര്യങ്ങളെക്കുറിച്ച് കുറച്ചുകൂടി ചർച്ച ഇവിടെ വരുമെന്നാണ് ഞാൻ കരുതിയത്. 2000 കോടി രൂപ പ്രൈമറി അഗ്രികൾച്ചർ കോ-ഓപ്പറേറ്റീവ് സൊസൈറ്റികൾക്ക് പ്രോജക്ടുകൾ ചെയ്യുന്നതിനുള്ള ഒരു പദ്ധതിയാണ്. ഇവിടെ മൂവാറ്റുപുഴയിലെ പ്രിയപ്പെട്ട മെമ്പർ ഉൾപ്പെടെ പ്രതിപക്ഷ എം.എൽ.എ.-മാരുടെ ഒപ്പ് ശേഖരിച്ച ഒരു മെമ്മോറാണ്ടം തന്നിരുന്നു. കാർഷിക മേഖലയെ സംബന്ധിച്ച് വളരെ വിശദമായി ചർച്ച ചെയ്തു. കൈതച്ചക്ക അഴുകിപ്പോകുന്നു. അത് പരിഹരിക്കാനുള്ള മാർഗ്ഗത്തെക്കുറിച്ച് ഞാൻ ഈ സഭയിലും പത്രസമ്മേളനത്തിലും

അതിനുശേഷമുള്ള വേദികളിലും പറഞ്ഞു. കൈതച്ചക്കയും പാളയംകോടൻപഴം തൊട്ട് പെട്ടെന്ന് നശിച്ചുപോകുന്ന പഴങ്ങൾ പലതും നമുക്കുണ്ട്. കേരളത്തിൽ എഴുപത്-എഴുപത്തഞ്ച് തരം ചെറുപഴങ്ങളുണ്ട്. ഞങ്ങൾ ഡൽഹിയിൽ ദീർഘകാലം പ്രവർത്തിച്ചവരാണ്. കേരളത്തിന് പുറത്ത് പോയാൽ അവിടെ 'കേല' എന്നുപറയുന്ന റോബസ്റ്റ് പോലുള്ള പച്ച പഴം മാത്രമേയുള്ളൂ. അതുപോലെ മാങ്ങ.... മുതലമട മാങ്ങയുടെ പ്രത്യേകതകളെപ്പറ്റി ചർച്ചയിൽ പറഞ്ഞു. ഇത്തരം ധാരാളം സാധനങ്ങൾ നമുക്കുണ്ട്. ഇത് പ്രിസർവ് ചെയ്യാതെ അധിക ദിവസം വയ്ക്കാൻ സാധിക്കില്ല. എന്തെങ്കിലുമൊക്കെ പ്രിസർവേഷൻ ടെക്നീക് ഉപയോഗിക്കണം. അതുമാത്രമല്ല, ചെറിയ ഇൻഡസ്ട്രിയൽ യൂണിറ്റുകൾ ഉണ്ടാക്കണം. കോ-ഓപ്പറേറ്റീവ് സൊസൈറ്റികൾക്ക് നാലുശതമാനം പലിശയ്ക്ക് ഇൻഡസ്ട്രിയൽ യൂണിറ്റോ പ്രോസസ്സിംഗ് യൂണിറ്റോ മാർക്കറ്റിംഗ് യൂണിറ്റോ ഉണ്ടാക്കാൻ സാധിക്കുന്ന സഹകരണ സംഘങ്ങളുടെ സഹായത്തോടുകൂടി ഏറ്റവും വലിയൊരു പദ്ധതിയാണ് നമ്മൾ ഉദ്ദേശിക്കുന്നത്. ചില പത്രപ്രവർത്തകർ ചോദിച്ചപ്പോൾ, ഞാൻ പൊതുചർച്ചയ്ക്ക് വിധേയമാകണമെങ്കിൽപ്പോലും മരിച്ചീനിയുടെ വിലയുടെ പ്രശ്നം പറഞ്ഞു. മരിച്ചീനിയിൽ നിന്ന് സ്പിരിറ്റ് ഉൾപ്പെടെ ഉണ്ടാക്കാം. പ്രൊഡക്ഷൻ കോസ്റ്റിന്റെ കാര്യം നോക്കുമ്പോൾ മൊളാസസ്പിൽ നിന്ന് കൊണ്ടുവരുന്നതിനേക്കാളും ഇവിടെ അല്പംകൂടി തുക ചെലവാകും. ഞാൻ

കർഷക സംഘത്തിന്റെ ഒരു പ്രവർത്തകനെന്ന നിലയിൽ വലിയതോതിൽ ഉല്പന്നങ്ങൾ ഉണ്ടായിരുന്ന സമയത്ത് കർഷകരുമായി സംയുക്തചർച്ച നടത്തിയിരുന്നു. ഇങ്ങനെ ഉണ്ടാക്കുകയാണെങ്കിൽ ഒരു കിലോയ്ക്ക് 5 രൂപയല്ല, 10 രൂപയോ 11 രൂപയോ കിട്ടും. പുറത്തുനിന്ന് കൊണ്ടുവരുന്നതിനേക്കാളും കോസ്റ്റ് അല്പംകൂടി കൂടുതലുണ്ടാകും. എന്നാൽ കേരളത്തിൽ മൂവായിരമോ നാലായിരമോ കോടി രൂപയുടെ ഉല്പന്നമുണ്ടാക്കാൻ കഴിയുമെങ്കിൽ അതല്ലേ ഏറ്റവും വലിയ സഹായമാകുക. വിമർശനമായാലും അനുകൂലമായാലും അത്തരം കാര്യങ്ങൾ ചർച്ച ചെയ്യണമെന്നാണ് എന്റെ അഭിപ്രായം. ഇൻഡസ്ട്രിയൽ പർപ്പസിന് ഉപയോഗിക്കുന്ന സ്പിരിറ്റ് ഉൾപ്പെടെ... അതിന്റെ അപകടങ്ങൾ ഉൾപ്പെടെ പരിശോധിച്ചശേഷം മതി. ഇത്തരം കാര്യങ്ങൾ ചർച്ച ചെയ്യുമ്പോൾ, 2000 കോടി രൂപയുടെ ഈ പദ്ധതിയിൽ 1000 കോടി രൂപയുടേതെങ്കിലും നല്ലരീതിയിൽ നടന്നാൽ നന്നായിരുന്നു. ഞാൻ വളരെ ശുഭപ്രതീക്ഷയൊന്നും പറയുന്നില്ല. കാരണം 2000 കോടി രൂപ കൃത്യമായി എടുത്ത്... ബുദ്ധിമുട്ട് നേരിട്ട് ചെയ്യുന്ന സ്വഭാവം എല്ലാവരിലും കാണില്ല. അത് ചെയ്യാൻ നമ്മുടെ നാട്ടിൽ കാർഷിക രംഗത്ത് വലിയൊരു മാറ്റമുണ്ടാകും. എല്ലാത്തരം ഉല്പന്നങ്ങളും ഒന്നോ രണ്ടോ മൂന്നോ സൊസൈറ്റികൾ ചേർന്ന് കളക്ടീവായോ ഒരു സൊസൈറ്റിക്കോ ചെയ്യാം. ഒരു സൊസൈറ്റിക്ക് അഞ്ചോ പത്തോ കോടി രൂപയുടെ

ഉല്പന്നങ്ങളുണ്ടാക്കാം. അതിന് ഇനിയായാലും ബഹുമാനപ്പെട്ട മെമ്പർമാർ എന്തുവേണമെന്നുള്ളത് ചർച്ച ചെയ്ത് തീരുമാനിച്ചാൽ മതി.

ഞാൻ സഖാവ് വി.എസ്. അച്യുതാനന്ദൻ മുഖ്യമന്ത്രിയായിരുന്ന കാലത്ത് അദ്ദേഹത്തിന്റെ പൊളിറ്റിക്കൽ സെക്രട്ടറി ആയിരുന്നപ്പോൾ വിയറ്റ്നാമിൽ പോകാനുള്ള അവസരം കിട്ടി. അന്ന് ഞാനൊരു സംഘടനയുടെ പ്രവർത്തകനെന്ന നിലയിലാണ് പോയത്. അവിടെ പോയിട്ട് വന്നപ്പോൾ രണ്ടുമൂന്ന് ഭക്ഷണ പാക്കറ്റുകൾ കൊണ്ടുവന്നിരുന്നു. ശ്രീ. മുല്ലക്കര രത്നാകരൻ അന്ന് കൃഷി വകുപ്പുമന്ത്രിയായിരുന്നു. ചക്കപ്പഴത്തിനെ അങ്ങനെയൊന്നെ ഡീവേപ്പറൈസ് ചെയ്ത് ഉപ്പേരിയാക്കിയിരിക്കുന്നു. നല്ല ക്രിസ്പിയായിട്ടുള്ള ഉപ്പേരിയാണ്. അത് കഴിക്കുമ്പോഴാണ് ചക്കപ്പഴമെന്ന് അറിയുന്നത്. എന്നുവെച്ചാൽ പഴുത്ത സാധനങ്ങൾ വരെ ഡീഫ്രൈറ്റ് ചെയ്ത് ഉപ്പേരിയാക്കാനുള്ള ടെക്നിക്കിന് ചെറിയ രാജ്യങ്ങളിലുണ്ട്. പൈനാപ്പിളും മറ്റ് പഴവർഗ്ഗങ്ങളൊക്കെ അങ്ങനെയാണ് അവർ ചെയ്യുന്നത്. മത്സ്യമെല്ലാം അരച്ച് അതിനെ ചെറിയ സ്റ്റാക്ക്സുകൾ ഉണ്ടാക്കും. ഇതുപോലുള്ള വെറൈറ്റി കാര്യങ്ങളിലേയ്ക്ക് പോകാതെ, കൃഷിക്കാർക്ക് നമ്മുടെ നാട്ടിൽ രക്ഷയില്ല എന്നുള്ളതുകൊണ്ട് കാർഷികമേഖലയെ വലിയൊരു ഇനിഷ്യേറ്റീവ് ആക്കാനാണ് ഉദ്ദേശിക്കുന്നത്. കാർഷികമേഖല കുറേക്കൂടി മുന്നോട്ടുവന്നാൽ നല്ല ഗുണം ഉണ്ടാകുമെന്നുള്ളതാണ് ഒരു പാക്കേജ്.

അതിനകത്ത് ടാക്സിന് മാത്രമല്ല, വ്യക്തികൾക്കുള്ള തുകയുമുണ്ട്. എം.എസ്.എം.ഇ. പോലുള്ളവർക്ക് വ്യവസായരംഗത്ത് ആക്ടീവൈസ് ചെയ്യാൻ കുറച്ച് തുക വെച്ചിട്ടുണ്ട്.

മറ്റൊരു മേഖല ടൂറിസമാണ്. ടൂറിസം മേഖലയിൽ നല്ലതുപോലെ കുറച്ച് കാര്യങ്ങൾ ചെയ്യണമെന്ന് ആഗ്രഹിച്ചു. ഡോ. ടി. എം. തോമസ് ഐസകിന്റെ ബഡ്ജറ്റിനകത്ത് കുറേ മേഖലകൾ പറഞ്ഞിട്ടുണ്ട്. ചർച്ച വന്നപ്പോൾ സർവ്വശ്രീ. പി. ജെ. ജോസഫ്, അനൂപ് ജേക്കബ് തുടങ്ങി ബഹുമാനപ്പെട്ട മെമ്പർമാരെല്ലാം സമഗ്രമായ വികസനം വേണമെന്ന് പറഞ്ഞു. സമഗ്ര വികസനം നേരത്തെ ചെയ്തതിന്റെ തുടർച്ചയാണിത്. അവിടെയാണ് രണ്ട് ലിറ്റററി സർക്യൂട്ടും ബയോ ഡൈവേഴ്സിറ്റി സർക്യൂട്ടും. അതിനകത്ത് ചില സ്ഥലങ്ങൾ കൂട്ടിച്ചേർക്കുന്നതിനെപ്പറ്റി അഭിപ്രായം വന്നു. ചിറയ്ക്കൽ ചെറുശ്ശേരിയുടെ സ്റ്റാരകം നിൽക്കുന്നിടത്ത് നിന്ന് ആരംഭിച്ച് മോയീൻകുട്ടി വൈദ്യരുടെ സ്റ്റാരകം ഉൾപ്പെടെയുള്ള കാര്യങ്ങൾ അതിൽ പറഞ്ഞിട്ടുണ്ട്. ഞാൻ ആ പേരുകൾ ഓരോന്നായി പറയുന്നില്ല. എന്തായാലും ചിറയ്ക്കലിൽ നിന്ന് തുടങ്ങി കലാമണ്ഡലം വരെ ടച്ച് ചെയ്യുന്ന രീതിയിലായിരിക്കണം. ഇവിടെ ചില സ്ഥലങ്ങളുടെ പേരുകൾ ബഹുമാനപ്പെട്ട എം.എൽ.എ.-മാർ എഴുതി തന്നിട്ടുണ്ട്. അത് ടൂറിസം വകുപ്പിന് കൊടുത്ത് അവർ അത് പരിശോധിച്ചതിനുശേഷം ചെയ്യാം.

എന്തായാലും ചെറുശ്ശേരിയുടെ സ്മരണ നിലനിർത്തുന്ന സ്ഥലത്തു നിന്ന് തുടങ്ങണം. ലിറ്റററി രംഗത്ത് അത് പറയേണ്ടതാണ്.

ബയോ ഡൈവേഴ്സിറ്റിയുടെ ഭാഗമായുള്ള ചർച്ച വന്നു. ശാസ്ത്രാനുകൂല്യ കായലിന്റെ കാര്യം, കോന്നി, അടവി, പരൂർ കായൽ, കടയ്ക്കൽ തുടങ്ങിയ സ്ഥലങ്ങളുടെ പേരെടുത്ത് പറയുന്നില്ല. ഈ രണ്ട് സർക്യൂട്ടുകളും നേരത്തെ പറഞ്ഞതിൽ ഉൾപ്പെട്ടതാണ്. ടൂറിസം ഇൻഡസ്ട്രിയിൽ വലിയതോതിൽ ഇടപെട്ടാൽ, കോവിഡ് രോഗം കൺട്രോൾ ചെയ്യാൻ.... വലിയ തോതിൽ പൂഷ് ചെയ്യാൻ പറ്റുന്ന ഒരു മേഖലയാണിത്. അതുകൊണ്ട് പലിശ കുറഞ്ഞ ലോണുകൾ കൊടുക്കാം. അത് കൂടുതൽ ചെയ്യാമെന്നുള്ളതുതന്നെയാണ് അഭിപ്രായം. ആ മേഖലയിൽ കുറേ പ്രോജക്റ്റുകൾ കൊണ്ടുവരാൻ സാധിക്കും.

ഡോമസ്റ്റിക് ടൂറിസത്തിന് കൂടുതൽ ശ്രദ്ധ കോടുക്കുന്ന കാര്യങ്ങൾ ചെയ്യാൻ സാധിക്കും. അതാണ് രണ്ടാമത്തെ മേഖലയായി എടുക്കുന്നത്. വ്യവസായത്തിന്റെ കാര്യം നല്ലതുപോലെ എടുത്തിട്ടുണ്ട്. ഇവിടെ ചർച്ചകൾ വന്നതിന്റെ അടിസ്ഥാനത്തിൽ, കശുവണ്ടി, കയർ, കൈത്തറി തുടങ്ങിയ പരമ്പരാഗത മേഖലകൾ ഇതിൽ വരുമോയെന്ന് സംശയമുണ്ട്. അവർക്ക് ഇതുപോലെ പലിശ കുറഞ്ഞ ലോൺ കൊടുത്ത് ആ സ്ഥാപനം തുറന്ന് പ്രവർത്തിക്കാനുള്ള സഹായമാണ് ചെയ്യുന്നത്. ഇതിന് എവിടെ നിന്നാണ് ഇത്രയും തുക എന്ന്

പ്രതിപക്ഷനേതാവ് ചോദിച്ചു. 8,300 കോടി രൂപ ചെലവാക്കുമെന്ന് പറഞ്ഞിട്ടില്ല. ഒരു വർഷത്തേക്ക് 8,300 കോടി രൂപക്ക് ഒരു ശതമാനം പലിശയായാൽ 83 കോടി രൂപയേയുള്ളൂ. അത് മൂന്ന് ശതമാനമാകുമ്പോൾ 249 കോടി രൂപയാകും. അത് 6 മാസത്തേക്ക് മതി. അതുകൊണ്ട് ആ തുക നമുക്ക് ഇതിൽനിന്നും കണ്ടെത്താൻ സാധിക്കും. കശുവണ്ടി വ്യവസായം, കൈത്തറി വ്യവസായം, കയർ വ്യവസായം തുടങ്ങിയ പരമ്പരാഗത വ്യവസായത്തിനുള്ള കാര്യങ്ങൾ ചെയ്യാൻ സാധിക്കും. അത് ഇവിടെ പറഞ്ഞതനുസരിച്ച് കൂട്ടിച്ചേർക്കാം. ഫണ്ട് ഇപ്പോൾ വയ്ക്കുന്നില്ല എങ്കിലും അത് കണ്ടെത്താമെന്നേയുള്ളൂ.

ഇവിടെ പറഞ്ഞ മറ്റൊരു പ്രധാനപ്പെട്ട കാര്യം, വ്യാപാരികളെക്കുറിച്ചാണ്.

ഓട്ടോറിക്ഷാ തൊഴിലാളികളുടെ കാര്യമൊക്കെ പറഞ്ഞു. കേരളത്തിൽ ഏതെങ്കിലും സാമൂഹ്യ സുരക്ഷാപെൻഷൻ ലഭിക്കാത്ത ആരെങ്കിലുമുണ്ടോ? സാമൂഹ്യസുരക്ഷാ പെൻഷനിൽ അവരൊക്കെ വരുന്നുണ്ട്. എന്നാൽ ചെറുകിട വ്യാപാരികൾക്ക് അങ്ങനെയൊരു കാര്യം കിട്ടുന്നില്ല. അവിടെയും വ്യവസായ വകുപ്പുമായി ചേർന്ന് പലിശ കുറച്ച് ലോൺ ലഭിക്കുന്ന ഒരു സഹായം നമുക്ക് ചെയ്യാൻ സാധിക്കും. അതും ഈ പറഞ്ഞ പദ്ധതിയിൽ കൊണ്ടുവരാൻ സാധിക്കുന്നതാണ്. വ്യാപാരികൾക്ക് ഈ പറഞ്ഞ കാര്യം ചെയ്ത് നമുക്ക് അവരെ സഹായിക്കാൻ കഴിയും. ടാക്സിനെ സംബന്ധിച്ച് ഒന്നുണ്ട് കാര്യങ്ങൾ ഇവിടെ

പറഞ്ഞു. നേരത്തെ പറഞ്ഞ ടാക്സിലാതെ, ടാക്സേഷൻ ഇതിൽ ഉൾപ്പെടുത്തില്ല. നികുതി വകുപ്പിൽ, ആംനെസ്റ്റി പദ്ധതിയിൽ ഓപ്ഷൻ സമർപ്പിക്കാനുള്ള അവസാന തീയതി 2021 ഓഗസ്റ്റ് 31-ൽനിന്നും നവംബർ 30-ലേയ്ക്ക് നീട്ടുമെന്ന് പറഞ്ഞിട്ടുണ്ട്. ആംനെസ്റ്റി പദ്ധതി ശാസ്ത്രീയമായി ഒന്നുകൂടി പരിശോധിക്കണം. കുറച്ചുസമയംകൂടി നീട്ടി നൽകേണ്ടിവരും. അപ്പോൾ പരമാവധി ടാക്സ് ലഭിക്കും. കുടിശ്ശിക ടേൺ-ഓവർ ടാക്സ് (ടി.ഒ.ടി.) അടയ്ക്കുന്നതിനുള്ള ഓപ്ഷൻ ഫയൽ ചെയ്യേണ്ട അവസാന തീയതി 2021 ജൂൺ മാസം 30 ആയിരുന്നത് സെപ്റ്റംബർ 30-ലേയ്ക്കും നികുതി ഒടുക്കുന്നതിനുള്ള തീയതി ജൂലൈ 31-ൽനിന്നും ഒക്ടോബർ 31 വരെയും നീട്ടാവുന്നതാണ്. ഇത്തരം മേഖലകളിൽ പ്രവർത്തനമൊന്നും നടക്കാത്തതുകൊണ്ടാണ് സമയം നീട്ടേണ്ടിവരുന്നത്. പാറ, മണൽ എന്നിവയിൽനിന്നുള്ള വരുമാനത്തെപ്പറ്റി പറഞ്ഞു, പാറ പൊട്ടിക്കൽ, മണൽ കുഴിച്ചെടുക്കൽ എന്നതുകൊണ്ട് ആ മേഖലയിൽ അനിയന്ത്രിതമായി ഖനനാനുമതി നൽകുന്നുവെന്നല്ല അതിനർത്ഥം. ആ മേഖലയിൽനിന്നെല്ലാം കുറച്ചുകൂടി ടാക്സ് കിട്ടാനുണ്ടെന്നാണ്. വേണ്ടത്ര ടാക്സ് കളക്ട് ചെയ്യാൻ കഴിയാത്ത ഇത്തരം മേഖലകളിൽനിന്നെല്ലാം ടാക്സ് ശേഖരിക്കുന്നതിനുള്ള നിലപാടെടുക്കുമെന്നാണ് സൂചിപ്പിച്ചത്.

പൊതുവായി കാര്യങ്ങൾ പറഞ്ഞിട്ടുള്ളതിനാൽ വളരെ വിശദമായി ഇനിയും



പരയേണ്ടതില്ലെന്നാണ് കരുതുന്നത്. കണക്കുകളെ സംബന്ധിച്ച് വേണമെങ്കിൽ വിശദമായി പറയാം, ഞാൻ അതിനെപ്പറ്റിയെല്ലാം പറഞ്ഞതാണ്. വളരെ നിർണ്ണായകമായൊരു സമയത്താണ് ഈ മേഖലകളിൽ ഇതെല്ലാം ചെയ്യുന്നത്. പുതിയ പല പരിപാടികളും കൂട്ടിച്ചേർക്കണമെന്ന് ബഹുമാനപ്പെട്ട എം.എൽ.എ.-മാർ പറയുകയുണ്ടായി. നേരത്തെയുള്ള ബഡ്ജറ്റ് അങ്ങനെയൊന്നിൽക്കുകയാണ്, അതിനപ്പുറത്തേക്ക് ഒരു കാര്യവും ചെയ്യാൻ സാധിക്കില്ല. കിഫ്ബിയിൽ 63000 കോടിയോളം രൂപയുടെ വർക്ക് ചാർജ് ചെയ്തിട്ടുണ്ട്. അതിനെപ്പറ്റി വിശദമായി ബഡ്ജറ്റിൽ പറയുന്നുണ്ട്. 12000 കോടി രൂപയുടെ പണി പൂർത്തിയാക്കിയിട്ടുണ്ട്. കൂടുതലായി നിൽക്കുന്ന കിഫ്ബി പ്രോജക്ടുകൾ അടക്കമുള്ള കാര്യങ്ങൾ പൂർത്തിയാക്കാം. പൊതുവായി ചർച്ചയ്ക്ക് വന്ന കാര്യങ്ങളെല്ലാം സബ്ജക്ട് കമ്മിറ്റിയുടെ പരിശോധനയ്ക്കുശേഷം പരിഗണിക്കാവുന്നതാണ്. ഇത്രയും കാര്യങ്ങളാണ് പൊതുവെ ഇതിന്റെ ഭാഗമായി പറയാനുള്ളത്. അഡീഷണൽ കമ്മിറ്റിമെന്റ് വരുന്നതൊന്നുംതന്നെ പറഞ്ഞിട്ടില്ല. ചില മേഖലകളെക്കുറിച്ച് പറഞ്ഞു. വ്യാപാരികൾക്കുള്ള പലിശ സബ്വെൻഷൻ പരിപാടി, കശുവണ്ടി, കയർ, കൈത്തറി തുടങ്ങിയ മേഖലകൾക്ക് കണക്കുകൂട്ടുമ്പോൾ കുറച്ച് പണംകൂടി നൽകേണ്ടിവരും. അത് പിന്നീട് പരിശോധിച്ച് കൊണ്ടുവരാവുന്നതേയുള്ളൂ.

പ്രതിപക്ഷനേതാവ് (ശ്രീ. വി. ഡി. സതീശൻ): സർ, തെരഞ്ഞെടുപ്പ് കഴിഞ്ഞതിനുശേഷം മുൻ ധനകാര്യവകുപ്പുമന്ത്രി പറഞ്ഞത് ഖജനാവിൽ 5000 കോടി രൂപ ബാക്കി നിൽപ്പുണ്ടെന്നാണ്. അതുകൂടാതെ റവന്യൂ ഡെഫിസിറ്റിന്റെ കോമ്പൻസേഷനായി ഗവൺമെന്റ് ഓഫ് ഇന്ത്യ നൽകിയ 18000 കോടി രൂപയും ചേർത്ത് ആകെ 23000 കോടി രൂപ ഇപ്രാവശ്യം കയ്യിലുള്ളതുകൊണ്ട് ഈ വർഷം ഒരു സാമ്പത്തിക ബുദ്ധിമുട്ടും നേരിടേണ്ടിവരില്ലെന്ന് അദ്ദേഹം പറഞ്ഞിരുന്നു. അത് ശരിയാണോ?

ശ്രീ. കെ. എൻ. ബാലഗോപാലൻ: സർ, അതിൽ 5000 കോടി രൂപയ്ക്ക് ലിക്വിഡിറ്റി ക്രഞ്ചില്ലെന്നാണ് അദ്ദേഹം ഉദ്ദേശിച്ചത്. പണം വരുന്നതിലും ചെലവാക്കുന്നതിലുമുള്ള എസ്റ്റിമേറ്റുകൾ തമ്മിൽ വ്യത്യാസമുണ്ടാകുമെന്ന് അങ്ങേയ്ക്കും ഇവിടെയിരിക്കുന്ന എല്ലാ മെമ്പർമാർക്കും അറിയാവുന്ന കാര്യമാണ്. അപ്പോൾ ലിക്വിഡിറ്റി ക്രഞ്ചില്ലാതെ, സാധാരണ നിയമമനുസരിച്ച് ഒരു പ്രത്യേക ലിമിറ്റ് കഴിഞ്ഞ് ബാക്കി, റിസർവ് ബാങ്ക് ഓഫ് ഇന്ത്യയുടെ കണക്കനുസരിച്ച് അവരുടെ കയ്യിലുള്ള പണം.... അതുകൂടി ഞാൻ പറയാം, 151 കോടി രൂപയേയുള്ളുവെന്നാണ് ഇവിടെ പറഞ്ഞത്. എന്നാൽ സാധാരണഗതിയിൽ മാർച്ച് 31-ന് സർക്കാരിന്റെ കയ്യിൽ ബാക്കിയുള്ള തുക ഒരു നിശ്ചിത പരിധി കഴിഞ്ഞാൽ റിസർവ് ബാങ്ക് കേന്ദ്ര സർക്കാരിന്റെ സെക്യൂരിറ്റിയിൽ

നികേഷപിക്ഷം. എന്നാൽ പിറ്റേ ദിവസത്തെ വിനിമയത്തിനാവശ്യമായ പണമില്ലെങ്കിൽ ആ സെക്യൂരിറ്റി പ്രീമച്ചർ ആയി ക്ലോസ് ചെയ്ത് തുക തിരികെ സർക്കാരിന്റെ അക്കൗണ്ടിലേയ്ക്ക് വരവുവയ്ക്കും. ഈ മാർച്ച് 31-ന് ഇങ്ങനെ സംസ്ഥാന സർക്കാരിന്റെ അക്കൗണ്ടിൽ അധികമായിട്ടുണ്ടായിരുന്ന 2809.64 കോടി രൂപ ടി.ബി.എച്ച്. ആയി നിക്ഷേപിച്ചിരുന്നു. കൂടാതെ കഴിഞ്ഞ സാമ്പത്തിക വർഷത്തിൽ 2128 കോടി രൂപ കടമെടുക്കാതെ ഈ സാമ്പത്തിക വർഷത്തേയ്ക്ക് മാറ്റിവെച്ചിരുന്നു. കടമെടുക്കാനുള്ള ലിമിറ്റിൽ അൽപ്പംകൂടി സേവിംഗ്സുണ്ടായിരുന്നു. ഈ പണം റിസർവ് ബാങ്കിന്റെ നോംസ് അനുസരിച്ച് നമുക്ക് വരുമെന്നാണ് അദ്ദേഹം പറഞ്ഞത്.

ശ്രീ. പി. കെ. ബഷീർ: സർ, സഭാ സമ്മേളനം നാളെ അവസാനിക്കുകയാണ്. ഇവിടെ പഴയ എം.എൽ.എ.-മാരും പുതിയ എം.എൽ.എ.-മാരുമുണ്ട്. സഭ കഴിഞ്ഞ് നാട്ടിൽ ചെന്നാൽ എല്ലാവരും ഫണ്ടിനെപ്പറ്റിയും വികസന കാര്യങ്ങളെപ്പറ്റിയുമെല്ലാം ചോദിക്കും. അതിനാൽ ആസ്തിവികസന ഫണ്ടിൽ കുറവ് വരുത്തരുതെന്നാണ് ആവശ്യപ്പെടുന്നത്. മൂന്നുകോടി രൂപയെങ്കിലും നിലനിർത്തണം. ആ കാര്യത്തിലൊരു വ്യക്തത വരുത്തണം.

മുഖ്യമന്ത്രി (ശ്രീ. പിണറായി വിജയൻ): സർ, അതൊരു തർക്ക

വിഷയമാക്കി മാറ്റേണ്ട കാര്യമില്ല. നമുക്കെല്ലാവർക്കുമറിയാം, അഞ്ച് കോടി രൂപ കിട്ടിയാലും എം.എൽ.എ.-മാരുടെ ആവശ്യത്തിന് അത് തികയാതെ വരും. പക്ഷെ, ഇന്നത്തെ ഈ സാഹചര്യത്തിൽ അതിൽനിന്നും നാല് കോടി രൂപ എടുക്കുകയാണ്. ഒരു കോടി രൂപ എം.എൽ.എ.-മാർക്ക് ചെലവഴിക്കുന്നതിനുവേണ്ടി വെച്ചിട്ടുണ്ട്.

ശ്രീ. കെ. ബാബു (തൃപ്പൂണിത്തുറ): സർ, നമ്മുടെ കടബാധ്യതയെക്കുറിച്ചും സാമ്പത്തിക നിലയെക്കുറിച്ചും ഒരുപാട് സംശയങ്ങളും ആശങ്കകളും നിലനിൽക്കുകയാണ്. കഴിഞ്ഞ പ്രാവശ്യം എൽ.ഡി.എഫ്. ഗവൺമെന്റ് അധികാരത്തിൽ വന്നപ്പോൾ ഒരു ധവളപത്രം പുറത്തിറക്കിയിരുന്നു. അതേ മാതൃകയിൽ ഒരു ധവളപത്രമിറക്കി യഥാർത്ഥ സാമ്പത്തികനില ജനങ്ങളെ ബോധ്യപ്പെടുത്താൻ തയ്യാറാകുമോ?

മി. സ്ലീക്കർ: അതിനുള്ള മറുപടി ചോദ്യോത്തരവേളയിൽ പറഞ്ഞു കഴിഞ്ഞതാണ്.

ശ്രീ. കെ. എൻ. ബാലഗോപാൽ: സർ, ഈ വിഷയത്തെപ്പറ്റി ഇന്നലെയും ഇന്നും വിശദമായ ചർച്ച നടത്തിയതാണ്. ആ കാര്യത്തിൽ പുതിയതായി ഒന്നും ഇനി പറയാനില്ല.

ശ്രീ. പി. സി. വിഷ്ണുനാഥ്: സർ, പരമ്പരാഗത വ്യവസായങ്ങളുടെ

കാര്യത്തിൽ ചില കാര്യങ്ങൾ സർക്കാർ ചെയ്യാനദ്ദേശിക്കുന്നുണ്ടെന്ന് പറഞ്ഞതിനെ ഞാൻ സ്വാഗതം ചെയ്യുന്നു. കശുവണ്ടി വ്യവസായ മേഖല വലിയ തകർച്ചയിലാണെന്ന് വളരെ കൃത്യമായി അങ്ങേയ്ക്ക് അറിയാവുന്ന കാര്യമാണ്. അഞ്ച് വ്യവസായികൾ ആത്മഹത്യ ചെയ്തിട്ടുണ്ട്. ഒരുപാട് ഫാക്ടറികൾ അടഞ്ഞുകിടക്കുകയാണ്. കയർ മേഖലയിൽ മുമ്പ് നടപ്പിലാക്കിയതുപോലെയുള്ള ഒരു ഇൻകം സപ്പോർട്ട് സ്കീം കശുവണ്ടി വ്യവസായ മേഖലയിലും നടപ്പിലാക്കാൻ തയ്യാറാകണമെന്നൊരു അഭ്യർത്ഥനയാണ് എനിക്കുള്ളത്.

ശ്രീ. കെ. എൻ. ബാലഗോപാൽ: സർ, അങ്ങനെയുള്ള കാര്യങ്ങളൊക്കെ പിന്നീട് വിശദമായി ചർച്ച ചെയ്യേണ്ടവയാണ്. കശുവണ്ടി ഫാക്ടറികൾ, കയർ, കൈത്തറി തുടങ്ങിയ പരമ്പരാഗത മേഖലകൾക്കും അവ തുടർന്ന് പ്രവർത്തിക്കുന്നതിനാവശ്യമായ സഹായങ്ങൾ ചെയ്യുകയെന്നുള്ളത് പ്രധാനപ്പെട്ട കാര്യമാണ്. അതിന് കൃത്യമായ ഒരു സ്കീമുണ്ടാക്കി പരിഗണിക്കാം. മറ്റ് കാര്യങ്ങൾ പിന്നീട് ചർച്ച ചെയ്യാം.

അറിയിപ്പ്

മി. സ്പീക്കർ: ഓർഡർ.....ഓർഡർ..... കോവിഡ്-19 മൂന്നാം തരംഗവുമായി ബന്ധപ്പെട്ട സുരക്ഷാസന്നാഹങ്ങളെക്കുറിച്ചുള്ള ഒരു പരിശീലന പരിപാടി, ബഹുമാനപ്പെട്ട അംഗങ്ങൾക്കായി സഭാനടപടികൾക്കുശേഷം, മെമ്പേഴ്സ്

ലോബിയിൽ ഒരക്കിയിട്ടുണ്ട്. തിരുവനന്തപുരം മെഡിക്കൽ കോളേജിലെ പ്രമുഖ ഡോക്ടർമാരാണ് അതിന് നേതൃത്വം കൊടുക്കുന്നത്. ബഡ്ജറ്റ് ചർച്ചയ്ക്കുള്ള മറുപടി നീണ്ടുപോയേക്കാമെന്ന് കരുതി മൂന്നര മണിക്ക് തുടങ്ങുമെന്നാണ് അറിയിച്ചിരുന്നത്. ഇപ്പോൾ സമയം രണ്ടരയായിട്ടേയുള്ളൂ. അവർ ഇപ്പോൾ എത്തിച്ചേർന്നു കാണമെന്ന് കരുതുന്നു. അതുകൊണ്ട് മൂന്നര മണിക്കുതന്നെ തുടങ്ങാൻ കഴിയും. ഈ പരിശീലന പരിപാടി എം.എൽ.എ.-മാർക്ക് വളരെ പ്രയോജനപ്പെടുന്ന ഒന്നാണ്. ഈ പരിപാടിയിൽ എല്ലാ ബഹുമാനപ്പെട്ട അംഗങ്ങളും പങ്കെടുക്കണമെന്ന് അഭ്യർത്ഥിക്കുന്നു. സ്ഥലം ഈ മന്ദിരത്തിന്റെ ഗ്രൗണ്ട് ഫ്ലോറിലുള്ള ആർ. ശങ്കരനാരായണൻ തമ്പി മെമ്പേഴ്സ് ലോബ് ആണ്.

ഓർഡർ...ഓർഡർ....സഭ ഇപ്പോൾ പിരിയുന്നതും നാളെ രാവിലെ 9 മണിക്ക് വീണ്ടും സമ്മേളിക്കുന്നതുമാണ്.

(2021 ജൂൺ മാസം 10-ാം തീയതി രാവിലെ 9.00 മണിക്ക് വീണ്ടും സമ്മേളിക്കുന്നതിനായി സഭ ഉച്ചയ്ക്കുശേഷം 2.38-ന് പിരിഞ്ഞു.)

\*\*\*\*\*